

महाभारत

शल्यपर्व

श्रीगणेशाय नमः

ॐ नारायणं नमस्कृत्य नरं चैव नरोत्तमम्
देवीं सरस्वतीं चैव ततो जयमुदीरयेत् १

अथ प्रथमोऽध्यायः

जनमेजय उवाच

एवं निपातिते कर्णे समरे सव्यसाचिना
अल्पावशिष्टाः कुरवः किमकुर्वत वै द्विज १
उदीर्यमाणं च बलं दृष्ट्वा राजा सुयोधनः
पाण्डवैः प्राप्तकालं च किं प्रापद्यत कौरवः २
एतदिच्छाम्यहं श्रोतुं तदाचक्ष्व द्विजोत्तम
न हि तृप्यामि पूर्वेषां शृण्वानश्चरितं महत् ३
वैशम्पायन उवाच

ततः कर्णे हते राजन्धार्तराष्ट्रः सुयोधनः
भृशं शोकार्णवे मग्नो निराशः सर्वतोऽभवत् ४
हा कर्ण हा कर्ण इति शोचमानः पुनः पुनः
कृच्छ्रात्स्वशिबिरं प्रायाद्धतशेषैर्नृपैः सह ५
स समाश्वास्यमानोऽपि हेतुभिः शास्त्रनिश्चितैः
राजभिर्नालभच्छर्म सूतपुत्रवधं स्मरन् ६
स दैवं बलवन्मत्वा भवितव्यं च पार्थिवः
संग्रामे निश्चयं कृत्वा पुनर्युद्धाय निर्ययौ ७
शल्यं सेनापतिं कृत्वा विधिवद्राजपुंगवः
रणाय निर्ययौ राजा हतशेषैर्नृपैः सह ८
ततः सुतुमुलं युद्धं कुरुपाण्डवसेनयोः
बभूव भरतश्रेष्ठ देवासुररणोपमम् ९
ततः शल्यो महाराज कृत्वा कदनमाहवे

पाण्डुसैन्यस्य मध्याह्ने धर्मराजेन पातितः १०
 ततो दुर्योधनो राजा हतबन्धू रणाजिरात्
 अपसृत्य हृदं घोरं विवेश रिपुजाद्रयात् ११
 अथापराह्णे तस्याहः परिवार्य महारथैः
 हृदादाहूय योगेन भीमसेनेन पातितः १२
 तस्मिन्हते महेष्वासे हतशिष्टास्त्रयो रथाः
 संरभान्निशि राजेन्द्र जघ्नुः पाञ्चालसैनिकान् १३
 ततः पूर्वाह्णसमये शिबिरादेत्य सञ्जयः
 प्रविवेश पुरीं दीनो दुःखशोकसमन्वितः १४
 प्रविश्य च पुरं तूर्णं भुजावुच्छ्रित्य दुःखितः
 वेपमानस्ततो राज्ञः प्रविवेश निवेशनम् १५
 रुरोद च नरव्याघ्र हा राजन्निति दुःखितः
 अहो बत विविग्नाः स्म निधनेन महात्मनः १६
 अहो सुबलवान्कालो गतिश्च परमा तथा
 शक्रतुल्यबलाः सर्वे यत्रावध्यन्त पार्थिवाः १७
 दृष्ट्वैव च पुरो राजञ्जनः सर्वः स सञ्जयम्
 प्ररुरोद भृशोद्विग्नो हा राजन्निति सस्वरम् १८
 आकुमारं नरव्याघ्र तत्पुरं वै समन्ततः
 आर्तनादं महच्चक्रे श्रुत्वा विनिहतं नृपम् १९
 धावतश्चाप्यपश्यच्च तत्र त्रीन्पुरुषर्षभान्
 नष्टचित्तानिवोन्मत्ताञ्शोकेन भृशपीडितान् २०
 तथा स विह्वलः सूतः प्रविश्य नृपतिक्षयम्
 ददर्श नृपतिश्रेष्ठं प्रज्ञाचक्षुषमीश्वरम् २१
 दृष्ट्वा चासीनमनघं समन्तात्परिवारितम्
 स्नुषाभिर्भरतश्रेष्ठ गान्धार्या विदुरेण च २२
 तथान्यैश्च सुहृद्भिश्च ज्ञातिभिश्च हितैषिभिः
 तमेव चार्थं ध्यायन्तं कर्णस्य निधनं प्रति २३
 रुदन्नेवाब्रवीद्वाक्यं राजानं जनमेजय
 नातिहृष्टमनाः सूतो बाष्पसंदिग्धया गिरा २४
 सञ्जयोऽह नरव्याघ्र नमस्ते भरतर्षभ

मद्राधिपो हतः शल्यः शकुनिः सौबलस्तथा
उलूकः पुरुषव्याघ्र कैतव्यो दृढविक्रमः २५
संशप्तका हताः सर्वे काम्बोजाश्च शकैः सह
म्लेच्छाश्च पार्वतीयाश्च यवनाश्च निपातिताः २६
प्राच्या हता महाराज दक्षिणात्याश्च सर्वशः
उदीच्या निहताः सर्वे प्रतीच्याश्च नराधिप
राजानो राजपुत्राश्च सर्वतो निहता नृप २७
दुर्योधनो हतो राजन्यथोक्तं पाण्डवेन च
भग्नसक्थो महाराज शेते पांसुषु रूषितः २८
धृष्टद्युम्नो हतो राजञ्छिखण्डी चापराजितः
उत्तमौजा युधामन्युस्तथा राजन्प्रभद्रकाः २९
पाञ्चालाश्च नरव्याघ्राश्चेदयश्च निषूदिताः
तव पुत्रा हताः सर्वे द्रौपदेयाश्च भारत
कर्णपुत्रो हतः शूरो वृषसेनो महाबलः ३०
नरा विनिहताः सर्वे गजाश्च विनिपातिताः
रथिनश्च नरव्याघ्र हयाश्च निहिता युधि ३१
किञ्चिच्छेषं च शिबिरं तावकानां कृतं विभो
पाण्डवानां च शूराणां समासाद्य परस्परम् ३२
प्रायः स्त्रीशेषमभवज्जगत्कालेन मोहितम्
सप्त पाण्डवतः शेषा धार्तराष्ट्रास्तथा त्रयः ३३
ते चैव भ्रातरः पञ्च वासुदेवोऽथ सात्यकिः
कृपश्च कृतवर्मा च द्रौणिश्च जयतां वरः ३४
तवाप्येते महाराज रथिनो नृपसत्तम
अक्षौहिणीनां सर्वासां समेतानां जनेश्वर
एते शेषा महाराज सर्वेऽन्ये निधनं गताः ३५
कालेन निहतं सर्वं जगद्वै भरतर्षभ
दुर्योधनं वै पुरतः कृत्वा वैरस्य भारत ३६
एतच्छ्रुत्वा वचः क्रूरं धृतराष्ट्रो जनेश्वरः
निपपात महाराज गतसत्त्वो महीतले ३७
तस्मिन्निपतिते भूमौ विदुरोऽपि महायशाः

निपपात महाराज राजव्यसनकर्षितः ३८
 गान्धारी च नृपश्रेष्ठ सर्वाश्च कुरुयोषितः
 पतिताः सहसा भूमौ श्रुत्वा क्रूरं वचश्च ताः ३९
 निःसंज्ञं पतितं भूमौ तदासीद्राजमण्डलम्
 प्रलापयुक्ता महती कथा न्यस्ता पटे यथा ४०
 कृच्छ्रेण तु ततो राजा धृतराष्ट्रो महीपतिः
 शनैरलभत प्राणान्पुत्रव्यसनकर्षितः ४१
 लब्ध्वा तु स नृपः संज्ञां वेपमानः सुदुःखितः
 उदीक्ष्य च दिशः सर्वाः क्षत्तारं वाक्यमब्रवीत् ४२
 विद्वन्क्षत्तर्महाप्राज्ञ त्वं गतिर्भरतर्षभ
 ममानाथस्य सुभृशं पुत्रैर्हीनस्य सर्वशः
 एवमुक्त्वा ततो भूयो विसंज्ञो निपपात ह ४३
 तं तथा पतितं दृष्ट्वा बान्धवा येऽस्य केचन
 शीतैस्ते सिषिचुस्तोयैर्विव्यजुर्व्यजनैरपि ४४
 स तु दीर्घेण कालेन प्रत्याश्वस्तो महीपतिः
 तूष्णीं दध्यौ महीपालः पुत्रव्यसनकर्षितः
 निःश्वसञ्जिह्वग इव कुम्भक्षिप्तो विशां पते ४५
 सञ्जयोऽप्यरुदत्तत्र दृष्ट्वा राजानमातुरम्
 तथा सर्वाः स्त्रियश्चैव गान्धारी च यशस्विनी ४६
 ततो दीर्घेण कालेन विदुरं वाक्यमब्रवीत्
 धृतराष्ट्रो नरव्याघ्रो मुह्यमानो मुहुर्मुहुः ४७
 गच्छन्तु योषितः सर्वा गान्धारी च यशस्विनी
 तथेमे सुहृदः सर्वे भ्रश्यते मे मनो भृशम् ४८
 एवमुक्तस्ततः क्षत्ता ताः स्त्रियो भरतर्षभ
 विसर्जयामास शनैर्वेपमानः पुनः पुनः ४९
 निश्चक्रमुस्ततः सर्वास्ताः स्त्रियो भरतर्षभ
 सुहृदश्च ततः सर्वे दृष्ट्वा राजानमातुरम् ५०
 ततो नरपतिं तत्र लब्धसंज्ञं परंतप
 अवेक्ष्य सञ्जयो दीनो रोदमानं भृशातुरम् ५१
 प्राञ्जलिर्निःश्वसन्तं च तं नरेन्द्रं मुहुर्मुहुः

समाश्वासयत क्षत्ता वचसा मधुरेण ह ५२

इति श्रीमहाभारते शल्यपर्वणि प्रथमोऽध्यायः १

द्वितीयोऽध्यायः

वैशम्पायन उवाच

विसृष्टास्वथ नारीषु धृतराष्ट्रोऽम्बिकासुतः
विललाप महाराज दुःखाद्दुःखतरं गतः १
सधूममिव निःश्वस्य करौ धुन्वन्पुनः पुनः
विचिन्त्य च महाराज ततो वचनमब्रवीत् २
अहो बत महद्दुःखं यदहं पाण्डवान्नरे
क्षेमिणश्चाव्ययांश्चैव त्वत्तः सूत शृणोमि वै ३
वज्रसारमयं नूनं हृदयं सुदृढं मम
यच्छ्रुत्वा निहतान्पुत्रान्दीर्यते न सहस्रधा ४
चिन्तयित्वा वचस्तेषां बालक्रीडां च सञ्जय
अद्य श्रुत्वा हतान्पुत्रान्भृशं मे दीर्यते मनः ५
अन्धत्वाद्यदि तेषां तु न मे रूपनिदर्शनम्
पुत्रस्नेहकृता प्रीतिर्नित्यमेतेषु धारिता ६
बालभावमतिक्रान्तान्यौवनस्थांश्च तानहम्
मध्यप्राप्तांस्तथा श्रुत्वा हृष्ट आसं तथानघ ७
तानद्य निहताञ्श्रुत्वा हतैश्वर्यान्हतौजसः
न लभे वै क्वचिच्छान्तिं पुत्राधिभिरभिप्लुतः ८
एह्येहि पुत्र राजेन्द्र ममानाथस्य सांप्रतम्
त्वया हीनो महाबाहो कां नु यास्याम्यहं गतिम् ९
गतिर्भूत्वा महाराज ज्ञातीनां सुहृदां तथा
अन्धं वृद्धं च मां वीर विहाय क्व नु गच्छसि १०
सा कृपा सा च ते प्रीतिः सा च राजन्सुमानिता
कथं विनिहतः पार्थैः संयुगेष्वपराजितः ११
कथं त्वं पृथिवीपालान्भुक्त्वा तात समागतान्
शेषे विनिहतो भूमौ प्राकृतः कुनृपो यथा १२
को नु मामुत्थितं काल्ये तात तातेति वक्ष्यति

महाराजेति सततं लोकनाथेति चासकृत् १३
परिष्वज्य च मां करणे स्नेहेनाक्लिन्नलोचनः
अनुशाधीति कौरव तत्साधु वद मे वचः १४
ननु नामाहमश्रौषं वचनं तव पुत्रक
भूयसी मम पृथ्वीयं यथा पार्थस्य नो तथा १५
भगदत्तः कृपः शल्य आवन्त्योऽथ जयद्रथः
भूरिश्रवाः सोमदत्तो महाराजोऽथ बाह्लिकः १६
अश्वत्थामा च भोजश्च मागधश्च महाबलः
बृहद्वलश्च काशीशः शकुनिश्चापि सौबलः १७
म्लेच्छाश्च बहुसाहस्राः शकाश्च यवनैः सह
सुदक्षिणश्च काम्बोजस्त्रिगर्ताधिपतिस्तथा १८
भीष्मः पितामहश्चैव भारद्वाजोऽथ गौतमः
श्रुतायुश्चाच्युतायुश्च शतायुश्चापि वीर्यवान् १९
जलसंधोऽथाश्र्यशृङ्गी राक्षसश्चाप्यलायुधः
अलंबुसो महाबाहुः सुबाहुश्च महारथः २०
एते चान्ये च बहवो राजानो राजसत्तम
मदर्थमुद्यताः सर्वे प्राणांस्त्यक्त्वा रणे प्रभो २१
येषां मध्ये स्थितो युद्धे भ्रातृभिः परिवारितः
योधयिष्याम्यहं पार्थान्पञ्चालांश्चैव सर्वशः २२
चेदींश्च नृपशार्दूल द्रौपदेयांश्च संयुगे
सात्यकिं कुन्तिभोजं च राक्षसं च घटोत्कचम् २३
एकोऽप्येषां महाराज समर्थः संनिवारणे
समरे पाण्डवेयानां संक्रुद्धो ह्यभिधावताम्
किं पुनः सहिता वीराः कृतवैराश्च पाण्डवैः २४
अथ वा सर्व एवैते पाण्डवस्यानुयायिभिः
योत्स्यन्ति सह राजेन्द्र हनिष्यन्ति च तान्मृधे २५
कर्णस्त्वेको मया सार्धं निहनिष्यति पाण्डवान्
ततो नृपतयो वीराः स्थास्यन्ति मम शासने २६
यश्च तेषां प्रणेता वै वासुदेवो महाबलः
न स संनह्यते राजन्निति मामब्रवीद्वचः २७

तस्याहं वदतः सूत बहुशो मम संनिधौ
 युक्तितो ह्यनुपश्यामि निहतान्पाण्डवान्मृधे २८
 तेषां मध्ये स्थिता यत्र हन्यन्ते मम पुत्रकाः
 व्यायच्छमानाः समरे किमन्यद्भागधेयतः २९
 भीष्मश्च निहतो यत्र लोकनाथः प्रतापवान्
 शिखण्डिनं समासाद्य मृगेन्द्र इव जम्बुकम् ३०
 द्रोणश्च ब्राह्मणो यत्र सर्वशस्त्रास्त्रपारगः
 निहतः पाण्डवैः संख्ये किमन्यद्भागधेयतः ३१
 भूरिश्रवा हतो यत्र सोमदत्तश्च संयुगे
 बाह्लीकश्च महाराज किमन्यद्भागधेयतः ३२
 सुदक्षिणो हतो यत्र जलसंधश्च कौरवः
 श्रुतायुश्चाच्युतायुश्च किमन्यद्भागधेयतः ३३
 बृहद्वलो हतो यत्र मागधश्च महाबलः
 आवन्त्यो निहतो यत्र त्रिगर्तश्च जनाधिपः
 संशप्तकाश्च बहवः किमन्यद्भागधेयतः ३४
 अलंबुसस्तथा राजन्नाक्षसश्चाप्यलायुधः
 आर्श्यशृङ्गश्च निहतः किमन्यद्भागधेयतः ३५
 नारायणा हता यत्र गोपाला युद्धदुर्मदाः
 म्लेच्छाश्च बहुसाहस्राः किमन्यद्भागधेयतः ३६
 शकुनिः सौबलो यत्र कैतव्यश्च महाबलः
 निहतः सबलो वीरः किमन्यद्भागधेयतः ३७
 राजानो राजपुत्राश्च शूराः परिघबाहवः
 निहता बहवो यत्र किमन्यद्भागधेयतः ३८
 नानादेशसमावृत्ताः क्षत्रिया यत्र सञ्जय
 निहताः समरे सर्वे किमन्यद्भागधेयतः ३९
 पुत्राश्च मे विनिहताः पौत्राश्चैव महाबलाः
 वयस्या भ्रातरश्चैव किमन्यद्भागधेयतः ४०
 भागधेयसमायुक्तो ध्रुवमुत्पद्यते नरः
 यश्च भाग्यसमायुक्तः स शुभं प्राप्नुयान्नरः ४१
 अहं वियुक्तः स्वैर्भाग्यैः पुत्रैश्चैवेह सञ्जय

कथमद्य भविष्यामि वृद्धः शत्रुवशं गतः ४२
 नान्यदत्र परं मन्ये वनवासादृते प्रभो
 सोऽह वनं गमिष्यामि निर्बन्धुर्जातिसंक्षये ४३
 न हि मेऽन्यद्भवेच्छ्रेयो वनाभ्युपगमादृते
 इमामवस्थां प्राप्तस्य लूनपक्षस्य सञ्जय ४४
 दुर्योधनो हतो यत्र शल्यश्च निहतो युधि
 दुःशासनो विशस्तश्च विकर्णश्च महाबलः ४५
 कथं हि भीमसेनस्य श्रोष्येऽह शब्दमुत्तमम्
 एकेन समरे येन हतं पुत्रशतं मम ४६
 असकृद्ददतस्तस्य दुर्योधनवधेन च
 दुःखशोकाभिसंतप्तो न श्रोष्ये परुषा गिरः ४७
 एवं स शोकसंतप्तः पार्थिवो हतबान्धवः
 मुहुर्मुहुर्मुह्यमानः पुत्राधिभिरभिप्लुतः ४८
 विलप्य सुचिरं कालं धृतराष्ट्रोऽम्बिकासुतः
 दीर्घमुष्णं च निःश्वस्य चिन्तयित्वा पराभवम् ४९
 दुःखेन महता राजा संतप्तो भरतर्षभ
 पुनर्गावल्गणिं सूतं पर्यपृच्छद्यथातथम् ५०
 भीष्मद्रोणौ हतौ श्रुत्वा सूतपुत्रं च पातितम्
 सेनापतिं प्रणेतारं किमकुर्वत मामकाः ५१
 यं यं सेनाप्रणेतारं युधि कुर्वन्ति मामकाः
 अचिरेणैव कालेन तं तं निघ्नन्ति पाण्डवाः ५२
 रणमूर्ध्नि हतो भीष्मः पश्यतां वः किरीटिना
 एवमेव हतो द्रोणः सर्वेषामेव पश्यताम् ५३
 एवमेव हतः कर्णः सूतपुत्रः प्रतापवान्
 स राजकानां सर्वेषां पश्यतां वः किरीटिना ५४
 पूर्वमेवाहमुक्तो वै विदुरेण महात्मना
 दुर्योधनापराधेन प्रजेयं विनशिष्यति ५५
 केचिन्न सम्यक्पश्यन्ति मूढाः सम्यक्तथापरे
 तदिदं मम मूढस्य तथाभूतं वचः स्म ह ५६
 यदब्रवीन्मे धर्मात्मा विदुरो दीर्घदर्शिवान्

तत्तथा समनुप्राप्तं वचनं सत्यवादिनः ५७
 दैवोपहतचित्तेन यन्मयापकृतं पुरा
 अनयस्य फलं तस्य ब्रूहि गावल्गणे पुनः ५८
 को वा मुखमनीकानामासीत्कर्णे निपातिते
 अर्जुनं वासुदेवं च को वा प्रत्युद्ययौ रथी ५९
 केऽरक्षन्दक्षिणं चक्रं मद्रराजस्य संयुगे
 वामं च योद्धुकामस्य के वा वीरस्य पृष्ठतः ६०
 कथं च वः समेतानां मद्रराजो महाबलः
 निहतः पाण्डवैः संख्ये पुत्रो वा मम सञ्जय ६१
 ब्रूहि सर्वं यथातत्त्वं भरतानां महाक्षयम्
 यथा च निहतः संख्ये पुत्रो दुर्योधनो मम ६२
 पाञ्चालाश्च यथा सर्वे निहताः सपदानुगाः
 धृष्टद्युम्नः शिखण्डी च द्रौपद्याः पञ्च चात्मजाः ६३
 पाण्डवाश्च यथा मुक्तास्तथोभौ सात्वतौ युधि
 कृपश्च कृतवर्मा च भारद्वाजस्य चात्मजः ६४
 यद्यथा यादृशं चैव युद्धं वृत्तं च सांप्रतम्
 अखिलं श्रोतुमिच्छामि कुशलो ह्यसि सञ्जय ६५
 इति श्रीमहाभारते शल्यपर्वणि द्वितीयोऽध्यायः २

तृतीयोऽध्यायः

सञ्जय उवाच
 शृणु राजन्नवहितो यथा वृत्तो महान्क्षयः
 कुरूणां पाण्डवानां च समासाद्य परस्परम् १
 निहते सूतपुत्रे तु पाण्डवेन महात्मना
 विद्रुतेषु च सैन्येषु समानीतेषु चासकृत् २
 विमुखे तव पुत्रे तु शोकोपहतचेतसि
 भृशोद्विग्रेषु सैन्येषु दृष्ट्वा पार्थस्य विक्रमम् ३
 ध्यायमानेषु सैन्येषु दुःखं प्राप्तेषु भारत
 बलानां मथ्यमानानां श्रुत्वा निनदमुत्तमम् ४
 अभिज्ञानं नरेन्द्राणां विकृतं प्रेक्ष्य संयुगे

पतितान्नथनीडांश्च रथांश्चापि महात्मनाम् ५
 रणे विनिहतान्नागान्दृष्ट्वा पत्नींश्च मारिष
 आयोधनं चातिघोरं रुद्रस्याक्रीडसंनिभम् ६
 अप्रख्यातिं गतानां तु राज्ञां शतसहस्रशः
 कृपाविष्टः कृपो राजन्वयःशीलसमन्वितः ७
 अब्रवीत्तत्र तेजस्वी सोऽभिसृत्य जनाधिपम्
 दुर्योधनं मन्युवशाद्वचनं वचनक्षमः ८
 दुर्योधन निबोधेदं यत्त्वा वक्ष्यामि कौरव
 श्रुत्वा कुरु महाराज यदि ते रोचतेऽनघ ९
 न युद्धधर्माच्छ्रेयान्वै पन्था राजेन्द्र विद्यते
 यं समाश्रित्य युध्यन्ते क्षत्रियाः क्षत्रियर्षभ १०
 पुत्रो भ्राता पिता चैव स्वस्त्रेयो मातुलस्तथा
 संबन्धिबान्धवाश्चैव योध्या वै क्षत्रजीविना ११
 वधे चैव परो धर्मस्तथाधर्मः पलायने
 ते स्म घोरां समापन्ना जीविकां जीवितार्थिनः १२
 तत्र त्वां प्रतिवक्ष्यामि किञ्चिदेव हितं वचः
 हते भीष्मे च द्रोणे च कर्णे चैव महारथे १३
 जयद्रथे च निहते तव भ्रातृषु चानघ
 लक्ष्मणे तव पुत्रे च किं शेषं पर्युपास्महे १४
 येषु भारं समासज्य राज्ये मतिमकुर्महि
 ते संत्यज्य तनूर्याताः शूरा ब्रह्मविदां गतिम् १५
 वयं त्विह विनाभूता गुणवद्भिर्महारथैः
 कृपणं वर्तयिष्याम पातयित्वा नृपान्बहून् १६
 सर्वैरपि च जीवद्भिर्बीभत्सुरपराजितः
 कृष्णनेत्रो महाबाहुर्देवैरपि दुरासदः १७
 इन्द्रकार्मुकवज्राभमिन्द्रकेतुमिवोच्छ्रितम्
 वानरं केतुमासाद्य संचचाल महाचमूः १८
 सिंहनादेन भीमस्य पाञ्चजन्यस्वनेन च
 गाण्डीवस्य च निर्घोषात्संहृष्यन्ति मनांसि नः १९
 चरन्तीव महाविद्युन्मुष्णन्ती नयनप्रभाम्

अलातमिव चाविद्धं गाण्डीवं समदृश्यत २०
 जाम्बूनदविचित्रं च धूयमानं महद्धनुः
 दृश्यते दिक्षु सर्वासु विद्युदभ्रघनेष्विव २१
 उह्यमानश्च कृष्णेन वायुनेव बलाहकः
 तावकं तद्वलं राजन्नर्जुनोऽस्त्रविदां वरः
 गहनं शिशिरे कक्षं ददाहाग्निरिवोत्थितः २२
 गाहमानमनीकानि महेन्द्रसदृशप्रभम्
 धनंजयमपश्याम चतुर्दन्तमिव द्विपम् २३
 विद्धोभयन्तं सेनां ते त्रासयन्तं च पार्थिवान्
 धनंजयमपश्याम नलिनीमिव कुञ्जरम् २४
 त्रासयन्तं तथा योधान्धनुर्घोषेण पाण्डवम्
 भूय एनमपश्याम सिंहं मृगगणा इव २५
 सर्वलोकमहेष्वासौ वृषभौ सर्वधन्विनाम्
 आमुक्तकवचौ कृष्णौ लोकमध्ये विरेजतुः २६
 अद्य सप्तदशाहानि वर्तमानस्य भारत
 संग्रामस्यातिघोरस्य वध्यतां चाभितो युधि २७
 वायुनेव विधूतानि तवानीकानि सर्वशः
 शरदम्भोदजालानि व्यशीर्यन्त समन्ततः २८
 तां नावमिव पर्यस्तां भ्रान्तवातां महार्णवे
 तव सेनां महाराज सव्यसाची व्यकम्पयत् २९
 क्व नु ते सूतपुत्रोऽभूत्क्व नु द्रोणः सहानुगः
 अहं क्व च क्व चात्मा ते हार्दिक्यश्च तथा क्व नु
 दुःशासनश्च भ्राता ते भ्रातृभिः सहितः क्व नु ३०
 बाणगोचरसंप्राप्तं प्रेक्ष्य चैव जयद्रथम्
 संबन्धिनस्ते भ्रातृश्च सहायान्मातुलांस्तथा ३१
 सर्वान्विक्रम्य मिषतो लोकांश्चाक्रम्य मूर्धनि
 जयद्रथो हतो राजन्किं नु शेषमुपास्महे ३२
 को वेह स पुमानस्ति यो विजेष्यति पाण्डवम्
 तस्य चास्त्राणि दिव्यानि विविधानि महात्मनः
 गाण्डीवस्य च निर्घोषो वीर्याणि हरते हि नः ३३

नष्टचन्द्रा यथा रात्रिः सेनेयं हतनायका
 नागभग्नद्रुमा शुष्का नदीवाकुलतां गता ३४
 ध्वजिन्यां हतनेत्रायां यथेष्टं श्वेतवाहनः
 चरिष्यति महाबाहुः कक्षेऽग्निरिव संज्वलन् ३५
 सात्यकेश्वैव यो वेगो भीमसेनस्य चोभयोः
 दारयेत गिरीन्सर्वाञ्शोषयेत च सागरान् ३६
 उवाच वाक्यं यद्भीमः सभामध्ये विशां पते
 कृतं तत्सकलं तेन भूयश्चैव करिष्यति ३७
 प्रमुखस्थे तदा कर्णे बलं पाण्डवरक्षितम्
 दुरासदं तथा गुप्तं गूढं गाण्डीवधन्वना ३८
 युष्माभिस्तानि चीर्णानि यान्यसाधूनि साधुषु
 अकारणकृतान्येव तेषां वः फलमागतम् ३९
 आत्मनोऽथे त्वया लोको यत्नतः सर्व आहतः
 स ते संशयितस्तात आत्मा च भरतर्षभ ४०
 रक्ष दुर्योधनात्मानमात्मा सर्वस्य भाजनम्
 भिन्ने हि भाजने तात दिशो गच्छति तद्गतम् ४१
 हीयमानेन वै संधिः पर्येष्टव्यः समेन च
 विग्रहो वर्धमानेन नीतिरेषा बृहस्पतेः ४२
 ते वयं पाण्डुपुत्रेभ्यो हीनाः स्वबलशक्तितः
 अत्र ते पाण्डवैः सार्धं संधिं मन्ये क्षमं प्रभो ४३
 न जानीते हि यः श्रेयः श्रेयसश्चावमन्यते
 स क्षिप्रं भ्रश्यते राज्यान्न च श्रेयोऽनुविन्दति ४४
 प्रणिपत्य हि राजानं राज्यं यदि लभेमहि
 श्रेयः स्यान्न तु मौढ्येन राजन्गन्तुं पराभवम् ४५
 वैचित्रवीर्यवचनात्कृपाशीलो युधिष्ठिरः
 विनियुञ्जीत राज्ये त्वां गोविन्दवचनेन च ४६
 यद्ब्रूयाद्धि हृषीकेशो राजानमपराजितम्
 अर्जुनं भीमसेनं च सर्वं कुर्युरसंशयम् ४७
 नातिक्रमिष्यते कृष्णो वचनं कौरवस्य ह
 धृतराष्ट्रस्य मन्येऽह नापि कृष्णस्य पाण्डवः ४८

एतत्क्षममहं मन्ये तव पार्थैरविग्रहम्
न त्वा ब्रवीमि कार्पणयान्न प्राणपरिरक्षणत्
पथ्यं राजन्ब्रवीमि त्वां तत्परासुः स्मरिष्यसि ४९
इति वृद्धो विलप्यैतत्कृपः शारद्वतो वचः
दीर्घमुष्णं च निःश्वस्य शुशोच च मुमोह च ५०

इति श्रीमहाभारते शल्यपर्वणि तृतीयोऽध्यायः ३

चतुर्थोऽध्यायः

सञ्जय उवाच

एवमुक्तस्ततो राजा गौतमेन यशस्विना
निःश्वस्य दीर्घमुष्णं च तूष्णीमासीद्विशां पते १
ततो मुहूर्तं स ध्यात्वा धार्तराष्ट्रो महामनाः
कृपं शारद्वतं वाक्यमित्युवाच परंतपः २
यत्किंचित्सुहृदा वाच्यं तत्सर्वं श्रावितो ह्यहम्
कृतं च भवता सर्वं प्राणान्संत्यज्य युध्यता ३
गाहमानमनीकानि युध्यमानं महारथैः
पाण्डवैरतितेजोभिर्लोकस्त्वामनुदृष्टवान् ४
सुहृदा यदिदं वाच्यं भवता श्रावितो ह्यहम्
न मां प्रीणाति तत्सर्वं मुमूर्षोरिव भेषजम् ५
हेतुकारणसंयुक्तं हितं वचनमुत्तमम्
उच्यमानं महाबाहो न मे विप्राग्रय रोचते ६
राज्याद्विनिकृतोऽस्माभिः कथं सोऽस्मासु विश्वसेत्
अक्षद्यूते च नृपतिर्जितोऽस्माभिर्महाधनः
स कथं मम वाक्यानि श्रद्दध्याद्भूय एव तु ७
तथा दौत्येन संप्राप्तः कृष्णः पार्थहिते रतः
प्रलब्धश्च हृषीकेशस्तच्च कर्म विरोधितम्
स च मे वचनं ब्रह्मन्कथमेवाभिमंस्यते ८
विललाप हि यत्कृष्णा सभामध्ये समेयुषी
न तन्मर्षयते कृष्णो न राज्यहरणं तथा ९
एकप्राणावुभौ कृष्णावन्योन्यं प्रति संहतौ

पुरा यच्छ्रुतमेवासीदद्य पश्यामि तत्प्रभो १०
 स्वस्त्रीयं च हतं श्रुत्वा दुःखं स्वपिति केशवः
 कृतागसो वयं तस्य स मदर्थं कथं क्षमेत् ११
 अभिमन्योर्विनाशेन न शर्म लभतेऽजुनः
 स कथं मद्धिते यत्नं प्रकरिष्यति याचितः १२
 मध्यमः पाण्डवस्तीक्ष्णो भीमसेनो महाबलः
 प्रतिज्ञातं च तेनोग्रं स भज्येत न संनमेत् १३
 उभौ तौ बद्धनिस्त्रिंशावुभौ चाबद्धकङ्कटौ
 कृतवैरावुभौ वीरौ यमावपि यमोपमौ १४
 धृष्टद्युम्नः शिखण्डी च कृतवैरौ मया सह
 तौ कथं मद्धिते यत्नं प्रकुर्यातां द्विजोत्तम १५
 दुःशासनेन यत्कृष्णा एकवस्त्रा रजस्वला
 परिक्लिष्टा सभामध्ये सर्वलोकस्य पश्यतः १६
 तथा विवसनां दीनां स्मरन्त्यद्यापि पाण्डवाः
 न निवारयितुं शक्याः संग्रामात्ते परन्तपाः १७
 यदा च द्रौपदी कृष्णा मद्दिनाशाय दुःखिता
 उग्रं तेपे तपः कृष्णा भर्तृणामर्थसिद्धये
 स्थण्डिले नित्यदा शेते यावद्वैरस्य यातना १८
 निक्षिप्य मानं दर्पं च वासुदेवसहोदरा
 कृष्णायाः प्रेष्यवद्भूत्वा शुश्रूषां कुरुते सदा १९
 इति सर्वं समुन्नद्धं न निर्वाति कथंचन
 अभिमन्योर्विनाशेन स संधेयः कथं मया २०
 कथं च नाम भुक्त्वेमां पृथिवीं सागराम्बराम्
 पाण्डवानां प्रसादेन भुञ्जीयां राज्यमल्पकम् २१
 उपर्युपरि राज्ञां वै ज्वलितो भास्करो यथा
 युधिष्ठिरं कथं पश्चादनुयास्यामि दासवत् २२
 कथं भुक्त्वा स्वयं भोगान्दत्त्वा दायांश्च पुष्कलान्
 कृपणं वर्तयिष्यामि कृपणैः सह जीविकाम् २३
 नाभ्यसूयामि ते वाक्यमुक्तं स्निग्धं हितं त्वया
 न तु संधिमहं मन्ये प्राप्तकालं कथंचन २४

सुनीतमनुपश्यामि सुयुद्धेन परंतप
नायं क्लीबयितुं कालः संयोद्धुं काल एव नः २५
इष्टं मे बहुभिर्यज्ञैर्दत्ता विप्रेषु दक्षिणाः
प्राप्ताः क्रमश्रुता वेदाः शत्रूणां मूर्ध्नि च स्थितम् २६
भृत्या मे सुभृतास्तात दीनश्चाभ्युद्धृतो जनः
यातानि परराष्ट्राणि स्वराष्ट्रमनुपालितम् २७
भुक्ताश्च विविधा भोगास्त्रिवर्गः सेवितो मया
पितृणां गतमानृण्यं क्षत्रधर्मस्य चोभयोः २८
न ध्रुवं सुखमस्तीह कुतो राज्यं कुतो यशः
इह कीर्तिर्विधातव्या सा च युद्धेन नान्यथा २९
गृहे यत्क्षत्रियस्यापि निधनं तद्विगर्हितम्
अधर्मः सुमहानेष यच्छय्यामरणं गृहे ३०
अरण्ये यो विमुञ्चेत संग्रामे वा तनुं नरः
क्रतूनाहत्य महतो महिमानं स गच्छति ३१
कृपणं विलपन्नार्तो जरयाभिपरिप्लुतः
म्रियते रुदतां मध्ये ज्ञातीनां न स पूरुषः ३२
त्यक्त्वा तु विविधान्भोगान्प्राप्तानां परमां गतिम्
अपीदानीं सुयुद्धेन गच्छेयं सत्सलोकताम् ३३
शूराणामार्यवृत्तानां संग्रामेष्वनिवर्तिनाम्
धीमतां सत्यसंधानां सर्वेषां क्रतुयाजिनाम् ३४
शस्त्रावभृथमाप्तानां ध्रुवं वासस्त्रिविष्टपे
मुदा नूनं प्रपश्यन्ति शुभ्रा ह्यप्सरसां गणाः ३५
पश्यन्ति नूनं पितरः पूजिताञ्जक्रसंसदि
अप्सरोभिः परिवृतान्मोदमानांस्त्रिविष्टपे ३६
पन्थानममरैर्यातं शूरैश्चैवानिवर्तिभिः
अपि तैः सङ्गतं मार्गं वयमप्यारुहेमहि ३७
पितामहेन वृद्धेन तथाचार्येण धीमता
जयद्रथेन कर्णेन तथा दुःशासनेन च ३८
घटमाना मदर्थेऽस्मिन्हताः शूरा जनाधिपाः
शेरते लोहिताक्ताङ्गाः पृथिव्यां शरविक्षताः ३९

उत्तमास्त्रविदः शूरा यथोक्तक्रतुयाजिनः
 त्यक्त्वा प्राणान्यथान्यायमिन्द्रसद्यसु धिष्ठिताः ४०
 तैस्त्वयं रचितः पन्था दुर्गमो हि पुनर्भवेत्
 सम्पतद्भिर्महावेगैरितो याद्भिश्च सद्गतिम् ४१
 ये मदर्थे हताः शूरास्तेषां कृतमनुस्मरन्
 ऋणं तत्प्रतिमुञ्चानो न राज्ये मन आदधे ४२
 पातयित्वा वयस्यांश्च भ्रातृनथ पितामहान्
 जीवितं यदि रक्षेयं लोको मां गर्हयेद्ध्रुवम् ४३
 कीदृशं च भवेद्राज्यं मम हीनस्य बन्धुमिः
 सखिभिश्च सुहृद्भिश्च प्रणिपत्य च पाराडवम् ४४
 सोऽहमेतादृशं कृत्वा जगतोऽस्य पराभवम्
 सुयुद्धेन ततः स्वर्गं प्राप्स्यामि न तदन्यथा ४५
 एवं दुर्योधनेनोक्तं सर्वे सम्पूज्य तद्वचः
 साधु साध्विति राजानं क्षत्रियाः सम्बभाषिरे ४६
 पराजयमशोचन्तः कृतचित्ताश्च विक्रमे
 सर्वे सुनिश्चिता योद्धुमुदग्रमनसोऽभवन् ४७
 ततो वाहान्समाश्वास्य सर्वे युद्धाभिनन्दिनः
 ऊने द्वियोजने गत्वा प्रत्यतिष्ठन्त कौरवाः ४८
 आकाशे विद्रुमे पुण्ये प्रस्थे हिमवतः शुभे
 अरुणां सरस्वतीं प्राप्य पपुः सस्रुश्च तञ्जलम् ४९
 तव पुत्राः कृतोत्साहाः पर्यवर्तन्त ते ततः
 पर्यवस्थाप्य चात्मानमन्योन्येन पुनस्तदा
 सर्वे राजन्यवर्तन्त क्षत्रियाः कालचोदिताः ५०

इति श्रीमहाभारते शल्यपर्वणि चतुर्थोऽध्यायः ४२१७

पञ्चमोऽध्यायः

सञ्जय उवाच

अथ हैमवते प्रस्थे स्थित्वा युद्धाभिनन्दिनः
 सर्व एव महाराज योधास्तत्र समागताः १
 शल्यश्च चित्रसेनश्च शकुनिश्च महारथः

अश्वत्थामा कृपश्चैव कृतवर्मा च सात्वतः २
 सुषेणोऽरिष्टसेनश्च धृतसेनश्च वीर्यवान्
 जयत्सेनश्च राजानस्ते रात्रिमुषितास्ततः ३
 रणे कर्णे हते वीरे त्रासिता जितकाशिभिः
 नालभञ्जर्म ते पुत्रा हिमवन्तमृते गिरिम् ४
 तेऽब्रुवन्सहितास्तत्र राजानं सैन्यसंनिधौ
 कृतयत्ना रणे राजन्संपूज्य विधिवत्तदा ५
 कृत्वा सेनाप्रणेतारं परांस्त्वं योद्धुमर्हसि
 येनाभिगुप्ताः संग्रामे जयेमासुहृदो वयम् ६
 ततो दुर्योधनः स्थित्वा रथे रथवरोत्तमम्
 सर्वयुद्धविभागज्ञमन्तकप्रतिमं युधि ७
 स्वङ्गं प्रच्छन्नशिरसं कम्बुग्रीवं प्रियंवदम्
 व्याकोशपद्माभिमुखं व्याघ्रास्यं मेरुगौरवम् ८
 स्थाणोर्वृषस्य सदृशं स्कन्धनेत्रगतिस्वरैः
 पुष्टशिलष्टायतभुजं सुविस्तीर्णघनोरसम् ९
 जवे बले च सदृशमरुणानुजवातयोः
 आदित्यस्य त्विषा तुल्यं बुद्ध्या चोशनसा समम् १०
 कान्तिरूपमुखैश्वर्यैस्त्रिभिश्चन्द्रमसोपमम्
 काञ्चनोपलसंघातैः सदृशं शिलष्टसंधिकम् ११
 सुवृत्तोरुकटीजङ्घं सुपादं स्वङ्गुलीनखम्
 स्मृत्वा स्मृत्वैव च गुणान्धात्रा यत्नाद्विनिर्मितम् १२
 सर्वलक्षणसंपन्नं निपुणं श्रुतिसागरम्
 जेतारं तरसारीणामजेयं शत्रुभिर्बलात् १३
 दशाङ्गं यश्चतुष्पादमिष्वस्त्रं वेद तत्त्वतः
 साङ्गांश्च चतुरो वेदान्सम्यगाख्यानपञ्चमान् १४
 आराध्य त्र्यम्बकं यत्नाद्ब्रतैरुग्रैर्महातपाः
 अयोनिजायामुत्पन्नो द्रोणेनायोनिजेन यः १५
 तमप्रतिमकर्माणं रूपेणासदृशं भुवि
 पारगं सर्वविद्यानां गुणार्णवमनिन्दितम्
 तमभ्येत्यात्मजस्तुभ्यमश्वत्थामानमब्रवीत् १६

यं पुरस्कृत्य सहिता युधि जेष्याम पाण्डवान्
 गुरुपुत्रोऽद्य सर्वेषामस्माकं परमा गतिः
 भवांस्तस्मान्नियोगात्ते कोऽस्तु सेनापतिर्मम १७
 द्रौणिरुवाच
 अयं कुलेन वीर्येण तेजसा यशसा श्रिया
 सर्वैर्गुणैः समुदितः शल्यो नोऽस्तु चमूपतिः १८
 भागिनेयान्निजांस्त्यक्त्वा कृतज्ञोऽस्मानुपागतः
 महासेनो महाबाहुर्महासेन इवापरः १९
 एनं सेनापतिं कृत्वा नृपतिं नृपसत्तम
 शक्यः प्राप्तुं जयोऽस्माभिर्देवैः स्कन्दमिवाजितम् २०
 तथोक्ते द्रोणपुत्रेण सर्व एव नराधिपाः
 परिवार्य स्थिताः शल्यं जयशब्दांश्च चक्रिरे
 युद्धाय च मतिं चक्रुरावेशं च परं ययुः २१
 ततो दुर्योधनः शल्यं भूमौ स्थित्वा रथे स्थितम्
 उवाच प्राञ्जलिर्भूत्वा रामभीष्मसमं रणे २२
 अयं स कालः संप्राप्तो मित्राणां मित्रवत्सल
 यत्र मित्रममित्रं वा परीक्षन्ते बुधा जनाः २३
 स भवानस्तु नः शूरः प्रणेता वाहिनीमुखे
 रणं च याते भवति पाण्डवा मन्दचेतसः
 भविष्यन्ति सहामात्याः पाञ्चालाश्च निरुद्यमाः २४
 शल्य उवाच
 यत्तु मां मन्यसे राजन्कुरुराज करोमि तत्
 त्वत्प्रियार्थं हि मे सर्वं प्राणा राज्यं धनानि च २५
 दुर्योधन उवाच
 सेनापत्येन वरये त्वामहं मातुलातुलम्
 सोऽस्मान्पाहि युधां श्रेष्ठ स्कन्दो देवानिवाहवे २६
 अभिषिच्यस्व राजेन्द्र देवानामिव पावकिः
 जहि शत्रून्रणे वीर महेन्द्रो दानवानिव २७
 इति श्रीमहाभारते शल्यपर्वणि पञ्चमोऽध्यायः ५

षष्ठोऽध्यायः

सञ्जय उवाच

एतच्छ्रुत्वा वचो राज्ञो मद्रराजः प्रतापवान्
दुर्योधनं तदा राजन्वाक्यमेतदुवाच ह १
दुर्योधन महाबाहो शृणु वाक्यविदां वर
यावेतौ मन्यसे कृष्णौ रथस्थौ रथिनां वरौ
न मे तुल्यावुभावेतौ बाहुवीर्ये कथञ्चन २
उद्यतां पृथिवीं सर्वा ससुरासुरमानवाम्
योधयेयं रणमुखे संक्रुद्धः किमु पाण्डवान्
विजेष्ये च रणे पार्थान्सोमकांश्च समागतान् ३
अहं सेनाप्रणेता ते भविष्यामि न संशयः
तं च व्यूहं विधास्यामि न तरिष्यन्ति यं परे
इति सत्यं ब्रवीम्येष दुर्योधन न संशयः ४
एवमुक्तस्ततो राजा मद्राधिपतिमञ्जसा
अभ्यषिञ्चत सेनाया मध्ये भरतसत्तम
विधिना शास्त्रदृष्टेन हृष्टरूपो विशां पते ५
अभिषिक्ते ततस्तस्मिन्सिंहनादो महानभूत्
तव सैन्येष्ववाद्यन्त वादित्राणि च भारत ६
हृष्टाश्चासंस्तदा योधा मद्रकाश्च महारथाः
तुष्टुवुश्चैव राजानं शल्यमाहवशोभिनम् ७
जय राजंश्चिरं जीव जहि शत्रून्समागतान्
तव बाहुबलं प्राप्य धार्तराष्ट्रा महाबलाः
निखिलां पृथिवीं सर्वा प्रशासन्तु हतद्विषः ८
त्वं हि शक्तो रणे जेतुं ससुरासुरमानवान्
मर्त्यधर्माण इह तु किमु सोमकसृञ्जयान् ९
एवं संस्तूयमानस्तु मद्राणामधिपो बली
हर्षं प्राप तदा वीरो दुरापमकृतात्मभिः १०
शल्य उवाच

अद्यैवाहं रणे सर्वान्याञ्चालान्सह पाण्डवैः
निहनिष्यामि राजेन्द्र स्वर्गं यास्यामि वा हतः ११

अद्य पश्यन्तु मां लोका विचरन्तमभीतवत्
 अद्य पाण्डुसुताः सर्वे वासुदेवः ससात्यकिः १२
 पाञ्चालाश्चेदयश्चैव द्रौपदेयाश्च सर्वशः
 धृष्टद्युम्नः शिखण्डी च सर्वे चापि प्रभद्रकाः १३
 विक्रमं मम पश्यन्तु धनुषश्च महद्बलम्
 लाघवं चास्त्रवीर्यं च भुजयोश्च बलं युधि १४
 अद्य पश्यन्तु मे पार्थाः सिद्धाश्च सह चारणैः
 यादृशं मे बलं बाह्वोः संपदस्त्रेषु या च मे १५
 अद्य मे विक्रमं दृष्ट्वा पाण्डवानां महारथाः
 प्रतीकारपरा भूत्वा चेष्टन्तां विविधाः क्रियाः १६
 अद्य सैन्यानि पाण्डूनां द्रावयिष्ये समन्ततः
 द्रोणभीष्मावति विभो सूतपुत्रं च संयुगे
 विचरिष्ये रणे युध्यन्प्रियार्थं तव कौरव १७
 सञ्जय उवाच
 अभिषिक्ते तदा शल्ये तव सैन्येषु मानद
 न कर्णव्यसनं किञ्चिन्मेनिरे तत्र भारत १८
 हृष्टाः सुमनसश्चैव बभूवुस्तत्र सैनिकाः
 मेनिरे निहतान्यार्थान्मद्राजवशं गतान् १९
 प्रहर्षं प्राप्य सेना तु तावकी भरतर्षभ
 तां रात्रिं सुखिनी सुप्ता स्वस्थचित्तेव साभवत् २०
 सैन्यस्य तव तं शब्दं श्रुत्वा राजा युधिष्ठिरः
 वाष्प्रेयमब्रवीद्वाक्यं सर्वक्षत्रस्य शृणवतः २१
 मद्राजः कृतः शल्यो धार्तराष्ट्रेण माधव
 सेनापतिर्महेष्वासः सर्वसैन्येषु पूजितः २२
 एतच्छ्रुत्वा यथाभूतं कुरु माधव यत्क्षमम्
 भवान्नेता च गोप्ता च विधत्स्व यदनन्तरम् २३
 तमब्रवीन्महाराज वासुदेवो जनाधिपम्
 आर्तायनिमहं जाने यथातत्त्वेन भारत २४
 वीर्यवांश्च महातेजा महात्मा च विशेषतः
 कृती च चित्रयोधी च संयुक्तो लाघवेन च २५

यादृग्भीष्मस्तथा द्रोणो यादृक्कर्णश्च संयुगे
तादृशस्तद्विशिष्टो वा मद्रराजो मतो मम २६
युध्यमानस्य तस्याजौ चिन्तयन्नैव भारत
योद्धारं नाधिगच्छामि तुल्यरूपं जनाधिप २७
शिखण्डचर्जुनभीमानां सात्वतस्य च भारत
धृष्टद्युम्नस्य च तथा बलेनाभ्यधिको रणे २८
मद्रराजो महाराज सिंहद्विरदविक्रमः
विचरिष्यत्यभीः काले कालः क्रुद्धः प्रजास्विव २९
तस्याद्य न प्रपश्यामि प्रतियोद्धारमाहवे
त्वामृते पुरुषव्याघ्र शार्दूलसमविक्रमम् ३०
सदेवलोके कृत्स्नेऽस्मिन्नान्यस्त्वत्तः पुमान्भवेत्
मद्रराजं रणे क्रुद्धं यो हन्यात्कुरुनन्दन
अहन्यहनि युध्यन्तं क्षोभयन्तं बलं तव ३१
तस्माज्जहि रणे शल्यं मघवानिव शम्बरम्
अतिपश्चादसौ वीरो धार्तराष्ट्रेण सत्कृतः ३२
तवैव हि जयो नूनं हते मद्रेश्वरे युधि
तस्मिन्हते हतं सर्वं धार्तराष्ट्रबलं महत् ३३
एतच्छ्रुत्वा महाराज वचनं मम सांप्रतम्
प्रत्युद्याहि रणे पार्थ मद्रराजं महाबलम्
जहि चैनं महाबाहो वासवो नमुचिं यथा ३४
न चैवात्र दया कार्या मातुलोऽय ममेति वै
क्षत्रधर्मं पुरस्कृत्य जहि मद्रजनेश्वरम् ३५
भीष्मद्रोणार्णवं तीर्त्वा कर्णपातालसंभवम्
मा निमज्जस्व सगणः शल्यमासाद्य गोष्पदम् ३६
यच्च ते तपसो वीर्यं यच्च क्षात्रं बलं तव
तद्दर्शय रणे सर्वं जहि चैनं महारथम् ३७
एतावदुक्त्वा वचनं केशवः परवीरहा
जगाम शिबिरं सायं पूज्यमानोऽथ पाण्डवैः ३८
केशवे तु तदा याते धर्मराजो युधिष्ठिरः
विसृज्य सर्वान्भ्रातृंश्च पाञ्चालानथ सोमकान्

सुष्वाप रजनीं तां तु विशल्य इव कुञ्जरः ३६
 ते च सर्वे महेष्वासाः पाञ्चालाः पाण्डवास्तथा
 कर्णस्य निधने हृष्टाः सुषुपुस्तां निशां तदा ४०
 गतज्वरं महेष्वासं तीर्णपारं महारथम्
 बभूव पाण्डवेयानां सैन्यं प्रमुदितं निशि
 सूतपुत्रस्य निधने जयं लब्ध्वा च मारिष ४१

इति श्रीमहाभारते शल्यपर्वणि षष्ठोऽध्यायः ६

सप्तमोऽध्यायः

सञ्जय उवाच

व्यतीतायां रजन्यां तु राजा दुर्योधनस्तदा
 अब्रवीत्तावकान्सर्वान्संनह्यन्तां महारथाः १
 राज्ञस्तु मतमाज्ञाय समनह्यत सा चमूः
 अयोजयन्नथांस्तूर्णं पर्यधावंस्तथापरे २
 अकल्प्यन्त च मातङ्गाः समनह्यन्त पत्तयः
 हयानास्तरणोपेतांश्चक्रुरन्ये सहस्रशः ३
 वादित्राणां च निनदः प्रादुरासीद्विशां पते
 बोधनार्थं हि योधानां सैन्यानां चाप्युदीर्यताम् ४
 ततो बलानि सर्वाणि सेनाशिष्टानि भारत
 संनह्यन्तेव ददृशुर्मृत्युं कृत्वा निवर्तनम् ५
 शल्यं सेनापतिं कृत्वा मद्रराजं महारथाः
 प्रविभज्य बलं सर्वमनीकेषु व्यवस्थिताः ६
 ततः सर्वे समागम्य पुत्रेण तव सैनिकाः
 कृपश्च कृतवर्मा च द्रौणिः शल्योऽथ सौबलः ७
 अन्ये च पार्थिवाः शेषाः समयं चक्रिरे तदा
 न न एकेन योद्धव्यं कथंचिदपि पाण्डवैः ८
 यो ह्येकः पाण्डवैर्युध्येद्यो वा युध्यन्तमुत्सृजेत्
 स पञ्चभिर्भवेद्युक्तः पातकैः सोपपातकैः
 अन्योन्यं परिरक्षद्भिर्योद्धव्यं सहितैश्च नः ९
 एवं ते समयं कृत्वा सर्वे तत्र महारथाः

मद्रराजं पुरस्कृत्य तूर्णमभ्यद्रवन्परान् १०
तथैव पाण्डवा राजन्व्यूह्य सैन्यं महारणे
अभ्ययुः कौरवान्सर्वान्योत्स्यमानाः समन्ततः ११
तद्वलं भरतश्रेष्ठ क्षुब्धार्णवसमस्वनम्
समुद्धूतार्णवाकारमुद्धूतरथकुञ्जरम् १२
धृतराष्ट्र उवाच
द्रोणस्य भीष्मस्य च वै राधेयस्य च मे श्रुतम्
पातनं शंस मे भूयः शल्यस्याथ सुतस्य मे १३
कथं रणे हतः शल्यो धर्मराजेन सञ्जय
भीमेन च महाबाहुः पुत्रो दुर्योधनो मम १४
सञ्जय उवाच
क्षयं मनुष्यदेहानां रथनागाश्वसंक्षयम्
शृणु राजन्स्थिरो भूत्वा संग्रामं शंसतो मम १५
आशा बलवती राजन्पुत्राणां तेऽभवत्तदा
हते भीष्मे च द्रोणे च सूतपुत्रे च पातिते
शल्यः पार्थान्नरणे सर्वान्निहनिष्यति मारिष १६
तामाशां हृदये कृत्वा समाश्वास्य च भारत
मद्रराजं च समरे समाश्रित्य महारथम्
नाथवन्तमथात्मानममन्यत सुतस्तव १७
यदा कर्णे हते पार्थाः सिंहनादं प्रचक्रिरे
तदा राजन्धार्तराष्ट्रानाविवेश महद्भयम् १८
तान्समाश्वास्य तु तदा मद्रराजः प्रतापवान्
व्यूह्य व्यूहं महाराज सर्वतोभद्रमृद्धिमत् १९
प्रत्युद्यतो रणे पार्थान्मद्रराजः प्रतापवान्
विधुन्वन्कार्मुकं चित्रं भारघ्नं वेगवत्तरम् २०
रथप्रवरमास्थाय सैन्धवाश्वं महारथः
तस्य सीता महाराज रथस्थाशोभयद्रथम् २१
स तेन संवृतो वीरो रथेनामित्रकर्शनः
तस्थौ शूरो महाराज पुत्राणां ते भयप्रणुत् २२
प्रयागे मद्रराजोऽभून्मुखं व्यूहस्य दंशितः

मद्रकैः सहितो वीरैः कर्णपुत्रैश्च दुर्जयैः २३
सव्येऽभूत्कृतवर्मा च त्रिगर्तैः परिवारितः
गौतमो दक्षिणे पार्श्वे शकैश्च यवनैः सह २४
अश्वत्थामा पृष्ठतोऽभूत्काम्बोजैः परिवारितः
दुर्योधनोऽभवन्मध्ये रक्षितः कुरुपुंगवैः २५
हयानीकेन महता सौबलश्चापि संवृतः
प्रययौ सर्वसैन्येन कैतव्यश्च महारथः २६
पाण्डवाश्च महेष्वासा व्यूह्य सैन्यमरिंदमाः
त्रिधा भूत्वा महाराज तव सैन्यमुपाद्रवन् २७
धृष्टद्युम्नः शिखण्डी च सात्यकिश्च महारथः
शल्यस्य वाहिनीं तूर्णमभिदुद्रुवुराहवे २८
ततो युधिष्ठिरो राजा स्वेनानीकेन संवृतः
शल्यमेवाभिदुद्राव जिघांसुर्भरतर्षभ २९
हार्दिक्यं तु महेष्वासमर्जुनः शत्रुपूगहा
संशप्तकगणांश्चैव वेगतोऽभिविदुद्रुवे ३०
गौतमं भीमसेनो वै सोमकाश्च महारथाः
अभ्यद्रवन्त राजेन्द्र जिघांसन्तः परान्युधि ३१
माद्रीपुत्रौ तु शकुनिमुलूकं च महारथौ
ससैन्यौ सहसेनौ तावुपतस्थतुराहवे ३२
तथैवायुतशो योधास्तावकाः पाण्डवान्नरे
अभ्यद्रवन्त संक्रुद्धा विविधायुधपाणयः ३३
धृतराष्ट्र उवाच
हते भीष्मे महेष्वासे द्रोणे कर्णे महारथे
कुरुष्वल्पावशिष्टेषु पाण्डवेषु च संयुगे ३४
सुसंरब्धेषु पार्थेषु पराक्रान्तेषु सञ्जय
मामकानां परेषां च किं शिष्टमभवद्बलम् ३५
सञ्जय उवाच
यथा वयं परे राजन्युद्धाय समवस्थिताः
यावद्द्यासीद्बलं शिष्टं संग्रामे तन्निबोध मे ३६
एकादश सहस्राणि रथानां भरतर्षभ

दश दन्तिसहस्राणि सप्त चैव शतानि च ३७
 पूर्णे शतसहस्रे द्वे हयानां भरतर्षभ
 नरकोट्यस्तथा तिस्रो बलमेतत्तवाभवत् ३८
 रथानां षट्सहस्राणि षट्सहस्राश्च कुञ्जराः
 दश चाश्वसहस्राणि पत्तिकोटी च भारत ३९
 एतद्वलं पाण्डवानामभवच्छेषमाहवे
 एत एव समाजगुर्युद्धाय भरतर्षभ ४०
 एवं विभज्य राजेन्द्र मद्रराजमते स्थिताः
 पाण्डवान्प्रत्युदीयाम जयगृद्धाः प्रमन्यवः ४१
 तथैव पाण्डवाः शूराः समरे जितकाशिनः
 उपयाता नरव्याघ्राः पाञ्चालाश्च यशस्विनः ४२
 एवमेते बलौघेन परस्परवधैषिणः
 उपयाता नरव्याघ्राः पूर्वा संध्यां प्रति प्रभो ४३
 ततः प्रवृते युद्धं घोररूपं भयानकम्
 तावकानां परेषां च निघ्नतामितरेतरम् ४४

इति श्रीमहाभारते शल्यपर्वणि सप्तमोऽध्यायः ७

अष्टमोऽध्यायः

सञ्जय उवाच
 ततः प्रवृते युद्धं कुरूणां भयवर्धनम्
 सृञ्जयैः सह राजेन्द्र घोरं देवासुरोपमम् १
 नरा रथा गजौघाश्च सादिनश्च सहस्रशः
 वाजिनश्च पराक्रान्ताः समाजग्मुः परस्परम् २
 नागानां भीमरूपाणां द्रवतां निस्वनो महान्
 अश्रूयत यथा काले जलदानां नभस्तले ३
 नागैरभ्याहताः केचित्सरथा रथिनोऽपतन्
 व्यद्रवन्त रणे वीरा द्राव्यमाणा मदोत्कटैः ४
 हयौघान्पादरक्षांश्च रथिनस्तत्र शिञ्जिताः
 शरैः संप्रेषयामासुः परलोकाय भारत ५
 सादिनः शिञ्जिता राजन्परिवार्य महारथान्

विचरन्तो रणेऽभ्यघ्नन्प्रासशक्त्यृष्टिभिस्तथा ६
 धन्विनः पुरुषाः केचित्संनिवार्य महारथान्
 एकं बहव आसाद्य प्रेषयेयुर्यमक्षयम् ७
 नागं रथवरांश्चान्ये परिवार्य महारथाः
 सौत्तरायुधिनं जघ्नुर्द्रवमाणा महारवम् ८
 तथा च रथिनं क्रुद्धं विकिरन्तं शरान्बहून्
 नागा जघ्नुर्महाराज परिवार्य समन्ततः ९
 नागो नागमभिद्रुत्य रथी च रथिनं रणे
 शक्तितोमरनाराचैर्निजघ्नुस्तत्र तत्र ह १०
 पादातानवमृद्नन्तो रथवारणवाजिनः
 रणमध्ये व्यदृश्यन्त कुर्वन्तो महदाकुलम् ११
 हयाश्च पर्यधावन्त चामरैरुपशोभिताः
 हंसा हिमवतः प्रस्थे पिबन्त इव मेदिनीम् १२
 तेषां तु वाजिनां भूमिः खुरैश्चित्रा विशां पते
 अशोभत यथा नारी करजक्षतविक्षता १३
 वाजिनां खुरशब्देन रथनेमिस्वनेन च
 पत्तीनां चापि शब्देन नागानां बृंहितेन च १४
 वादित्राणां च घोषेण शंखानां निस्वनेन च
 अभवन्नादिता भूमिर्निर्घातैरिव भारत १५
 धनुषां कूजमानानां निस्त्रिंशानां च दीप्यताम्
 कवचानां प्रभाभिश्च न प्राज्ञायत किञ्चन १६
 बहवो बाहवश्छिन्ना नागराजकरोपमाः
 उद्वेष्टन्ते विवेष्टन्ते वेगं कुर्वन्ति दारुणम् १७
 शिरसां च महाराज पततां वसुधातले
 च्युतानामिव तालेभ्यः फलानां श्रूयते स्वनः १८
 शिरोभिः पतितैर्भाति रुधिरार्द्रैर्वसुंधरा
 तपनीयनिभैः काले नलिनैरिव भारत १९
 उद्धूतनयनैस्तैस्तु गतसत्त्वैः सुविक्षतैः
 व्यभ्राजत महाराज पुण्डरीकैरिवावृता २०
 बाहुभिश्चन्दनादिग्धैः सकेयूरैर्महाधनैः

पतितैर्भाति राजेन्द्र मही शक्रध्वजैरिव २१
 ऊरुभिश्च नरेन्द्राणां विनिवृत्तैर्महाहवे
 हस्तिहस्तोपमैरन्यैः संवृतं तद्रणाङ्गणम् २२
 कबन्धशतसंकीर्णं छत्रचामरशोभितम्
 सेनावनं तच्छुशुभे वनं पुष्पाचितं यथा २३
 तत्र योधा महाराज विचरन्तो ह्यभीतवत्
 दृश्यन्ते रुधिराक्ताङ्गाः पुष्पिता इव किंशुकाः २४
 मातङ्गाश्चाप्यदृश्यन्त शरतोमरपीडिताः
 पतन्तस्तत्र तत्रैव छिन्नाभ्रसदृशा रणे २५
 गजानीकं महाराज वध्यमानं महात्मभिः
 व्यदीर्यत दिशः सर्वा वातनुन्ना घना इव २६
 ते गजा घनसंकाशाः पेतुरुर्व्या समन्ततः
 वज्ररुग्णा इव बभुः पर्वता युगसंक्षये २७
 हयानां सादिभिः सार्धं पतितानां महीतले
 राशयः संप्रदृश्यन्ते गिरिमात्रास्ततस्ततः २८
 सञ्जज्ञे रणभूमौ तु परलोकवहा नदी
 शोणितोदा रथावर्ता ध्वजवृक्षास्थिशर्करा २९
 भुजनक्रा धनुःस्रोता हस्तिशैला हयोपला
 मेदोमज्जाकर्दमिनी छत्रहंसा गदोडुपा ३०
 कवचोष्णीषसंछन्ना पताकारुचिरद्भुमा
 चक्रचक्रावलीजुष्टा त्रिवेणूदण्डकावृता ३१
 शूराणां हर्षजननी भीरूणां भयवर्धिनी
 प्रावर्त्तत नदी रौद्रा कुरुसृञ्जयसंकुला ३२
 तां नदीं पितृलोकाय वहन्तीमतिभैरवाम्
 तेरुर्वाहननौभिस्ते शूराः परिघबाहवः ३३
 वर्तमाने तदा युद्धे निर्मर्यादे विशां पते
 चतुरङ्गक्षये घोरे पूर्वं देवासुरोपमे ३४
 अक्रोशन्बान्धवानन्ये तत्र तत्र परन्तप
 क्रोशद्भिर्बान्धवैश्चान्ये भयार्ता न निवर्तिरे ३५
 निर्मर्यादे तथा युद्धे वर्तमाने भयानके

अर्जुनो भीमसेनश्च मोहयांचक्रतुः परान् ३६
 सा वध्यमाना महती सेना तव जनाधिप
 अमुह्यत्तत्र तत्रैव योषिन्मदवशादिव ३७
 मोहयित्वा च तां सेनां भीमसेनधनंजयौ
 दध्मतुर्वारिजौ तत्र सिंहनादं च नेदतुः ३८
 श्रुत्वैव तु महाशब्दं धृष्टद्युम्नशिखण्डिनौ
 धर्मराजं पुरस्कृत्य मद्रराजमभिद्रुतौ ३९
 तत्राश्चर्यमपश्याम घोररूपं विशां पते
 शल्येन संगताः शूरा यदयुध्यन्त भागशः ४०
 माद्रीपुत्रौ सरभसौ कृतास्त्रौ युद्धदुर्मदौ
 अभ्ययातां त्वरायुक्तौ जिगीषन्तौ बलं तव ४१
 ततो न्यवर्तत बलं तावकं भरतर्षभ
 शरैः प्रणुन्नं बहुधा पाण्डवैर्जितकाशिभिः ४२
 वध्यमाना चमूः सा तु पुत्राणां प्रेक्षतां तव
 भेजे दिशो महाराज प्रणुन्ना दृढधन्विभिः
 हाहाकारो महाञ्जज्ञे योधानां तव भारत ४३
 तिष्ठ तिष्ठेति वागासीद्द्रावितानां महात्मनाम्
 क्षत्रियाणां तदान्योन्यं संयुगे जयमिच्छताम्
 आद्रवन्नेव भग्नास्ते पाण्डवैस्तव सैनिकाः ४४
 त्यक्त्वा युद्धे प्रियान्पुत्रान्भ्रातृनथ पितामहान्
 मातुलान्भागिनेयांश्च तथा संबन्धिबान्धवान् ४५
 हयान्द्विपांस्त्वरयन्तो योधा जग्मुः समन्ततः
 आत्मत्राणकृतोत्साहास्तावका भरतर्षभ ४६

इति श्रीमहाभारते शल्यपर्वणि अष्टमोऽध्यायः ८

नवमोऽध्यायः

सञ्जय उवाच

तत्प्रभग्नं बलं दृष्ट्वा मद्रराजः प्रतापवान्
 उवाच सारथिं तूर्णं चोदयाश्चान्महाजवान् १
 एष तिष्ठति वै राजा पाण्डुपुत्रो युधिष्ठिरः

छत्रेण ध्रियमाणेन पाण्डुरेण विराजता २
 अत्र मां प्रापय क्षिप्रं पश्य मे सारथे बलम्
 न समर्था हि मे पार्थाः स्थातुमद्य पुरो युधि ३
 एवमुक्तस्ततः प्रायान्मद्राजस्य सारथिः
 यत्र राजा सत्यसंधो धर्मराजो युधिष्ठिरः ४
 आपतन्तं च सहसा पाण्डवानां महद्बलम्
 दधारैको रणे शल्यो वेलेवोद्धृतमर्णवम् ५
 पाण्डवानां बलौघस्तु शल्यमासाद्य मारिष
 व्यतिष्ठत तदा युद्धे सिन्धोर्वेग इवाचलम् ६
 मद्राजं तु समरे दृष्ट्वा युद्धाय विष्ठितम्
 कुरवः संन्यवर्तन्त मृत्युं कृत्वा निवर्तनम् ७
 तेषु राजन्निवृत्तेषु व्यूढानीकेषु भागशः
 प्रावर्तत महारौद्रः संग्रामः शोणितोदकः
 समार्छच्चित्रसेनेन नकुलो युद्धदुर्मदः ८
 तौ परस्परमासाद्य चित्रकार्मुकधारिणौ
 मेघाविव यथोद्धृतौ दक्षिणोत्तरवर्षिणौ ९
 शरतोयैः सिषिचतुस्तौ परस्परमाहवे
 नान्तरं तत्र पश्यामि पाण्डवस्येतरस्य वा १०
 उभौ कृतास्त्रौ बलिनौ रथचर्याविशारदौ
 परस्परवधे यत्तौ छिद्रान्वेषणतत्परौ ११
 चित्रसेनस्तु भल्लेन पीतेन निशितेन च
 नकुलस्य महाराज मुष्टिदेशेऽच्छिनद्धनुः १२
 अथैनं छिन्नधन्वानं रुक्मपुङ्खैः शिलाशितैः
 त्रिभिः शरैरसम्भ्रान्तो ललाटे वै समर्पयत् १३
 हयांश्चास्य शरैस्तीक्ष्णैः प्रेषयामास मृत्यवे
 तथा ध्वजं सारथिं च त्रिभिस्त्रिभिरपातयत् १४
 स शत्रुभुजनिर्मुक्तैर्ललाटस्थस्त्रिभिः शरैः
 नकुलः शुशुभे राजंस्त्रिशृङ्ग इव पर्वतः १५
 स छिन्नधन्वा विरथः खड्गमादाय चर्म च
 रथादवातरद्वीरः शैलाग्रादिव केसरी १६

पद्भ्यामापततस्तस्य शरवृष्टिमवासृजत्
 नकुलोऽप्यग्रसत्तां वै चर्मणा लघुविक्रमः १७
 चित्रसेनरथं प्राप्य चित्रयोधी जितश्रमः
 आरुरोह महाबाहुः सर्वसैन्यस्य पश्यतः १८
 सकुण्डलं समुकुटं सुनसं स्वायतेक्षणम्
 चित्रसेनशिरः कायादपाहरत पाण्डवः
 स पपात रथोपस्थाद्विवाकरसमप्रभः १९
 चित्रसेनं विशस्तं तु दृष्ट्वा तत्र महारथाः
 साधुवादस्वनांश्चक्रुः सिंहनादांश्च पुष्कलान् २०
 विशस्तं भ्रातरं दृष्ट्वा कर्णपुत्रौ महारथौ
 सुषेणः सत्यसेनश्च मुञ्चन्तौ निशिताञ्जरान् २१
 ततोऽभ्यधावतां तूर्णं पाण्डवं रथिनां वरम्
 जिघांसन्तौ यथा नागं व्याघ्रौ राजन्महावने २२
 तावभ्यधावतां तीक्ष्णौ द्वावप्येनं महारथम्
 शरौघान्सम्यगस्यन्तौ जीमूतौ सलिलं यथा २३
 स शरैः सर्वतो विद्धः प्रहृष्ट इव पाण्डवः
 अन्यत्कार्मुकमादाय रथमारुह्य वीर्यवान्
 अतिष्ठत रणे वीरः क्रुद्धरूप इवान्तकः २४
 तस्य तौ भ्रातरौ राजञ्शरैः संनतपर्वभिः
 रथं विशकलीकर्तुं समारब्धौ विशां पते २५
 ततः प्रहस्य नकुलश्चतुर्भिश्चतुरो रणे
 जघान निशितैस्तीक्ष्णैः सत्यसेनस्य वाजिनः २६
 ततः संधाय नाराचं रुक्मपुङ्खं शिलाशितम्
 धनुश्चिच्छेद राजेन्द्र सत्यसेनस्य पाण्डवः २७
 अथान्यं रथमास्थाय धनुरादाय चापरम्
 सत्यसेनः सुषेणश्च पाण्डवं पर्यधावताम् २८
 अविध्यन्तावसंभ्रान्तौ माद्रीपुत्रः प्रतापवान्
 द्वाभ्यां द्वाभ्यां महाराज शराभ्यां रणमूर्धनि २९
 सुषेणस्तु ततः क्रुद्धः पाण्डवस्य महद्धनुः
 चिच्छेद प्रहसन्पुच्छे क्षुरप्रेण महारथः ३०

अथान्यद्धनुरादाय नकुलः क्रोधमूर्छितः
 सुषेणं पञ्चभिर्विद्ध्वा ध्वजमेकेन चिच्छिदे ३१
 सत्यसेनस्य स धनुर्हस्तावापं च मारिष
 चिच्छेद तरसा युद्धे तत उच्चक्रुशुर्जनाः ३२
 अथान्यद्धनुरादाय वेगघ्नं भारसाधनम्
 शरैः संछादयामास समन्तात्पाण्डुनन्दनम् ३३
 संनिवार्य तु तान्बाणान्नकुलः परवीरहा
 सत्यसेनं सुषेणं च द्वाभ्यां द्वाभ्यामविध्यत ३४
 तावेनं प्रत्यविध्येतां पृथक्पृथगजिह्वगैः
 सारथिं चास्य राजेन्द्र शरैर्विव्यधतुः शितैः ३५
 सत्यसेनो रथेषां तु नकुलस्य धनुस्तथा
 पृथक्शराभ्यां चिच्छेद कृतहस्तः प्रतापवान् ३६
 स रथेऽतिरथस्तिष्ठन्नथशक्तिं परामृशत्
 स्वर्णदण्डामकुरठाग्रां तैलधौतां सुनिर्मलाम् ३७
 लेलिहानामिव विभो नागकन्यां महाविषाम्
 समुद्यम्य च चिक्षेप सत्यसेनस्य संयुगे ३८
 सा तस्य हृदयं संख्ये बिभेद शतधा नृप
 स पपात रथाद्धूमौ गतसत्वोऽल्पचेतनः ३९
 भ्रातरं निहतं दृष्ट्वा सुषेणः क्रोधमूर्छितः
 अभ्यवर्षच्छरैस्तूर्णं पदातिं पाण्डुनन्दनम् ४०
 नकुलं विरथं दृष्ट्वा द्रौपदेयो महाबलः
 सुतसोमोऽभिदुद्राव परीप्सन्पितरं रणे ४१
 ततोऽधिरुह्य नकुलः सुतसोमस्य तं रथम्
 शुशुभे भरतश्रेष्ठो गिरिस्थ इव केसरी
 सोऽन्यत्कार्मुकमादाय सुषेणं समयोधयत् ४२
 तावुभौ शरवर्षाभ्यां समासाद्य परस्परम्
 परस्परवधे यत्नं चक्रतुः सुमहारथौ ४३
 सुषेणस्तु ततः क्रुद्धः पाण्डवं विशिखैस्त्रिभिः
 सुतसोमं च विंशत्या बाहोरुरसि चार्पयत् ४४
 ततः क्रुद्धो महाराज नकुलः परवीरहा

शरैस्तस्य दिशः सर्वाश्छादयामास वीर्यवान् ४५
 ततो गृहीत्वा तीक्ष्णाग्रमर्धचन्द्रं सुतेजनम्
 स वेगयुक्तं चिक्षेप कर्णपुत्रस्य संयुगे ४६
 तस्य तेन शिरः कायाञ्जहार नृपसत्तम
 पश्यतां सर्वसैन्यानां तदद्भुतमिवाभवत् ४७
 स हतः प्रापतद्राजन्नकुलेन महात्मना
 नदीवेगादिवारुणस्तीरजः पादपो महान् ४८
 कर्णपुत्रवधं दृष्ट्वा नकुलस्य च विक्रमम्
 प्रदुद्राव भयात्सेना तावकी भरतर्षभ ४९
 तां तु सेनां महाराज मद्रराजः प्रतापवान्
 अपालयद्रणे शूरः सेनापतिररिन्दमः ५०
 विभीस्तस्थौ महाराज व्यवस्थाप्य च वाहिनीम्
 सिंहनादं भृशं कृत्वा धनुःशब्दं च दारुणम् ५१
 तावकाः समरे राजत्रक्षिता दृढधन्वना
 प्रत्युद्ययुररातींस्ते समन्ताद्विगतव्यथाः ५२
 मद्रराजं महेष्वासं परिवार्य समन्ततः
 स्थिता राजन्महासेना योद्धुकामाः समन्ततः ५३
 सात्यकिर्भीमसेनश्च माद्रीपुत्रौ च पाण्डवौ
 युधिष्ठिरं पुरस्कृत्य ह्रीनिषेधमरिन्दमम् ५४
 परिवार्य रणे वीराः सिंहनादं प्रचक्रिरे
 बाणशब्दरवांश्चोग्रान्क्वेषांश्च विविधान्धुः ५५
 तथैव तावकाः सर्वे मद्राधिपतिमञ्जसा
 परिवार्य सुसंरब्धाः पुनर्युद्धमरोचयन् ५६
 ततः प्रवृते युद्धं भीरूणां भयवर्धनम्
 तावकानां परेषां च मृत्युं कृत्वा निवर्तनम् ५७
 यथा देवासुरं युद्धं पूर्वमासीद्विशां पते
 अभीतानां तथा राजन्यमराष्ट्रविवर्धनम् ५८
 ततः कपिध्वजो राजन्हत्वा संशप्तकान्रणे
 अभ्यद्रवत तां सेनां कौरवीं पाण्डुनन्दनः ५९
 तथैव पाण्डवाः शेषा धृष्टद्युम्नपुरोगमाः

अभ्यधावन्त तां सेनां विसृजन्तः शिताञ्शरान् ६०
 पाण्डवैरवकीर्णानां संमोहः समजायत
 न च जङ्गुरनीकानि दिशो वा प्रदिशस्तथा ६१
 आपूर्यमाणा निशितैः शरैः पाण्डवचोदितैः
 हतप्रवीरा विध्वस्ता कीर्यमाणा समन्ततः
 कौरव्यवध्यत चमूः पाण्डुपुत्रैर्महारथैः ६२
 तथैव पाण्डवी सेना शरै राजन्समन्ततः
 रणेऽहन्यत पुत्रैस्ते शतशोऽथ सहस्रशः ६३
 ते सेने भृशसंतप्ते वध्यमाने परस्परम्
 व्याकुले समपद्येतां वर्षासु सरिताविव ६४
 आविवेश ततस्तीव्रं तावकानां महद्भयम्
 पाण्डवानां च राजेन्द्र तथाभूते महाहवे ६५

इति श्रीमहाभारते शल्यपर्वणि नवमोऽध्यायः ६

दशमोऽध्यायः

सञ्जय उवाच
 तस्मिन्विलुलिते सैन्ये वध्यमाने परस्परम्
 द्रवमाणेषु योधेषु निनदत्सु च दन्तिषु १
 कूजतां स्तनतां चैव पदातीनां महाहवे
 विद्भुतेषु महाराज हयेषु बहुधा तदा २
 प्रक्षये दारुणे जाते संहारे सर्वदेहिनाम्
 नानाशस्त्रसमावापे व्यतिषक्तरथद्विपे ३
 हर्षणे युद्धशौण्डानां भीरूणां भयवर्धने
 गाहमानेषु योधेषु परस्परवधैषिषु ४
 प्राणादाने महाघोरे वर्तमाने दुरोदरे
 संग्रामे घोररूपे तु यमराष्ट्रविवर्धने ५
 पाण्डवास्तावकं सैन्यं व्यधमन्निशितैः शरैः
 तथैव तावका योधा जघ्नुः पाण्डवसैनिकान् ६
 तस्मिंस्तथा वर्तमाने युद्धे भीरुभयावहे
 पूर्वाह्णे चैव संप्राप्ते भास्करोदयनं प्रति ७

लब्धलक्षाः परे राजत्रक्षिताश्च महात्मना
अयोधयंस्तव बलं मृत्युं कृत्वा निवर्तनम् ८
बलिभिः पाण्डवैर्दृष्टैर्लब्धलक्षैः प्रहारिभिः
कौरव्यसीदत्पृतना मृगीवाग्निसमाकुला ९
तां दृष्ट्वा सीदतीं सेनां पङ्के गामिव दुर्बलाम्
उज्जिहीर्षुस्तदा शल्यः प्रायात्पाण्डुचमूं प्रति १०
मद्रराजस्तु संक्रुद्धो गृहीत्वा धनुरुत्तमम्
अभ्यद्रवत संग्रामे पाण्डवानाततायिनः ११
पाण्डवाश्च महाराज समरे जितकाशिनः
मद्रराजं समासाद्य विव्यधुर्निशितैः शरैः १२
ततः शरशतैस्तीक्ष्णैर्मद्रराजो महाबलः
अर्दयामास तां सेनां धर्मराजस्य पश्यतः १३
प्रादुरासंस्ततो राजन्नानारूपाण्यनेकशः
चचाल शब्दं कुर्वाणा मही चापि सपर्वता १४
सदण्डशूला दीप्ताग्राः शीर्यमाणाः समन्ततः
उल्का भूमिं दिवः पेतुराहत्य रविमण्डलम् १५
मृगाश्च महिषाश्चापि पक्षिणश्च विशां पते
अपसव्यं तदा चक्रुः सेनां ते बहुशो नृप १६
ततस्तद्युद्धमत्युग्रमभवत्संघचारिणाम्
तथा सर्वाण्यनीकानि संनिपत्य जनाधिप
अभ्ययुः कौरवा राजन्पाण्डवानामनीकिनीम् १७
शल्यस्तु शरवर्षेण वर्षन्निव सहस्रदृक्
अभ्यवर्षददीनात्मा कुन्तीपुत्रं युधिष्ठिरम् १८
भीमसेनं शरैश्चापि रुक्मपुङ्खैः शिलाशितैः
द्रौपदेयांस्तथा सर्वान्माद्रीपुत्रौ च पाण्डवौ १९
धृष्टद्युम्नं च शैनेयं शिखण्डिनमथापि च
एकैकं दशभिर्बाणैर्विव्याध च महाबलः
ततोऽसृजद्वाणवर्षं घर्मान्ते मघवानिव २०
ततः प्रभद्रका राजन्सोमकाश्च सहस्रशः
पतिताः पात्यमानाश्च दृश्यन्ते शल्यसायकैः २१

भ्रमराणामिव व्राताः शलभानामिव व्रजाः
 हादिन्य इव मेघेभ्यः शल्यस्य न्यपतञ्जराः २२
 द्विरदास्तुरगाश्चार्ताः पत्तयो रथिनस्तथा
 शल्यस्य बाणैर्न्यपतन्बभ्रमुर्व्यनदंस्तथा २३
 आविष्ट इव मद्रेशो मन्युना पौरुषेण च
 प्राच्छादयदरीन्संख्ये कालसृष्ट इवान्तकः
 विनर्दमानो मद्रेशो मेघहादो महाबलः २४
 सा वध्यमाना शल्येन पाण्डवानामनीकिनी
 अजातशत्रुं कौन्तेयमभ्यधावद्युधिष्ठिरम् २५
 तां समर्प्य ततः संख्ये लघुहस्तः शितैः शरैः
 शरवर्षेण महता युधिष्ठिरमपीडयत् २६
 तमापतन्तं पत्त्यश्वैः क्रुद्धो राजा युधिष्ठिरः
 अवारयच्छरैस्तीक्ष्णैर्मत्तं द्विपमिवाङ्कुशैः २७
 तस्य शल्यः शरं घोरं मुमोचाशीविषोपमम्
 सोऽभ्यविध्यन्महात्मानं वेगेनाभ्यपतञ्च गाम् २८
 ततो वृकोदरः क्रुद्धः शल्यं विव्याध सप्तभिः
 पञ्चभिः सहदेवस्तु नकुलो दशभिः शरैः २९
 द्रौपदेयाश्च शत्रुघ्नं शूरमार्तायनिं शरैः
 अभ्यवर्षन्महाभागं मेघा इव महीधरम् ३०
 ततो दृष्ट्वा तुद्यमानं शल्यं पार्थैः समन्ततः
 कृतवर्मा कृपश्चैव संक्रुद्धावभ्यधावताम् ३१
 उलूकश्च पतत्री च शकुनिश्चापि सौबलः
 स्मयमानश्च शनकैरश्चत्थामा महारथः
 तव पुत्राश्च कात्स्न्येन जुगुपुः शल्यमाहवे ३२
 भीमसेनं त्रिभिर्विद्ध्वा कृतवर्मा शिलीमुखैः
 बाणवर्षेण महता क्रुद्धरूपमवारयत् ३३
 धृष्टद्युम्नं कृपः क्रुद्धो बाणवर्षैरपीडयत्
 द्रौपदेयांश्च शकुनिर्यमौ च द्रौणिरभ्ययात् ३४
 दुर्योधनो युधां श्रेष्ठावाहवे केशवार्जुनौ
 समभ्ययादुग्रतेजाः शरैश्चाभ्यहनद्वली ३५

एवं द्वंद्वशतान्यासंस्त्वदीयानां परैः सह
 घोररूपाणि चित्राणि तत्र तत्र विशां पते ३६
 ऋश्यवर्णाञ्जघानाश्चान्भोजो भीमस्य संयुगे
 सोऽवतीर्य रथोपस्थाद्धताश्वः पाण्डुनन्दनः
 कालो दण्डमिवोद्यम्य गदापाणिरयुध्यत ३७
 प्रमुखे सहदेवस्य जघानाश्चांश्च मद्रराट्
 ततः शल्यस्य तनयं सहदेवोऽसिनावधीत् ३८
 गौतमः पुनराचार्यो धृष्टद्युम्नमयोधयत्
 असंभ्रान्तमसंभ्रान्तो यत्नवान्यत्नवत्तरम् ३९
 द्रौपदेयांस्तथा वीरानेकैकं दशभिः शरैः
 अविध्यदाचार्यसुतो नातिक्रुद्धः स्मयन्निव ४०
 शल्योऽपि राजन्संक्रुद्धो निघ्नन्सोमकपाण्डवान्
 पुनरेव शितैर्बाणैर्युधिष्ठिरमपीडयत् ४१
 तस्य भीमो रणे क्रुद्धः संदष्टदशनच्छदः
 विनाशयाभिसंधाय गदामादत्त वीर्यवान् ४२
 यमदण्डप्रतीकाशां कालरात्रिमिवोद्यताम्
 गजवाजिमनुष्याणां प्राणान्तकरणीमपि ४३
 हेमपट्टपरिच्छिप्तामुल्कां प्रज्वलितामिव
 शैक्यां व्यालीमिवात्युग्रां वज्रकल्पामयस्मयीम् ४४
 चन्दनागुरुपङ्काक्तां प्रमदामीप्सितामिव
 वसामेदोसृगादिग्धां जिह्वां वैवस्वतीमिव ४५
 पटुघण्टारवशतां वासवीमशनीमिव
 निर्मुक्ताशीविषाकारां पृक्तां गजमदैरपि ४६
 त्रासनीं रिपुसैन्यानां स्वसैन्यपरिहर्षिणीम्
 मनुष्यलोके विख्यातां गिरिशृङ्गविदारिणीम् ४७
 यया कैलासभवने महेश्वरसखं बली
 आह्वयामास कौन्तेयः संक्रुद्धमलकाधिपम् ४८
 यया मायाविनो दृप्तान्सुबहून्धनदालये
 जघान गुह्यकान्क्रुद्धो मन्दारार्थं महाबलः
 निवार्यमाणो बहुभिद्रौपद्याः प्रियमास्थितः ४९

तां वज्रमणिरत्नौघामष्टाश्रिं वज्रगौरवाम्
समुद्यम्य महाबाहुः शल्यमभ्यद्रवद्रणे ५०
गदया युद्धकुशलस्तया दारुणनादया
पोथयामास शल्यस्य चतुरोऽश्वान्महाजवान् ५१
ततः शल्यो रणे क्रुद्धः पीने वक्षसि तोमरम्
निचखान नदन्वीरो वर्म भित्त्वा च सोऽभ्यगात् ५२
वृकोदरस्त्वसंभ्रांतस्तमेवोद्धृत्य तोमरम्
यन्तारं मद्रराजस्य निर्बिभेद ततो हृदि ५३
स भिन्नवर्मा रुधिरं वमन्वित्रस्तमानसः
पपाताभिमुखो दीनो मद्रराजस्त्वपाक्रमत् ५४
कृतप्रतिकृतं दृष्ट्वा शल्यो विस्मितमानसः
गदामाश्रित्य धीरात्मा प्रत्यमित्रमवैक्षत ५५
ततः सुमनसः पार्था भीमसेनमपूजयन्
तद्दृष्ट्वा कर्म संग्रामे घोरमक्लिष्टकर्मणः ५६

इति श्रीमहाभारते शल्यपर्वणि दशमोऽध्यायः १०

एकादशोऽध्यायः

सञ्जय उवाच
पतितं प्रेक्ष्य यन्तारं शल्यः सर्वायसीं गदाम्
आदाय तरसा राजंस्तस्थौ गिरिरिवाचलः १
तं दीप्तमिव कालाग्निं पाशहस्तमिवान्तकम्
सशृङ्गमिव कैलासं सवज्रमिव वासवम् २
सशूलमिव हर्यक्षं वने मत्तमिव द्विपम्
जवेनाभ्यपतद्भीमः प्रगृह्य महतीं गदाम् ३
ततः शंखप्रणादश्च तूर्याणां च सहस्रशः
सिंहनादश्च सञ्जज्ञे शूराणां हर्षवर्धनः ४
प्रेक्षन्तः सर्वतस्तौ हि योधा योधमहाद्विपौ
तावकाश्च परे चैव साधु साध्वित्यथाब्रुवन् ५
न हि मद्राधिपादन्यो रामाद्वा यदुनन्दनात्
सोढुमुत्सहते वेगं भीमसेनस्य संयुगे ६

तथा मद्राधिपस्यापि गदावेगं महात्मनः
 सोढुमुत्सहते नान्यो योधो युधि वृकोदरात् ७
 तौ वृषाविव नर्दन्तौ मण्डलानि विचेरतुः
 आवल्लितौ गदाहस्तौ मद्रराजवृकोदरौ ८
 मण्डलावर्तमार्गेषु गदाविहरणेषु च
 निर्विशेषमभूद्युद्धं तयोः पुरुषसिंहयोः ९
 तप्तहेममयैः शुभ्रैर्बभूव भयवर्धनी
 अग्निज्वालैरिवाविद्धा पट्टैः शल्यस्य सा गदा १०
 तथैव चरतो मार्गान्मण्डलेषु महात्मनः
 विद्युदभ्रप्रतीकाशा भीमस्य शुशुभे गदा ११
 ताडिता मद्रराजेन भीमस्य गदया गदा
 दीप्यमानेव वै राजन्ससृजे पावकार्चिषः १२
 तथा भीमेन शल्यस्य ताडिता गदया गदा
 अंगारवर्षं मुमुचे तदद्भ्रतमिवाभवत् १३
 दन्तैरिव महानागौ शृङ्गैरिव महर्षभौ
 तोत्त्रैरिव तदान्योन्यं गदाग्राभ्यां निजघ्नतुः १४
 तौ गदानिहतैर्गात्रिः क्षणेन रुधिरोक्षितौ
 प्रेक्षणीयतरावास्तां पुष्पिताविव किंशुकौ १५
 गदया मद्रराजेन सव्यदक्षिणमाहतः
 भीमसेनो महाबाहुर्न चचालाचलो यथा १६
 तथा भीमगदावेगैस्ताड्यमानो मुहुर्मुहुः
 शल्यो न विव्यथे राजन्दन्तिनेवाहतो गिरिः १७
 शुश्रुवे दिक्षु सर्वासु तयोः पुरुषसिंहयोः
 गदानिपातसंहादो वज्रयोरिव निःस्वनः १८
 निवृत्य तु महावीर्यौ समुच्छ्रितगदावुभौ
 पुनरन्तरमार्गस्थौ मण्डलानि विचेरतुः १९
 अथाभ्येत्य पदान्यष्टौ संनिपातोऽभवत्तयोः
 उद्यम्य लोहदण्डाभ्यामतिमानुषकर्मणोः २०
 प्रार्थयानौ तदान्योऽन्य मण्डलानि विचेरतुः
 क्रियाविशेषं कृतिनौ दर्शयामासतुस्तदा २१

अथोद्यम्य गदे घोरे सशृङ्गाविव पर्वतौ
 तावाजघ्नतुरन्योन्यं यथा भूमिचलेऽचलौ २२
 तौ परस्परवेगाच्च गदाभ्यां च भृशाहतौ
 युगपत्पेततुर्वीरावुभाविन्द्रध्वजाविव २३
 उभयोः सेनयोर्वीरास्तदा हाहाकृतोऽभवन्
 भृशं मर्मण्यभिहतावुभावास्तां सुविह्वलौ २४
 ततः सगदमारोप्य मद्राणामृषभं रथे
 अपोवाह कृपः शल्यं तूर्णमायोधनादपि २५
 क्षीबवद्विह्वलत्वात्तु निमेषात्पुनरुत्थितः
 भीमसेनो गदापाणिः समाह्वयत मद्रपम् २६
 ततस्तु तावकाः शूरा नानाशस्त्रसमायुताः
 नानावादित्रशब्देन पाण्डुसेनामयोधयन् २७
 भुजावुच्छ्रित्य शस्त्रं च शब्देन महता ततः
 अभ्यद्रवन्महाराज दुर्योधनपुरोगमाः २८
 तदनीकमभिप्रेक्ष्य ततस्ते पाण्डुनन्दनाः
 प्रययुः सिंहनादेन दुर्योधनवधेप्सया २९
 तेषामापततां तूर्णं पुत्रस्ते भरतर्षभ
 प्रासेन चेकितानं वै विव्याध हृदये भृशम् ३०
 स पपात रथोपस्थे तव पुत्रेण ताडितः
 रुधिरौघपरिक्लिन्नः प्रविश्य विपुलं तमः ३१
 चेकितानं हतं दृष्ट्वा पाण्डवानां महारथाः
 प्रसक्तमभ्यवर्षन्त शरवर्षाणि भागशः ३२
 तावकानामनीकेषु पाण्डवा जितकाशिनः
 व्यचरन्त महाराज प्रेक्षणीयाः समन्ततः ३३
 कृपश्च कृतवर्मा च सौबलश्च महाबलः
 अयोधयन्धर्मराजं मद्रराजपुस्कृताः ३४
 भारद्वाजस्य हन्तारं भूरिवीर्यपराक्रमम्
 दुर्योधनो महाराज धृष्टद्युम्नमयोधयत् ३५
 त्रिसाहस्रा रथा राजंस्तव पुत्रेण चोदिताः
 अयोधयन्त विजयं द्रोणपुत्रपुरस्कृताः ३६

विजये धृतसंकल्पाः समभित्यक्तजीविताः
 प्राविशंस्तावका राजन्हंसा इव महत्सरः ३७
 ततो युद्धमभूद्घोरं परस्परवधैषिणाम्
 अन्योन्यवधसंयुक्तमन्योन्यप्रीतिवर्धनम् ३८
 तस्मिन्प्रवृत्ते संग्रामे राजन्वीरवरक्षये
 अनिलेनेरितं घोरमुत्तस्थौ पार्थिवं रजः ३९
 श्रवणान्नामधेयानां पाण्डवानां च कीर्तनात्
 परस्परं विजानीमो ये चायुध्यन्नभीतवत् ४०
 तद्रजः पुरुषव्याघ्र शोणितेन प्रशामितम्
 दिशश्च विमला जज्ञुस्तस्मिन्नजसि शामिते ४१
 तथा प्रवृत्ते संग्रामे घोररूपे भयानके
 तावकानां परेषां च नासीत्कश्चित्पराङ्मुखः ४२
 ब्रह्मलोकपरा भूत्वा प्रार्थयन्तो जयं युधि
 सुयुद्धेन पराक्रान्ता नराः स्वर्गमभीप्सवः ४३
 भर्तृपिण्डविमोक्षार्थं भर्तृकार्यविनिश्चिताः
 स्वर्गसंसक्तमनसो योधा युयुधिरे तदा ४४
 नानारूपाणि शस्त्राणि विसृजन्तो महारथाः
 अन्योन्यमभिगर्जन्तः प्रहरन्तः परस्परम् ४५
 हत विध्यत गृह्णीत प्रहरध्वं निकृन्तत
 इति स्म वाचः श्रूयन्ते तव तेषां च वै बले ४६
 ततः शल्यो महाराज धर्मराजं युधिष्ठिरम्
 विव्याध निशितैर्बाणैर्हन्तुकामो महारथम् ४७
 तस्य पार्थो महाराज नाराचान्वै चतुर्दश
 मर्माण्युद्दिश्य मर्मज्ञो निचखान हसन्निव ४८
 तं वार्य पाण्डवं बारणैर्हन्तुकामो महायशाः
 विव्याध समरे क्रुद्धो बहुभिः कङ्कपत्रिभिः ४९
 अथ भूयो महाराज शरेण नतपर्वणा
 युधिष्ठिरं समाजघ्ने सर्वसैन्यस्य पश्यतः ५०
 धर्मराजोऽपि संक्रुद्धो मद्रराजं महायशाः
 विव्याध निशितैर्बाणैः कङ्कबर्हिणवाजितैः ५१

चन्द्रसेनं च सप्तत्या सूतं च नवभिः शरैः
द्रुमसेनं चतुःषष्ट्या निजधान महारथः ५२
चक्ररत्ने हते शल्यः पाण्डवेन महात्मना
निजधान ततो राजंश्चेदीन्वै पञ्चविंशतिम् ५३
सात्यकिं पञ्चविंशत्या भीमसेनं च पञ्चभिः
माद्रीपुत्रौ शतेनाजौ विव्याध निशितैः शरैः ५४
एवं विचरतस्तस्य संग्रामे राजसत्तम
संप्रेषयच्छितान्पार्थः शरानाशीविषोपमान् ५५
ध्वजाग्रं चास्य समरे कुन्तीपुत्रो युधिष्ठिरः
प्रमुखे वर्तमानस्य भल्लेनापहरद्रथात् ५६
पाण्डुपुत्रेण वै तस्य केतुं छिन्नं महात्मना
निपतन्तमपश्याम गिरिशृङ्गमिवाहतम् ५७
ध्वजं निपतितं दृष्ट्वा पाण्डवं च व्यवस्थितम्
संकुद्धो मद्रराजोऽभूच्छरवर्षं मुमोच ह ५८
शल्यः सायकवर्षेण पर्जन्य इव वृष्टिमान्
अभ्यवर्षदमेयात्मा क्षत्रियं क्षत्रियर्षभः ५९
सात्यकिं भीमसेनं च माद्रीपुत्रौ च पाण्डवौ
एकैकं पंचभिर्विद्ध्वा युधिष्ठिरमपीडयत् ६०
ततो बाणमयं जालं विततं पाण्डवोरसि
अपश्याम महाराज मेघजालमिवोद्गतम् ६१
तस्य शल्यो रणे क्रुद्धो बाणैः संनतपर्वभिः
दिशः प्रच्छादयामास प्रदिशश्च महारथः ६२
ततो युधिष्ठिरो राजा बाणजालेन पीडितः
बभूव हतविक्रान्तो जम्भो वृत्रहणा यथा ६३

इति श्रीमहाभारते शल्यपर्वण्येकादशोऽध्यायः ११

द्वादशोऽध्यायः

सञ्जय उवाच
पीडिते धर्मराजे तु मद्रराजेन मारिष
सात्यकिर्भीमसेनश्च माद्रीपुत्रौ च पाण्डवौ

परिवार्य रथैः शल्यं पीडयामासुराहवे १
 तमेकं बहुभिर्दृष्ट्वा पीडयमानं महारथैः
 साधुवादो महाञ्जज्ञे सिद्धाश्चासन्प्रहर्षिताः
 आश्चर्यमित्यभाषन्त मुनयश्चापि संगताः २
 भीमसेनो रणे शल्यं शल्यभूतं पराक्रमे
 एकेन विद्ध्वा बाणेन पुनर्विव्याध सप्तभिः ३
 सात्यकिश्च शतेनैनं धर्मपुत्रपरीप्सया
 मद्रेश्वरमवाकीर्य सिंहनादमथानदत् ४
 नकुलः पञ्चभिश्चैनं सहदेवश्च सप्तभिः
 विद्ध्वा तं तु ततस्तूर्णं पुनर्विव्याध सप्तभिः ५
 स तु शूरो रणे यत्तः पीडितस्तैर्महारथैः
 विकृष्य कार्मुकं घोरं वेगघ्नं भारसाधनम् ६
 सात्यकिं पञ्चविंशत्या शल्यो विव्याध मारिष
 भीमसेनं त्रिसप्तत्या नकुलं सप्तभिस्तथा ७
 ततः सविशिखं चापं सहदेवस्य धन्विनः
 छित्त्वा भल्लेन समरे विव्याधैनं त्रिसप्तभिः ८
 सहदेवस्तु समरे मातुलं भूरिवर्चसम्
 सज्यमन्यद्धनुः कृत्वा पञ्चभिः समताडयत्
 शरैराशीविषाकारैर्ज्वलज्ज्वलनसंनिभैः ९
 सारथिं चास्य समरे शरेणानतपर्वणा
 विव्याध भृशसंकुद्धस्तं च भूयस्त्रिभिः शरैः १०
 भीमसेनस्त्रिसप्तत्या सात्यकिर्नवभिः शरैः
 धर्मराजस्तथा षष्ट्या गात्रे शल्यं समर्पयत् ११
 ततः शल्यो महाराज निर्विद्धस्तैर्महारथैः
 सुस्राव रुधिरं गात्रैर्गैरिकं पर्वतो यथा १२
 तांश्च सर्वान्महेष्वासान्पञ्चभिः पञ्चभिः शरैः
 विव्याध तरसा राजंस्तदद्भुतमिवाभवत् १३
 ततोऽपरेण भल्लेन धर्मपुत्रस्य मारिष
 धनुश्चिच्छेद समरे सज्यं स सुमहारथः १४
 अथान्यद्धनुरादाय धर्मपुत्रो महारथः

साश्वसूतध्वजरथं शल्यं प्राच्छादयच्छरैः १५
 स च्छाद्यमानः समरे धर्मपुत्रस्य सायकैः
 युधिष्ठिरमथाविध्यद्दशभिर्निशितैः शरैः १६
 सात्यकिस्तु ततः क्रुद्धो धर्मपुत्रे शरादिते
 मद्राणामधिपं शूरं शरौघैः समवारयत् १७
 स सात्यकेः प्रचिच्छेद क्षुरप्रेण महद्धनुः
 भीमसेनमुखांस्तांश्च त्रिभिस्त्रिभिरताडयत् १८
 तस्य क्रुद्धो महाराज सात्यकिः सत्यविक्रमः
 तोमरं प्रेषयामास स्वर्णदण्डं महाधनम् १९
 भीमसेनोऽथ नाराचं ज्वलन्तमिव पन्नगम्
 नकुलः समरे शक्तिं सहदेवो गदां शुभाम्
 धर्मराजः शतघ्नीं तु जिघांसुः शल्यमाहवे २०
 तानापतत एवाशु पञ्चानां वै भुजच्युतान्
 सात्यकिप्रहितं शल्यो भल्लैश्चिच्छेद तोमरम् २१
 भीमेन प्रहितं चापि शरं कनकभूषणम्
 द्विधा चिच्छेद समरे कृतहस्तः प्रतापवान् २२
 नकुलप्रेषितां शक्तिं हेमदण्डां भयावहाम्
 गदां च सहदेवेन शरौघैः समवारयत् २३
 शराभ्यां च शतघ्नीं तां राज्ञश्चिच्छेद भारत
 पश्यतां पाण्डपुत्राणां सिंहनादं ननाद च
 नामृष्यत्तं तु शैनेयः शत्रोर्विजयमाहवे २४
 अथान्यद्धनुरादाय सात्यकिः क्रोधमूर्छितः
 द्वाभ्यां मद्रेश्वरं विद्ध्वा सारथिं च त्रिभिः शरैः २५
 ततः शल्यो महाराज सर्वास्तान्दशभिः शरैः
 विव्याध सुभृशं क्रुद्धस्तोत्रैरिव महाद्विपान् २६
 ते वार्यमाणाः समरे मद्रराज्ञा महारथाः
 न शेकुः प्रमुखे स्थातुं तस्य शत्रुनिषूदनाः २७
 ततो दुर्योधनो राजा दृष्ट्वा शल्यस्य विक्रमम्
 निहतान्पाण्डवान्मेने पाञ्चालानथ सृञ्जयान् २८
 ततो राजन्महाबाहुर्भीमसेनः प्रतापवान्

संत्यज्य मनसा प्राणान्मद्राधिपमयोधयत् २६
 नकुलः सहदेवश्च सात्यकिश्च महारथः
 परिवार्य तदा शल्यं समन्ताद्व्यकिरञ्शरैः ३०
 स चतुर्भिर्महेष्वासैः पाण्डवानां महारथैः
 वृतस्तान्योधयामास मद्रराजः प्रतापवान् ३१
 तस्य धर्मसुतो राजन्क्षुरप्रेण महाहवे
 चक्ररत्नं जघानाशु मद्रराजस्य पार्थिव ३२
 तस्मिंस्तु निहते शूरे चक्ररत्ने महारथे
 मद्रराजोऽतिबलवान्सैनिकानास्तृणोच्छरैः ३३
 समाच्छन्नांस्ततस्तांस्तु राजन्वीक्ष्य स सैनिकान्
 चिन्तयामास समरे धर्मराजो युधिष्ठिरः ३४
 कथं नु न भवेत्सत्यं तन्माधववचो महत्
 न हि क्रुद्धो रणे राजा क्षपयेत बलं मम ३५
 ततः सरथनागाश्वाः पाण्डवाः पाण्डुपूर्वज
 मद्रेश्वरं समासेदुः पीडयन्तः समन्ततः ३६
 नानाशस्त्रौघबहुलां शस्त्रवृष्टिं समुत्थिताम्
 व्यधमत्समरे राजन्महाभ्राणीव मारुतः ३७
 ततः कनकपुङ्खां तां शल्यक्षिप्तां वियद्गताम्
 शरवृष्टिमपश्याम शलभानामिवाततिम् ३८
 ते शरा मद्रराजेन प्रेषिता रणमूर्धनि
 संपतन्तः स्म दृश्यन्ते शलभानां व्रजा इव ३९
 मद्रराजधनुर्मुक्तैः शरैः कनकभूषणैः
 निरन्तरमिवाकाशं संबभूव जनाधिप ४०
 न पाण्डवानां नास्माकं तत्र किञ्चिद्व्यदृश्यत
 बाणान्धकारे महति कृते तत्र महाभये ४१
 मद्रराजेन बलिना लाघवाच्छरवृष्टिभिः
 लोड्यमानं तथा दृष्ट्वा पाण्डवानां बलार्णवम्
 विस्मयं परमं जग्मुर्देवगन्धर्वदानवाः ४२
 स तु तान्सर्वतो यत्ताञ्शरैः संपीड्य मारिष
 धर्मराजमवच्छाद्य सिंहवद्व्यनदन्मुहुः ४३

ते छन्नाः समरे तेन पाण्डवानां महारथाः
न शेकुस्तं तदा युद्धे प्रत्युद्यातुं महारथम् ४४
धर्मराजपुरोगास्तु भीमसेनमुखा रथाः
न जहुः समरे शूरं शल्यमाहवशोभिनम् ४५
इति श्रीमहाभारते शल्यपर्वणि द्वादशोऽध्यायः १२

त्रयोदशोऽध्यायः

सञ्जय उवाच
अर्जुनो द्रौणिना विद्धो युद्धे बहुभिरायसैः
तस्य चानुचरैः शूरैस्त्रिगर्तानां महारथैः
द्रौणिं विव्याध समरे त्रिभिरेव शिलीमुखैः १
तथेतरान्महेष्वासान्द्वाभ्यां द्वाभ्यां धनंजयः
भूयश्चैव महाबाहुः शरवर्षैरवाकिरत् २
शरकण्टकितास्ते तु तावका भरतर्षभ
न जहुः समरे पार्थ वध्यमानाः शितैः शरैः ३
तेऽजुनं रथवंशेन द्रोणपुत्रपुरोगमाः
अयोधयन्त समरे परिवार्य महारथाः ४
तैस्तु क्षिप्ताः शरा राजन्कार्तस्वरविभूषिताः
अर्जुनस्य रथोपस्थं पूरयामासुरञ्जसा ५
तथा कृष्णौ महेष्वासौ वृषभौ सर्वधन्विनाम्
शरैर्विद्युत् वितुन्नाङ्गौ प्रहृष्टौ युद्धदुर्मदौ ६
कूबरं रथचक्राणि ईषा योक्त्राणि चाभिभो
युगं चैवानुकर्षं च शरभूतमभूत्तदा ७
नैतादृशं दृष्टपूर्वं राजन्नैव च नः श्रुतम्
यादृशं तत्र पार्थस्य तावकाः संप्रचक्रिरे ८
स रथः सर्वतो भाति चित्रपुङ्खैः शितैः शरैः
उल्काशतैः संप्रदीप्तं विमानमिव भूतले ९
ततोऽजुनो महाराज शरैः संनतपर्वभिः
अवाकिरत्तां पृतनां मेघो वृष्ट्या यथाचलम् १०
ते वध्यमानाः समरे पार्थनामाङ्कितैः शरैः

पार्थभूतममन्यन्त प्रेक्षमाणास्तथाविधम् ११
 ततोऽद्भुतशरज्वालो धनुःशब्दानिलो महान्
 सेनेन्धनं ददाहाशु तावकं पार्थपावकः १२
 चक्राणां पततां चैव युगानां च धरातले
 तूणीराणां पताकानां ध्वजानां च रथैः सह १३
 ईषाणामनुकर्षाणां त्रिवेणूनां च भारत
 अक्षाणामथ योक्त्राणां प्रतोदानां च सर्वशः १४
 शिरसां पततां चैव कुण्डलोष्णीषधारिणाम्
 भुजानां च महाराज स्कन्धानां च समन्ततः १५
 छत्राणां व्यजनैः सार्धं मुकुटानां च राशयः
 समदृश्यन्त पार्थस्य रथमार्गेषु भारत १६
 अगम्यरूपा पृथिवी मांसशोणितकर्दमा
 बभूव भरतश्रेष्ठ रुद्रस्याक्रीडनं यथा
 भीरूणां त्रासजननी शूराणां हर्षवर्धनी १७
 हत्वा तु समरे पार्थः सहस्रे द्वे परंतप
 रथानां सवरूथानां विधूमोऽग्निरिव ज्वलन् १८
 यथा हि भगवानग्निर्जगद्गध्वा चराचरम्
 विधूमो दृश्यते राजंस्तथा पार्थो महारथः १९
 द्रौणिस्तु समरे दृष्ट्वा पाण्डवस्य पराक्रमम्
 रथेनातिपताकेन पाण्डवं प्रत्यवारयत् २०
 तावुभौ पुरुषव्याघ्रौ श्वेताश्वौ धन्विनां वरौ
 समीयतुस्तदा तूर्णं परस्परवधैषिणौ २१
 तयोरासीन्महाराज बाणवर्षं सुदारुणम्
 जीमूतानां यथा वृष्टिस्तपान्ते भरतर्षभ २२
 अन्योन्यस्पर्धिनीं तौ तु शरैः संनतपर्वभिः
 ततक्षतुर्मृधेऽन्योन्यं शृङ्गाभ्यां वृषभाविव २३
 तयोर्युद्धं महाराज चिरं सममिवाभवत्
 अस्त्राणां संगमश्चैव घोरस्तत्राभवन्महान् २४
 ततोऽजुनं द्वादशभी रुक्मपुङ्खैः सुतेजनैः
 वासुदेवं च दशभिर्द्रौणिर्विव्याध भारत २५

ततः प्रहस्य बीभत्सुर्व्याक्षिपद्गण्डिवं धनुः
 मानयित्वा मुहूर्तं च गुरुपुत्रं महाहवे २६
 व्यश्वसूतरथं चक्रे सब्यसाची महारथः
 मृदुपूर्वं ततश्चैनं त्रिभिर्विव्याध सायकैः २७
 हताश्वे तु रथे तिष्ठन्द्रोणपुत्रस्त्वयस्मयम्
 मुसलं पाण्डुपुत्राय चिक्षेप परिघोपमम् २८
 तमापतन्तं सहसा हेमपट्टविभूषितम्
 चिच्छेद सप्तधा वीरः पार्थः शत्रुनिबर्हणः २९
 स च्छन्नं मुसलं दृष्ट्वा द्रौणिः परमकोपनः
 आददे परिघं घोरं नगेन्द्रशिखरोपमम्
 चिक्षेप चैव पार्थाय द्रौणिर्युद्धविशारदः ३०
 तमन्तकमिव क्रुद्धं परिघं प्रेक्ष्य पाण्डवः
 अर्जुनस्त्वरितो जघ्ने पञ्चभिः सायकोत्तमैः ३१
 स च्छन्नः पतितो भूमौ पार्थबाणैर्महाहवे
 दारयन्पृथिवीन्द्राणां मनः शब्देन भारत ३२
 ततोऽपरैस्त्रिभिर्बाणैर्द्रौणिं विव्याध पाण्डवः
 सोऽतिविद्धो बलवता पार्थेन सुमहाबलः
 न संभ्रान्तस्तदा द्रौणिः पौरुषे स्वे व्यवस्थितः ३३
 सुधर्मा तु ततो राजन्भारद्वाजं महारथम्
 अवाकिरच्छरव्रातैः सर्वक्षत्रस्य पश्यतः ३४
 ततस्तु सुरथोऽप्याजौ पाञ्चालानां महारथः
 रथेन मेघघोषेण द्रौणिमेवाभ्यधावत ३५
 विकर्षन्वै धनुः श्रेष्ठं सर्वभारसहं दृढम्
 ज्वलनाशीविषनिभैः शरैश्चैनमवाकिरत् ३६
 सुरथं तु ततः क्रुद्धमापतन्तं महारथम्
 चुकोप समरे द्रौणिर्दण्डाहत इवोरगः ३७
 त्रिशिखां भ्रुकुटीं कृत्वा सृक्किणी परिलेलिहन्
 उद्वीक्ष्य सुरथं रोषाद्धनुर्ज्यामवमृज्य च
 मुमोच तीक्ष्णं नाराचं यमदण्डसमद्युतिम् ३८
 स तस्य हृदयं भित्त्वा प्रविवेशातिवेगतः

शक्राशनिरिवोत्सृष्टा विदार्य धरणीतलम् ३६
 ततस्तं पतितं भूमौ नाराचेन समाहतम्
 वज्रेशेव यथा शृङ्गं पर्वतस्य महाधनम् ४०
 तस्मिंस्तु निहते वीरे द्रोणपुत्रः प्रतापवान्
 आरुरोह रथं तूर्णं तमेव रथिनां वरः ४१
 ततः सञ्जो महाराज द्रौणिराहवदुर्मदः
 अर्जुनं योधयामास संशप्तकवृतो रणे ४२
 तत्र युद्धं महद्घासीदर्जुनस्य परैः सह
 मध्यंदिनगते सूर्ये यमराष्ट्रविवर्धनम् ४३
 तत्राश्चर्यमपश्याम दृष्ट्वा तेषां पराक्रमम्
 यदेको युगपद्वीरान्समयोधयदर्जुनः ४४
 विमर्दस्तु महानासीदर्जुनस्य परैः सह
 शतक्रतोर्यथा पूर्वं महत्या दैत्यसेनया ४५

इति श्रीमहाभारते शल्यपर्वणि त्रयोदशोऽध्यायः १३

चतुर्दशोऽध्यायः

सञ्जय उवाच
 दुर्योधनो महाराज धृष्टद्युम्नश्च पार्षतः
 चक्रतुः सुमहद्युद्धं शरशक्तिसमाकुलम् १
 तयोरासन्महाराज शरधाराः सहस्रशः
 अम्बुदानां यथा काले जलधाराः समन्ततः २
 राजा तु पार्षतं विद्ध्वा शरैः पञ्चभिरायसैः
 द्रोणहन्तारमुग्रेषुः पुनर्विव्याध सप्तभिः ३
 धृष्टद्युम्नस्तु समरे बलवान्दृढविक्रमः
 सप्तत्या विशिखानां वै दुर्योधनमपीडयत् ४
 पीडितं प्रेक्ष्य राजानं सोदर्या भरतर्षभ
 महत्या सेनया सार्धं परिवव्रुः स्म पार्षतम् ५
 स तैः परिवृतः शूरैः सर्वतोऽतिरथैर्भृशम्
 व्यचरत्समरे राजन्दर्शयन्हस्तलाघवम् ६
 शिखण्डी कृतवर्माणं गौतमं च महारथम्

प्रभद्रकैः समायुक्तो योधयामास धन्विनौ ७
 तत्रापि सुमहद्युद्धं घोररूपं विशां पते
 प्राणान्संत्यजतां युद्धे प्राणद्यूताभिदेवने ८
 शल्यस्तु शरवर्षाणि विमुञ्चन्सर्वतोदिशम्
 पाण्डवान्पीडयामास ससात्यकिवृकोदरान् ९
 तथोभौ च यमौ युद्धे यमतुल्यपराक्रमौ
 योधयामास राजेन्द्र वीर्येण च बलेन च १०
 शल्यसायकनुन्नानां पाण्डवानां महामृधे
 त्रातारं नाध्यगच्छन्त केचित्तत्र महारथाः ११
 ततस्तु नकुलः शूरो धर्मराजे प्रपीडिते
 अभिदुद्राव वेगेन मातुलं माद्रिनन्दनः १२
 संछाद्य समरे शल्यं नकुलः परवीरहा
 विव्याध चैनं दशभिः स्मयमानः स्तनान्तरे १३
 सर्वपारशवैर्बाणैः कर्मारपरिमार्जितैः
 स्वर्णपुङ्खैः शिलाधौतैर्धनुर्धनुर्प्रचोदितैः १४
 शल्यस्तु पीडितस्तेन स्वस्त्रीयेण महात्मना
 नकुलं पीडयामास पत्रिभिर्नतपर्वभिः १५
 ततो युधिष्ठिरो राजा भीमसेनोऽथ सात्यकिः
 सहदेवश्च माद्रेयो मद्रराजमुपाद्रवन् १६
 तानापतत एवाशु पूरयानान्प्रथस्वनैः
 दिशश्च प्रदिशश्चैव कम्पयानांश्च मेदिनीम्
 प्रतिजग्राह समरे सेनापतिरमित्रजित् १७
 युधिष्ठिरं त्रिभिर्विद्ध्वा भीमसेनं च सप्तभिः
 सात्यकिं च शतेनाजौ सहदेवं त्रिभिः शरैः १८
 ततस्तु सशरं चापं नकुलस्य महात्मनः
 मद्रेश्वरः क्षुरप्रेण तदा चिच्छेद मारिष
 तदशीर्यत विच्छिन्नं धनुः शल्यस्य सायकैः १९
 अथान्यद्धनुरादाय माद्रीपुत्रो महारथः
 मद्रराजरथं तूर्णं पूरयामास पत्रिभिः २०
 युधिष्ठिरस्तु मद्रेशं सहदेवश्च मारिष

दशभिर्दशभिर्बाणैरुरस्येनमविध्यताम् २१
 भीमसेनस्ततः षष्ट्या सात्यकिर्नवभिः शरैः
 मद्रराजमभिद्रुत्य जघ्नतुः कङ्कपत्रिभिः २२
 मद्रराजस्ततः क्रुद्धः सात्यकिं नवभिः शरैः
 विव्याध भूयः सप्तत्या शराणां नतपर्वणाम् २३
 अथास्य सशरं चापं मुष्टौ चिच्छेद मारिष
 हयांश्च चतुरः संख्ये प्रेषयामास मृत्यवे २४
 विरथं सात्यकिं कृत्वा मद्रराजो महाबलः
 विशिखानां शतेनैनमाजघान समन्ततः २५
 माद्रीपुत्रौ तु संरब्धौ भीमसेनं च पाण्डवम्
 युधिष्ठिरं च कौरव्य विव्याध दशभिः शरैः २६
 तत्राद्भुतमपश्याम मद्रराजस्य पौरुषम्
 यदेनं सहिताः पार्था नाभ्यवर्तन्त संयुगे २७
 अथान्यं रथमास्थाय सात्यकिः सत्यविक्रमः
 पीडितान्पाण्डवान्दृष्ट्वा मद्रराजवशं गतान्
 अभिदुद्राव वेगेन मद्राणामधिपं बली २८
 आपतन्तं रथं तस्य शल्यः समितिशोभनः
 प्रत्युद्ययौ रथेनैव मत्तो मत्तमिव द्विपम् २९
 स संनिपातस्तुमुलो बभूवाद्भुतदर्शनः
 सात्यकेश्चैव शूरस्य मद्राणामधिपस्य च
 यादृशो वै पुरा वृत्तः शम्बरामरराजयोः ३०
 सात्यकिः प्रेक्ष्य समरे मद्रराजं व्यवस्थितम्
 विव्याध दशभिर्बाणैस्तिष्ठ तिष्ठेति चाब्रवीत् ३१
 मद्रराजस्तु सुभृशं विद्धस्तेन महात्मना
 सात्यकिं प्रतिविव्याध चित्रपुङ्खैः शितैः शरैः ३२
 ततः पार्था महेष्वासाः सात्वताभिसृतं नृपम्
 अभ्यद्रवन्नथैस्तूर्णं मातुलं वधकाम्यया ३३
 तत आसीत्परामर्दस्तुमुलः शोणितोदकः
 शूराणां युध्यमानानां सिंहानामिव नर्दताम् ३४
 तेषामासीन्महाराज व्यतिक्रमः परस्परम्

सिंहानामामिषेप्सूनां कूजतामिव संयुगे ३५
 तेषां बाणसहस्रौघैराकीर्णा वसुधाभवत्
 अन्तरिक्षं च सहसा बाणभूतमभूत्तदा ३६
 शरान्धकारं बहुधा कृतं तत्र समन्ततः
 अभ्रच्छायेव सञ्जज्ञे शरैर्मुक्तैर्महात्मभिः ३७
 तत्र राजञ्शरैर्मुक्तैर्निर्मुक्तैरिव पन्नगैः
 स्वर्णपुङ्खैः प्रकाशद्भ्रिव्यरोचन्त दिशस्तथा ३८
 तत्राद्भुतं परं चक्रे शल्यः शत्रुनिबर्हणः
 यदेकः समरे शूरो योधयामास वै बहून् ३९
 मद्रराजभुजोत्सृष्टैः कङ्कबर्हिणवाजितैः
 सम्पतद्भिः शरैर्घो रैरवाकीर्यत मेदिनी ४०
 तत्र शल्यरथं राजन्विचरन्तं महाहवे
 अपश्याम यथा पूर्वं शक्रस्यासुरसंक्षये ४१
 इति श्रीमहाभारते शल्यपर्वणि चतुर्दशोऽध्यायः १४

पञ्चदशोऽध्यायः

सञ्जय उवाच
 ततः सैन्यास्तव विभो मद्रराजपुरस्कृताः
 पुनरभ्यद्रवन्पार्थान्वेगेन महता रणे १
 पीडितास्तावकाः सर्वे प्रधावन्तो रणोत्कटाः
 क्षणेनैव च पार्थास्ते बहुत्वात्समलोडयन् २
 ते वध्यमानाः कुरुभिः पाण्डवा नावतस्थिरे
 निवार्यमाणा भीमेन पश्यतोः कृष्णपार्थयोः ३
 ततो धनंजयः क्रुद्धः कृपं सह पदानुगैः
 अवाकिरच्छरौघेण कृतवर्माणमेव च ४
 शकुनिं सहदेवस्तु सहसैन्यमवारयत्
 नकुलः पार्श्वतः स्थित्वा मद्रराजमवैक्षत ५
 द्रौपदेया नरेन्द्रांश्च भूयिष्ठं समवारयन्
 द्रोणपुत्रं च पाञ्चाल्यः शिखण्डी समवारयत् ६
 भीमसेनस्तु राजानं गदापाणिरवारयत्

शल्यं तु सह सैन्येन कुन्तीपुत्रो युधिष्ठिरः ७
 ततः समभवद्युद्धं संसक्तं तत्र तत्र ह
 तावकानां परेषां च संग्रामेष्वनिवर्तिनाम् ८
 तत्र पश्यामहे कर्म शल्यस्यातिमहद्रणे
 यदेकः सर्वसैन्यानि पाण्डवानामयुध्यत ९
 व्यदृश्यत तदा शल्यो युधिष्ठिरसमीपतः
 रणे चन्द्रमसोऽभ्याशे शनैश्चर इव ग्रहः १०
 पीडयित्वा तु राजानं शरैराशीविषोपमैः
 अभ्यधावत्पुनर्भीमं शरवर्षैरवाकिरत् ११
 तस्य तल्लाघवं दृष्ट्वा तथैव च कृतास्त्रताम्
 अपूजयन्ननीकानि परेषां तावकानि च १२
 पीडयमानास्तु शल्येन पाण्डवा भृशविद्धताः
 प्राद्रवन्त रणं हित्वा क्रोशमाने युधिष्ठिरे १३
 वध्यमानेष्वनीकेषु मद्रराजेन पाण्डवः
 अमर्षवशमापन्नो धर्मराजो युधिष्ठिरः
 ततः पौरुषमास्थाय मद्रराजमपीडयत् १४
 जयो वास्तु वधो वेति कृतबुद्धिर्महारथः
 समाहूयाब्रवीत्सर्वान्भ्रातृन्कृष्णं च माधवम् १५
 भीष्मो द्रोणश्च कर्णश्च ये चान्ये पृथिवीक्षितः
 कौरवार्थे पराक्रान्ताः संग्रामे निधनं गताः १६
 यथाभागं यथोत्साहं भवन्तः कृतपौरुषाः
 भागोऽवशिष्ट एकोऽय मम शल्यो महारथः १७
 सोऽहमद्य युधा जेतुमाशंसे मद्रकेश्वरम्
 तत्र यन्मानसं मह्यं तत्सर्वं निगदामि वः १८
 चक्ररक्षाविमौ शूरौ मम माद्रवतीसुतौ
 अजेयौ वासवेनापि समरे वीरसंमतौ १९
 साध्विमौ मातुलं युद्धे क्षत्रधर्मपुरस्कृतौ
 मदर्थं प्रतियुध्येतां मानार्हौ सत्यसंगरौ २०
 मां वा शल्यो रणे हन्ता तं वाहं भद्रमस्तु वः
 इति सत्यामिमां वाणीं लोकवीरा निबोधत २१

योत्स्येऽह मातुलेनाद्य क्षत्रधर्मेण पार्थिवाः
 स्वयं समभिसंधाय विजयायेतराय वा २२
 तस्य मेऽभ्यधिकं शस्त्रं सर्वोपकरणानि च
 संयुञ्जन्तु रणे क्षिप्रं शास्त्रवद्रथयोजकाः २३
 शैनेयो दक्षिणं चक्रं धृष्टद्युम्नस्तथोत्तरम्
 पृष्ठगोपो भवत्वद्य मम पार्थो धनंजयः २४
 पुरःसरो ममाद्यास्तु भीमः शस्त्रभृतां वरः
 एवमभ्यधिकः शल्याद्भविष्यामि महामृधे २५
 एवमुक्त्वास्तथा चक्रुः सर्वे राज्ञः प्रियैषिणः
 ततः प्रहर्षः सैन्यानां पुनरासीत्तदा नृप २६
 पाञ्चालानां सोमकानां मत्स्यानां च विशेषतः
 प्रतिज्ञां तां च संग्रामे धर्मराजस्य पूरयन् २७
 ततः शङ्खांश्च भेरींश्च शतशश्चैव पुष्करान्
 अवादयन्त पाञ्चालाः सिंहनादांश्च नेदिरे २८
 तेऽभ्यधावन्त संरब्धा मद्रराजं तरस्विनः
 महता हर्षजेनाथ नादेन कुरुपुंगवाः २९
 हादेन गजघण्टानां शङ्खानां निनदेन च
 तूर्यशब्देन महता नादयन्तश्च मेदिनीम् ३०
 तान्प्रत्यगृह्णात्पुत्रस्ते मद्रराजश्च वीर्यवान्
 महामेघानिव बहूञ्जैलावस्तोदयावुभौ ३१
 शल्यस्तु समरश्लाघी धर्मराजमरिंदमम्
 ववर्ष शरवर्षेण वर्षेण मघवानिव ३२
 तथैव कुरुराजोऽपि प्रगृह्य रुचिरं धनुः
 द्रोणोपदेशान्विविधान्दर्शयानो महामनाः ३३
 ववर्ष शरवर्षाणि चित्रं लघु च सुष्ठु च
 न चास्य विवरं कश्चिद्दर्श चरतो रणे ३४
 तावुभौ विविधैर्बाणैस्ततद्भाते परस्परम्
 शार्दूलावामिषप्रेप्सू पराक्रान्ताविवाहवे ३५
 भीमस्तु तव पुत्रेण रणशौण्डेन संगतः
 पाञ्चाल्यः सात्यकिश्चैव माद्रीपुत्रौ च पाण्डवौ

शकुनिप्रमुखान्वीरान्प्रत्यगृह्णन्समन्ततः ३६
 तदासीत्तुमुलं युद्धं पुनरेव जयैषिणाम्
 तावकानां परेषां च राजन्दुर्मन्त्रिते तव ३७
 दुर्योधनस्तु भीमस्य शरेणानतपर्वणा
 चिच्छेदादिश्य संग्रामे ध्वजं हेमविभूषितम् ३८
 सकिङ्किणीकजालेन महता चारुदर्शनः
 पपात रुचिरः सिंहो भीमसेनस्य नानदन् ३९
 पुनश्चास्य धनुश्चित्रं गजराजकरोपमम्
 क्षुरेण शितधारेण प्रचकर्त नराधिपः ४०
 स च्छिन्नधन्वा तेजस्वी रथशक्त्या सुतं तव
 बिभेदोरसि विक्रम्य स रथोपस्थ आविशत् ४१
 तस्मिन्मोहमनुप्राप्ते पुनरेव वृकोदरः
 यन्तुरेव शिरः कायात्क्षुरप्रेणाहरत्तदा ४२
 हतसूता हयास्तस्य रथमादाय भारत
 व्यद्रवन्त दिशो राजन्हाहाकारस्तदाभवत् ४३
 तमभ्यधावत्त्राणार्थं द्रोणपुत्रो महारथः
 कृपश्च कृतवर्मा च पुत्रं तेऽभिपरीप्सवः ४४
 तस्मिन्विलुलिते सैन्ये त्रस्तास्तस्य पदानुगाः
 गाण्डीवधन्वा विस्फार्य धनुस्तानहनच्छरैः ४५
 युधिष्ठिरस्तु मद्रेशमभ्यधावदमर्षितः
 स्वयं संचोदयन्नश्चान्दन्तवर्णान्मनोजवान् ४६
 तत्राद्भुतमपश्याम कुन्तीपुत्रे युधिष्ठिरे
 पुरा भूत्वा मृदुर्दान्तो यत्तदा दारुणोऽभवत् ४७
 विवृताक्षश्च कौन्तेयो वेपमानश्च मन्युना
 चिच्छेद योधान्निशितैः शरैः शतसहस्रशः ४८
 यां यां प्रत्युद्ययौ सेनां तां तां ज्येष्ठः स पाण्डवः
 शरैरपातयद्राजन्गिरीन्वज्रैरिवोत्तमैः ४९
 साश्वसूतध्वजरथान्नाथिनः पातयन्बहून्
 आक्रीडदेको बलवान्यवनस्तोयदानिव ५०
 साश्वारोहांश्च तुरगान्यत्तींश्चैव सहस्रशः

व्यपोथयत संग्रामे क्रुद्धो रुद्रः पशूनिव ५१
 शून्यमायोधनं कृत्वा शरवर्षैः समन्ततः
 अभ्यद्रवत मद्रेशं तिष्ठ शल्येति चाब्रवीत् ५२
 तस्य तच्चरितं दृष्ट्वा संग्रामे भीमकर्मणः
 वित्रेसुस्तावकाः सर्वे शल्यस्त्वेनं समभ्ययात् ५३
 ततस्तौ तु सुसंरब्धौ प्रध्माप्य सलिलोद्भवौ
 समाहूय तदान्योन्यं भर्त्सयन्तौ समीयतुः ५४
 शल्यस्तु शरवर्षेण युधिष्ठिरमवाकिरत्
 मद्रराजं च कौन्तेयः शरवर्षैरवाकिरत् ५५
 व्यदृश्येतां तदा राजन्कङ्कपत्रिभिराहवे
 उद्भिन्नरुधिरौ शूरो मद्रराजयुधिष्ठिरौ ५६
 पुष्पिताविव रेजाते वने शल्मलिकिंशुकौ
 दीप्यमानौ महामानौ प्राणयोर्युद्धदुर्मदौ ५७
 दृष्ट्वा सर्वाणि सैन्यानि नाध्यवस्यंस्तयोर्जयम्
 हत्वा मद्राधिपं पार्थो भोक्षयतेऽद्य वसुंधराम् ५८
 शल्यो वा पाण्डवं हत्वा दद्यादुर्योधनाय गाम्
 इतीव निश्चयो नाभूद्योधानां तत्र भारत ५९
 प्रदक्षिणमभूत्सर्वं धर्मराजस्य युध्यतः ६०
 ततः शरशतं शल्यो मुमोचाशु युधिष्ठिरे
 धनुश्चास्य शिताग्रेण बाणेन निरकृन्तत ६१
 सोऽन्यत्कार्मुकमादाय शल्यं शरशतैस्त्रिभिः
 अविध्यत्कार्मुकं चास्य क्षुरेण निरकृन्तत ६२
 अथास्य निजघानाश्वांश्चतुरो नतपर्वभिः
 द्वाभ्यामथ शिताग्राभ्यामुभौ च पार्ष्णिंसारथी ६३
 ततोऽस्य दीप्यमानेन पीतेन निशितेन च
 प्रमुखे वर्तमानस्य भल्लेनापाहरद्ध्वजम्
 ततः प्रभग्नं तत्सैन्यं दौर्योधनमरिंदम ६४
 ततो मद्राधिपं द्रौणिरभ्यधावत्तथाकृतम्
 आरोप्य चैनं स्वरथं त्वरमाणः प्रदुद्रुवे ६५
 मुहूर्तमिव तौ गत्वा नर्दमाने युधिष्ठिरे

स्थित्वा ततो मद्रपतिरन्यं स्यन्दनमास्थितः ६६
विधिवत्कल्पितं शुभ्रं महाम्बुदनिनादिनम्
सञ्जयन्त्रोपकरणं द्विषतां लोमहर्षणम् ६७

इति श्रीमहाभारते शल्यपर्वणि पञ्चदशोऽध्यायः १५

षोडशोऽध्यायः

सञ्जय उवाच

अथान्यद्धनुरादाय बलवान्वेगवत्तरम्
युधिष्ठिरं मद्रपतिर्विद्ध्वा सिंह इवानदत् १
ततः स शरवर्षेण पर्जन्य इव वृष्टिमान्
अभ्यवर्षदमेयात्मा क्षत्रियान्क्षत्रियर्षभः २
सात्यकिं दशभिर्विद्ध्वा भीमसेनं त्रिभिः शरैः
सहदेवं त्रिभिर्विद्ध्वा युधिष्ठिरमपीडयत् ३
तांस्तानन्यान्महेष्वासान्साश्वान्सरथकुञ्जरान्
कुञ्जरान्कुञ्जरारोहान्श्वानश्चप्रयायिनः
रथांश्च रथिभिः सार्धं जघान रथिनां वरः ४
बाहूँश्चिच्छेद च तथा सायुधान्केतनानि च
चकार च महीं योधैस्तीर्णां वेदीं कुशैरिव ५
तथा तमरिसैन्यानि घ्नन्तं मृत्युमिवान्तकम्
परिवव्रुर्भृशं क्रुद्धाः पाण्डुपाञ्चालसोमकाः ६
तं भीमसेनश्च शिनेश्च नप्ता माद्र्याश्च पुत्रौ पुरुषप्रवीरौ
समागतं भीमबलेन राज्ञा पर्यापुरन्योन्यमथाह्वयन्तः ७
ततस्तु शूराः समरे नरेन्द्रं मद्रेश्वरं प्राप्य युधां वरिष्ठम्
आवार्य चैनं समरे नृवीरा जघ्नुः शरैः पत्रिभिरुग्रवेगैः ८
संरक्षितो भीमसेनेन राजा माद्रीसुताभ्यामथ माधवेन
मद्राधिपं पत्रिभिरुग्रवेगैः स्तनान्तरे धर्मसुतो निजघ्ने ९
ततो रणे तावकानां रथौघाः समीक्ष्य मद्राधिपतिं शरार्तम्
पर्यावव्रुः प्रवराः सर्वशश्च दुर्योधनस्यानुमते समन्तात् १०
ततो द्रुतं मद्रजनाधिपो रणे युधिष्ठिरं सप्तभिरभ्यविध्यत्
तं चापि पार्थो नवभिः पृषत्कैर्विव्याध राजंस्तुमुले महात्मा ११

आकर्णपूर्णायतसम्प्रयुक्तैः शरैस्तदा संयति तैलधौतैः
 अन्योन्यमाच्छादयतां महारथौ मद्राधिपश्चापि युधिष्ठिरश्च १२
 ततस्तु तूर्णं समरे महारथौ परस्परस्यान्तरमीक्षमाणौ
 शरैर्भृशं विव्यधतुर्नृपोत्तमौ महाबलौ शत्रुभिरप्रधृष्यौ १३
 तयोर्धनुर्ज्यातलनिस्वनो महान्महेन्द्रवज्राशनितुल्यनिस्वनः
 परस्परं बाणगणैर्महात्मनोः प्रवर्षतोर्मद्रपपाण्डुवीरयोः १४
 तौ चेरतुर्व्याघ्रशिशुप्रकाशौ महावनेष्वामिषगृद्धिनाविव
 विषाणिनौ नागवराविवोभौ ततक्षतुः संयुगजातदर्पो १५
 ततस्तु मद्राधिपतिर्महात्मा युधिष्ठिरं भीमबलं प्रसह्य
 विव्याध वीरं हृदयेऽतिवेगं शरेण सूर्याग्निसमप्रभेण १६
 ततोऽतिविद्धोऽथ युधिष्ठिरोऽपि सुसम्प्रयुक्तेन शरेण राजन्
 जघान मद्राधिपतिं महात्मा मुदं च लेभे ऋषभः कुरूणाम् १७
 ततो मुहूर्तादिव पार्थिवेन्द्रो लब्ध्वा संज्ञां क्रोधसंरक्तनेत्रः
 शतेन पार्थं त्वरितो जघान सहस्रनेत्रप्रतिमप्रभावः १८
 त्वरंस्ततो धर्मसुतो महात्मा शल्यस्य क्रुद्धो नवभिः पृषत्कैः
 भित्त्वा ह्युरस्तपनीयं च वर्म जघान षड्भिस्त्वपरैः पृषत्कैः १९
 ततस्तु मद्राधिपतिः प्रहृष्टो धनुर्विकृष्य व्यसृजत्पृषत्कान्
 द्वाभ्यां क्षुराभ्यां च तथैव राज्ञश्चिच्छेद चापं कुरुपुङ्गवस्य २०
 नवं ततोऽन्यत्समरे प्रगृह्य राजा धनुर्घोरतरं महात्मा
 शल्यं तु विद्ध्वा निशितैः समन्ताद्यथा महेन्द्रो नमुचिं शिताग्रैः २१
 ततस्तु शल्यो नवभिः पृषत्कैर्भीमस्य राज्ञश्च युधिष्ठिरस्य
 निकृत्य रौक्मे पटुवर्मणी तयोर्विदारयामास भुजौ महात्मा २२
 ततोऽपरेण ज्वलितार्कतेजसा क्षुरेण राज्ञो धनुरुन्ममाथ
 कृपश्च तस्यैव जघान सूतं षड्भिः शरैः सोऽभिमुखं पपात २३
 मद्राधिपश्चापि युधिष्ठिरस्य शरैश्चतुर्भिर्निजघान वाहान्
 वाहांश्च हत्वा व्यकरोन्महात्मा योधक्षयं धर्मसुतस्य राज्ञः २४
 तथा कृते राजनि भीमसेनो मद्राधिपस्याशु ततो महात्मा
 छित्त्वा धनुर्वेगवता शरेण द्वाभ्यामविध्यत्सुभृशं नरेन्द्रम् २५
 अथापरेणास्य जहार यन्तुः कायाच्छिरः संनहनीयमध्यात्
 जघान चाश्वांश्चतुरः स शीघ्रं तथा भृशं कुपितो भीमसेनः २६

तमग्रणीः सर्वधनुर्धराणामेकं चरन्तं समरेऽतिवेगम्
 भीमः शतेन व्यकिरच्छराणां माद्रीपुत्रः सहदेवस्तथैव २७
 तैः सायकैर्मोहितं वीक्ष्य शल्यं भीमः शरैरस्य चकर्त वर्म
 स भीमसेनेन निकृत्तवर्मा मद्राधिपश्चर्म सहस्रतारम् २८
 प्रगृह्य खड्गं च रथान्महात्मा प्रस्कन्द्य कुन्तीसुतमभ्यधावत्
 छित्त्वा रथेषां नकुलस्य सोऽथ युधिष्ठिरं भीमबलोऽभ्यधावत् २९
 तं चापि राजानमथोत्पतन्तं क्रुद्धं यथैवान्तकमापतन्तम्
 धृष्टद्यम् द्रौपदेयाः शिखण्डी शिनेश्च नप्ता सहसा परीयुः ३०
 अथास्य चर्माप्रतिमं न्यकृन्तद्भीमो महात्मा दशभिः पृषत्कः
 खड्गं च भल्लैर्निचकर्त मुष्टौ नदन्प्रहृष्टस्तव सैन्यमध्ये ३१
 तत्कर्म भीमस्य समीक्ष्य हृष्टास्ते पाण्डवानां प्रवरा रथौघाः
 नादं च चक्रुर्भृशमुत्स्मयन्तः शङ्खान्श्च दध्मुः शशिसंनिकाशान् ३२
 तेनाथ शब्देन विभीषणेन तवाभितप्तं बलमप्रहृष्टम्
 स्वेदाभिभूतं रुधिरोक्षिताङ्गं विसंज्ञकल्पं च तथा विषरणम् ३३
 स मद्रराजः सहसावकीर्णो भीमाग्रगैः पाण्डवयोधमुख्यैः
 युधिष्ठिरस्याभिमुखं जवेन सिंहो यथा मृगहेतोः प्रयातः ३४
 स धर्मराजो निहताश्वसूतं क्रोधेन दीप्तोज्वलनप्रकाशम्
 दृष्ट्वा तु मद्राधिपतिं स तूर्णं समभ्यधावत्तमरिं बलेन ३५
 गोविंदवाक्यं त्वरितं विचिन्त्य दध्ने मतिं शल्यविनाशनाय
 स धर्मराजो निहताश्वसूते रथे तिष्ठञ्शक्तिमेवाभिकाङ्क्षन् ३६
 तच्चापि शल्यस्य निशम्य कर्म महात्मनो भागमथावशिष्टम्
 स्मृत्वा मनः शल्यवधे यथात्मा यथोक्तमिन्द्रावरजस्य चक्रे ३७
 स धर्मराजो मणिहेमदण्डां जग्राह शक्तिं कनकप्रकाशाम्
 नेत्रे च दीप्ते सहसा विवृत्य मद्राधिपं क्रुद्धमना निरैक्षत् ३८
 निरीक्षितो वै नरदेव राज्ञा पूतात्मना निर्हतकल्मषेण
 अभून्न यद्भस्मसान्मद्रराजस्तदद्भुतं मे प्रतिभाति राजन् ३९
 ततस्तु शक्तिं रुचिरोग्रदण्डां मणिप्रवालोज्ज्वलितां प्रदीप्ताम्
 चिक्षेप वेगात्सुभृशं महात्मा मद्राधिपाय प्रवरः कुरूणाम् ४०
 दीप्तामथैनां महता बलेन सविस्फुलिङ्गां सहसा पतन्तीम्
 प्रैक्षन्त सर्वे कुरवः समेता यथा युगान्ते महतीमिवोल्काम् ४१

तां कालरात्रीमिव पाशहस्तां यमस्य धात्रीमिव चोग्ररूपाम्
 स ब्रह्मदण्डप्रतिमाममोघां ससर्ज यत्तो युधि धर्मराजः ४२
 गन्धस्त्रगग्र्यासनपानभोजनैरभ्यर्चितां पाण्डुसुतैः प्रयत्नात्
 संवर्तकाग्निप्रतिमां ज्वलन्तीं कृत्यामथर्वाङ्गिरसीमिवोग्राम् ४३
 ईशानहेतोः प्रतिनिर्मितां तां त्वष्ट्रा रिपूणामसुदेहभक्षाम्
 भूम्यन्तरिक्षादिजलाशयानि प्रसह्य भूतानि निहन्तुमीशाम् ४४
 घण्टापताकामणिवज्रभाजं वैडूर्यचित्रां तपनीयदण्डाम्
 त्वष्ट्रा प्रयत्नान्नियमेन क्लृप्तां ब्रह्मद्विषामन्तकरीममोघाम् ४५
 बलप्रयत्नादधिरूढवेगां मन्त्रैश्च घोरैरभिमन्त्रयित्वा
 ससर्ज मार्गेण च तां परेण वधाय मद्राधिपतेस्तदानीम् ४६
 हतोऽस्यसावित्यभिगर्जमानो रुद्रोऽन्तकायान्तकरं यथेषुम्
 प्रसार्य बाहू सुदृढं सुपाणिं क्रोधेन नृत्यन्निव धर्मराजः ४७
 तां सर्वशक्त्या प्रहितां स शक्तिं युधिष्ठिरेणाप्रतिवार्यवीर्याम्
 प्रतिग्रहायाभिननर्द शल्यः सम्यग्घुतामग्निरिवाज्यधाराम् ४८
 सा तस्य मर्माणि विदार्य शुभ्रमुरो विशालं च तथैव वर्म
 विवेश गां तोयमिवाप्रसक्ता यशो विशालं नृपतेर्दहन्ती ४९
 नासाक्षिकर्णास्यविनिःसृतेन प्रस्यन्दता च व्रणसंभवेन
 संसिक्तगात्रो रुधिरेण सोऽभूत्क्रौञ्चो यथा स्कन्दहतो महाद्रिः ५०
 प्रसार्य बाहू स रथाद्गतो गां संछिन्नवर्मा कुरुनन्दनेन
 महेन्द्रवाहप्रतिमो महात्मा वज्राहतं शृङ्गमिवाचलस्य ५१
 बाहू प्रसार्याभिमुखो धर्मराजस्य मद्राट्
 ततो निपतितो भूमाविन्द्रध्वज इवोच्छ्रितः ५२
 स तथा भिन्नसर्वाङ्गो रुधिरेण समुक्षितः
 प्रत्युद्गत इव प्रेम्णा भूम्या स नरपुङ्गवः ५३
 प्रियया कान्तया कान्तः पतमान इवोरसि
 चिरं भुक्त्वा वसुमतीं प्रियां कान्तामिव प्रभुः
 सर्वैरङ्गैः समाश्लिष्य प्रसुप्त इव सोऽभवत् ५४
 धर्म्ये धर्मात्मना युद्धे निहतो धर्मसूनुना
 सम्यग्घुत इव स्विष्टः प्रशान्तोऽग्निरिवाध्वरे ५५
 शक्त्या विभिन्नहृदयं विप्रविद्धायुधध्वजम्

संशान्तमपि मद्रेशं लक्ष्मीर्नैव व्यमुञ्चत ५६
ततो युधिष्ठिरश्चापमादायेन्द्रधनुष्प्रभम्
व्यधमद्द्विषतः संख्ये खगराडिव पन्नगान्
देहासूत्रिशितैर्भल्लै र्ऱिपूणां नाशयन्क्षणात् ५७
ततः पार्थस्य बाणौघैरावृताः सैनिकास्तव
निमीलिताक्षाः क्षिरवन्तो भृशमन्योन्यमर्दिताः
संन्यस्तकवचा देहैर्विपन्नायुधजीविताः ५८
ततः शल्ये निपतिते मद्रराजानुजो युवा
भ्रातुः सर्वैर्गुणैस्तुल्यो रथी पाण्डवमभ्ययात् ५९
विव्याध च नरश्रेष्ठो नाराचैर्बहुभिस्त्वरन्
हतस्यापचितिं भ्रातुश्चिकीर्षुर्युद्धदुर्मदः ६०
तं विव्याधाशुगैः षड्भिर्धर्मराजस्त्वरन्निव
कार्मुकं चास्य चिच्छेद क्षुराभ्यां ध्वजमेव च ६१
ततोऽस्य दीप्यमानेन सुदृढेन शितेन च
प्रमुखे वर्तमानस्य भल्लेनापाहरच्छिरः ६२
सकुरण्डलं तद्दृशे पतमानं शिरो रथात्
पुण्यक्षयमिव प्राप्य पतन्तं स्वर्गवासिनम् ६३
तस्यापकृष्टशीर्षं तच्छरीरं पतितं रथात्
रुधिरेणावसिक्ताङ्गं दृष्ट्वा सैन्यमभज्यत ६४
विचित्रकवचे तस्मिन्हते मद्रनृपानुजे
हाहाकारं विकुर्वाणाः कुरवो विप्रदुद्रुवुः ६५
शल्यानुजं हतं दृष्ट्वा तावकास्त्यक्तजीविताः
वित्रेसुः पाण्डवभयाद्रजोध्वस्तास्तथा भृशम् ६६
तांस्तथा भज्यतस्त्रस्तान्कौरवान्भरतर्षभ
शिनेर्नप्ता किरन्बाणैरभ्यवर्तत सात्यकिः ६७
तमायान्तं महेष्वासमप्रसह्यं दुरासदम्
हार्दिक्यस्त्वरितो राजन्प्रत्यगृह्णादभीतवत् ६८
तौ समेतौ महात्मानौ वाष्णोयावपराजितौ
हार्दिक्यः सात्यकिश्चैव सिंहाविव मदोत्कटौ ६९
इषुभिर्विमलाभासैश्छादयन्तौ परस्परम्

अर्चिर्भिरिव सूर्यस्य दिवाकरसमप्रभौ ७०
 चापमार्गबलोद्धूतान्मार्गणान्वृष्णिसिंहयोः
 आकाशे समपश्याम पतङ्गानिव शीघ्रगान् ७१
 सात्यकिं दशभिर्विद्ध्वा हयांश्चास्य त्रिभिः शरैः
 चापमेकेन चिच्छेद हार्दिक्यो नतपर्वणा ७२
 तन्निकृत्तं धनुः श्रेष्ठमपास्य शिनिपुङ्गवः
 अन्यदादत्त वेगेन वेगवत्तरमायुधम् ७३
 तदादाय धनुः श्रेष्ठं वरिष्ठः सर्वधन्विनाम्
 हार्दिक्यं दशभिर्बाणैः प्रत्यविध्यत्स्तनान्तरे ७४
 ततो रथं युगेषां च छित्त्वा भल्लैः सुसंयतैः
 अश्वांस्तस्यावधीत्तूर्णभुभौ च पार्ष्णिसारथी ७५
 मद्रराजे हते राजन्विरथे कृतवर्मणि
 दुर्योधनबलं सर्वं पुनरासीत्पराङ्मुखम् ७६
 तत्परे नावबुध्यन्त सैन्येन रजसा वृते
 बलं तु हतभूयिष्ठं तत्तदासीत्पराङ्मुखम् ७७
 ततो मुहूर्तात्तेऽपश्यन्नजो भौमं समुत्थितम्
 विविधैः शोणितस्त्रावैः प्रशान्तं पुरुषर्षभ ७८
 ततो दुर्योधनो दृष्ट्वा भग्नं स्वबलमन्तिकात्
 जवेनापततः पार्थनिकः सर्वानवारयत् ७९
 पाण्डवान्सरथान्दृष्ट्वा धृष्टद्युम्नं च पार्षतम्
 आनर्तं च दुराधर्षं शितैर्बाणैरवाकिरत् ८०
 तं परे नाभ्यवर्तन्त मर्त्या मृत्युमिवागतम्
 अथान्यं रथमास्थाय हार्दिक्योऽपि न्यवर्तत ८१
 ततो युधिष्ठिरो राजा त्वरमाणो महारथः
 चतुर्भिर्निजघानाश्चान्पत्रिभिः कृतवर्मणः
 विव्याध गौतमं चापि षड्भिर्भल्लैः सुतेजनैः ८२
 अश्वत्थामा ततो राज्ञा हताश्वं विरथीकृतम्
 समपोवाह हार्दिक्यं स्वरथेन युधिष्ठिरात् ८३
 ततः शारद्वतोऽष्टाभिः प्रत्यविध्यद्युधिष्ठिरम्
 विव्याध चाश्वान्निशितैस्तस्याष्टाभिः शिलीमुखैः ८४

एवमेतन्महाराज युद्धशेषमवर्तत
 तव दुर्मन्त्रिते राजन्सहपुत्रस्य भारत ८५
 तस्मिन्महेष्वासवरे विशस्ते संग्राममध्ये कुरुपुङ्गवेन
 पार्थाः समेताः परमप्रहृष्टाः शङ्खान्प्रदध्मुर्हतमीक्ष्य शल्यम् ८६
 युधिष्ठिरं च प्रशशंसुराजौ पुरा सुरा वृत्रवधे यथेन्द्रम्
 चक्रुश्च नानविधवाद्यशब्दान्निनादयन्तो वसुधां समन्तात् ८७
 इति श्रीमहाभारते शल्यपर्वणि षोडशोऽध्यायः १६
 समाप्तं शल्यवधपर्व

सप्तदशोऽध्यायः

सञ्जय उवाच
 शल्ये तु निहते राजन्मद्रराजपदानुगाः
 रथाः सप्तशता वीर निर्ययुर्महतो बलात् १
 दुर्योधनस्तु द्विरदमारुह्याचलसंनिभम्
 छत्रेण ध्रियमाणेन वीज्यमानश्च चामरैः
 न गन्तव्यं न गन्तव्यमिति मद्रानवारयत् २
 दुर्योधनेन ते वीरा वार्यमाणाः पुनः पुनः
 युधिष्ठिरं जिघांसन्तः पाण्डूनां प्राविशन्बलम् ३
 ते तु शूरा महाराज कृतचित्ताः स्म योधने
 धनुःशब्दं महत्कृत्वा सहायुध्यन्त पाण्डवैः ४
 श्रुत्वा तु निहतं शल्यं धर्मपुत्रं च पीडितम्
 मद्रराजप्रिये युक्तैर्मद्रकाणां महारथैः ५
 आजगाम ततः पार्थो गाण्डीवं विक्षिपन्धनुः
 पूरयन्नथघोषेण दिशः सर्वा महारथः ६
 ततोऽजुनश्च भीमश्च माद्रीपुत्रौ च पाण्डवौ
 सात्यकिश्च नरव्याघ्रो द्रौपदेयाश्च सर्वशः ७
 धृष्टद्युम्नः शिखण्डी च पाञ्चालाः सह सोमकैः
 युधिष्ठिरं परीप्सन्तः समन्तात्पर्यवारयन् ८
 ते समन्तात्परिवृताः पाण्डवैः पुरुषर्षभाः
 क्षोभयन्ति स्म तां सेनां मकराः सागरं यथा ९

पुरोवातेन गङ्गेव क्षोभ्यमाना महानदी
 अक्षोभ्यत तदा राजन्याण्डूनां ध्वजिनी पुनः १०
 प्रस्कन्द्य सेनां महतीं त्यक्त्वात्मानो महारथाः
 वृक्षानिव महावाताः कम्पयन्ति स्म तावकाः ११
 बहवश्चक्रुशुस्तत्र क्व स राजा युधिष्ठिरः
 भ्रातरो वास्य ते शूरा दृश्यन्ते नेह केचन १२
 पाञ्चालानां महावीर्याः शिखण्डी च महारथः
 धृष्टद्युम्नोऽथ शैनेयो द्रौपदेयाश्च सर्वशः १३
 एवं तान्वादिनः शूरान्द्रौपदेया महारथाः
 अभ्यघ्नन्युयुधानश्च मद्रराजपदानुगान् १४
 चक्रैर्विमथितैः केचित्केचिच्छिन्नैर्महाध्वजैः
 प्रत्यदृश्यन्त समरे तावका निहताः परैः १५
 आलोक्य पाण्डवान्युद्धे योधा राजन्समन्ततः
 वार्यमाणा ययुर्वेगात्तव पुत्रेण भारत १६
 दुर्योधनस्तु तान्वीरान्वारयामास सान्त्वयन्
 न चास्य शासनं कश्चित्तत्र चक्रे महारथः १७
 ततो गान्धारराजस्य पुत्रः शकुनिरब्रवीत्
 दुर्योधनं महाराज वचनं वचनक्षमः १८
 किं नः सम्प्रेक्षमाणानां मद्राणां हन्यते बलम्
 न युक्तमेतत्समरे त्वयि तिष्ठति भारत १९
 सहितैर्नाम योद्धव्यमित्येष समयः कृतः
 अथ कस्मात्परानेव घ्नतो मर्षयसे नृप २०
 दुर्योधन उवाच
 वार्यमाणा मया पूर्वं नैते चक्रुर्वचो मम
 एते हि निहताः सर्वे प्रस्कन्नाः पाण्डुवाहिनीम् २१
 शकुनिरुवाच
 न भर्तुः शासनं वीरा रणे कुर्वन्त्यमर्षिताः
 अलं क्रोद्धुं तथैतेषां नायं काल उपेक्षितुम् २२
 यामः सर्वेऽत्र संभूय सवाजिरथकुञ्जराः
 परित्रातुं महेष्वासान्मद्रराजपदानुगान् २३

अन्योन्यं परिरक्षामो यत्नेन महता नृप
 एवं सर्वेऽनुसंचिन्त्य प्रययुर्यत्र सैनिकाः २४
 सञ्जय उवाच
 एवमुक्तस्ततो राजा बलेन महता वृतः
 प्रययौ सिंहनादेन कम्पयन्वै वसुन्धराम् २५
 हत विध्यत गृह्णीत प्रहरध्वं निकृन्तत
 इत्यासीत्तुमुलः शब्दस्तव सैन्यस्य भारत २६
 पाण्डवास्तु रणे दृष्ट्वा मद्रराजपदानुगान्
 सहितानभ्यवर्तन्त गुल्ममास्थाय मध्यमम् २७
 ते मुहूर्ताद्रणे वीरा हस्ताहस्तं विशां पते
 निहताः प्रत्यदृश्यन्त मद्रराजपदानुगाः २८
 ततो नः सम्प्रयातानां हतामिलास्तरस्विनः
 हृष्टाः किलकिलाशब्दमकुर्वन्सहिताः परे २९
 अथोत्थितानि रुण्डानि समदृश्यन्त सर्वशः
 पपात महती चोल्का मध्येनादित्यमण्डलम् ३०
 रथैर्भग्नैर्युगाक्षैश्च निहतैश्च महारथैः
 अश्वैर्निपतितैश्चैव संछन्नाभूद्वसुन्धरा ३१
 वातायमानैस्तुरगैर्युगासक्तैस्तुरंगमैः
 अदृश्यन्त महाराज योधास्तत्र रणाजिरे ३२
 भग्नचक्रान्नथान्केचिदवहंस्तुरगा रणे
 रथार्धं केचिदादाय दिशो दश विबभ्रमुः
 तत्र तत्र च दृश्यन्ते यौक्त्रैः श्लिष्टाः स्म वाजिनः ३३
 रथिनः पतमानाश्च व्यदृश्यन्त नरोत्तम
 गगनात्प्रच्युताः सिद्धाः पुण्यानामिव संक्षये ३४
 निहतेषु च शूरेषु मद्रराजानुगेषु च
 अस्मानापततश्चापि दृष्ट्वा पार्था महारथाः ३५
 अभ्यवर्तन्त वेगेन जयगृध्राः प्रहारिणः
 बाणशब्दरवान्कृत्वा विमिश्राञ्जङ्घनिस्वनैः ३६
 अस्मांस्तु पुनरासाद्य लब्धलक्षाः प्रहारिणः
 शरासनानि धुन्वानाः सिंहनादान्प्रचुक्रुशुः ३७

ततो हतमभिप्रेक्ष्य मद्रराजबलं महत्
मद्रराजं च समरे दृष्ट्वा शूरं निपातितम्
दुर्योधनबलं सर्वं पुनरासीत्पराङ्मुखम् ३८
वध्यमानं महाराज पाण्डवैर्जितकाशिभिः
दिशो भेजेऽथ संभ्रान्तं त्रासितं दृढधन्विभिः ३९

इति श्रीमहाभारते शल्यपर्वणि सप्तदशोऽध्यायः १६

अष्टादशोऽध्यायः

सञ्जय उवाच

पातिते युधि दुर्धर्षे मद्रराजे महारथे
तावकास्तव पुत्राश्च प्रायशो विमुखाभवन् १
वणिजो नावि भिन्नायां यथागाधेऽप्लवेऽणवे
अपारे पारमिच्छन्तो हते शूरे महात्मनि २
मद्रराजे महाराज वित्रस्ताः शरविक्षताः
अनाथा नाथमिच्छन्तो मृगाः सिंहार्दिता इव ३
वृषा यथा भग्नशृङ्गाः शीर्णदन्ता गजा इव
मध्याह्ने प्रत्यपायाम निर्जिता धर्मसूनुना ४
न संधातुमनीकानि न च राजन्पराक्रमे
आसीद्वृद्धिर्हते शल्ये तव योधस्य कस्यचित् ५
भीष्मे द्रोणे च निहते सूतपुत्रे च भारत
यद्दुःखं तव योधानां भयं चासीद्विशां पते
तद्भयं स च नः शोको भूय एवाभ्यवर्तत ६
निराशाश्च जये तस्मिन्हते शल्ये महारथे
हतप्रवीरा विध्वस्ता विकृताश्च शितैः शरैः
मद्रराजे हते राजन्योधास्ते प्राद्रवन्भयात् ७
अश्वानन्ये गजानन्ये रथानन्ये महारथाः
आरुह्य जवसंपन्नाः पादाताः प्राद्रवन्भयात् ८
द्विसाहस्राश्च मातङ्गा गिरिरूपाः प्रहारिणः
संप्राद्रवन्हते शल्ये अङ्कुशाङ्गुष्ठचोदिताः ९
ते रणाद्भरतश्रेष्ठ तावकाः प्राद्रवन्दिशः

धावन्तश्चाप्यदृश्यन्त श्वसमानाः शरातुराः १०
 तान्प्रभग्नान्द्रुतान्दृष्ट्वा हतोत्साहान्पराजितान्
 अभ्यद्रवन्त पाञ्चालाः पाण्डवाश्च जयैषिणः ११
 बाणशब्दरवश्चापि सिंहनादश्च पुष्कलः
 शङ्खशब्दश्च शूराणां दारुणः समपद्यत १२
 दृष्ट्वा तु कौरवं सैन्यं भयत्रस्तं प्रविद्रुतम्
 अन्योन्यं समभाषन्त पञ्चालाः पाण्डवैः सह १३
 अद्य राजा सत्यधृतिर्जितामित्रो युधिष्ठिरः
 अद्य दुर्योधनो हीनो दीप्तया नृपतिश्रिया १४
 अद्य श्रुत्वा हतं पुत्रं धृतराष्ट्रो जनेश्वरः
 निःसंज्ञः पतितो भूमौ किल्बिषं प्रतिपद्यताम् १५
 अद्य जानातु कौन्तेयं समर्थं सर्वधन्विनाम्
 अद्यात्मानं च दुर्मेधा गर्हयिष्यति पापकृत्
 अद्य क्षत्तुर्वचः सत्यं स्मरतां ब्रुवतो हितम् १६
 अद्यप्रभृति पार्थाश्च प्रेष्यभूत उपाचरन्
 विजानातु नृपो दुःखं यत्प्राप्तं पाण्डुनन्दनैः १७
 अद्य कृष्णस्य माहात्म्यं जानातु स महीपतिः
 अद्यार्जुनधनुर्घोषं घोरं जानातु संयुगे १८
 अस्त्राणां च बलं सर्वं बाह्वोश्च बलमाहवे
 अद्य ज्ञास्यति भीमस्य बलं घोरं महात्मनः १९
 हते दुर्योधने युद्धे शक्रेणवासुरे मये
 यत्कृतं भीमसेनेन दुःशासनवधे तदा
 नान्यः कर्तास्ति लोके तदृते भीमं महाबलम् २०
 जानीतामद्य ज्येष्ठस्य पाण्डवस्य पराक्रमम्
 मद्रराजं हतं श्रुत्वा देवैरपि सुदुःसहम् २१
 अद्य ज्ञास्यति संग्रामे माद्रीपुत्रौ महाबलौ
 निहते सौबले शूरे गान्धारेषु च सर्वशः २२
 कथं तेषां जयो न स्याद्येषां योद्धा धनंजयः
 सात्यकिर्भीमसेनश्च धृष्टद्युम्नश्च पार्षतः २३
 द्रौपद्यास्तनयाः पञ्च माद्रीपुत्रौ च पाण्डवौ

शिखण्डी च महेष्वासो राजा चैव युधिष्ठिरः २४
 येषां च जगतां नाथो नाथः कृष्णो जनार्दनः
 कथं तेषां जयो न स्याद्येषां धर्मो व्यपाश्रयः २५
 भीष्मं द्रोणं च कर्णं च मद्रराजानमेव च
 तथान्यान्नृपतीन्वीराञ्जशतशोऽथ सहस्रशः २६
 कोऽन्य शक्तो रणे जेतुमृते पार्थ युधिष्ठिरम्
 यस्य नाथो हृषीकेशः सदा धर्मयशोनिधिः २७
 इत्येवं वदमानास्ते हर्षेण महता युताः
 प्रभग्नांस्तावकान्राजन्सृञ्जयाः पृष्ठतोऽन्वयुः २८
 धनंजयो रथानीकमभ्यवर्तत वीर्यवान्
 माद्रीपुत्रौ च शकुनिं सात्यकिश्च महारथः २९
 तान्प्रेक्ष्य द्रवतः सर्वान्भीमसेनभयार्दितान्
 दुर्योधनस्तदा सूतमब्रवीदुत्स्मयन्निव ३०
 न मातिक्रमते पार्थो धनुष्पाणिमवस्थितम्
 जघने सर्वसैन्यानां ममाश्चान्प्रतिपादय ३१
 जघने युध्यमानं हि कौन्तेयो मां धनंजयः
 नोत्सहेताभ्यतिक्रान्तुं वेलामिव महोदधिः ३२
 पश्य सैन्यं महत्सूत पाण्डवैः समभिद्रुतम्
 सैन्यरेणुं समुद्धूतं पश्यस्वैनं समन्ततः ३३
 सिंहनादांश्च बहुशः शृणु घोरान्भयानकान्
 तस्माद्याहि शनैः सूत जघनं परिपालय ३४
 मयि स्थिते च समरे निरुद्धेषु च पाण्डुषु
 पुनरावर्तते तूर्णं मामकं बलमोजसा ३५
 तच्छ्रुत्वा तव पुत्रस्य शूराग्रयसदृशं वचः
 सारथिर्हेमसंछन्नाञ्जनैरश्वानचोदयत् ३६
 गजाश्वरथिभिर्हीनास्त्यक्तात्मानः पदातयः
 एकविंशतिसाहस्राः संयुगायावतस्थिरे ३७
 नानादेशसमुद्धूता नानारञ्जितवाससः
 अवस्थितास्तदा योधाः प्रार्थयन्तो महद्यशः ३८
 तेषामापततां तत्र संहृष्टानां परस्परम्

संमर्दः सुमहाञ्जज्ञे घोररूपो भयानकः ३६
भीमसेनं तदा राजन्धृष्टद्युम्नं च पार्षतम्
बलेन चतुरङ्गेण नानादेश्या न्यवारयन् ४०
भीममेवाभ्यवर्तन्त रणेऽन्ये तु पदातयः
प्रद्वेड्यास्फोटय संहृष्टा वीरलोकं यियासवः ४१
आसाद्य भीमसेनं तु संरब्धा युद्धदुर्मदाः
धार्तराष्ट्रा विनेदुर्हि नान्यां चाकथयन्कथाम्
परिवार्य रणे भीमं निजघ्नस्ते समन्ततः ४२
स वध्यमानः समरे पदातिगणसंवृतः
न चचाल रथोपस्थे मैनाक इव पर्वतः ४३
ते तु क्रुद्धा महाराज पाण्डवस्य महारथम्
निग्रहीतुं प्रचक्रुर्हि योधांश्चान्यानवारयन् ४४
अक्रुध्यत रणे भीमस्तैस्तदा पर्यवस्थितैः
सोऽवतीर्य रथात्तूर्णं पदातिः समवस्थितः ४५
जातरूपपरिच्छन्नां प्रगृह्य महतीं गदाम्
अवधीत्तावकान्योधान्दण्डपाणिरिवान्तकः ४६
रथाश्वद्विपहीनांस्तु तान्भीमो गदया बली
एकविंशतिसाहस्रान्पदातीनवपोथयत् ४७
हत्वा तत्पुरुषानीकं भीमः सत्यपराक्रमः
धृष्टद्युम्नं पुरस्कृत्य नचिरात्प्रत्यदृश्यत ४८
पादाता निहता भूमौ शिशियरे रुधिरोक्षिताः
संभग्ना इव वातेन कर्णिकाराः सुपुष्पिताः ४९
नानापुष्पस्रजोपेता नानाकुण्डलधारिणः
नानाजात्या हतास्तत्र नानादेशसमागताः ५०
पताकाध्वजसंछन्नं पदातीनां महद्वलम्
निकृत्तं विबभौ तत्र घोररूपं भयानकम् ५१
युधिष्ठिरपुरोगास्तु सर्वसैन्यमहारथाः
अभ्यधावन्महात्मानं पुत्रं दुर्योधनं तव ५२
ते सर्वे तावकान्दृष्ट्वा महेष्वासान्पराङ्मुखान्
नाभ्यवर्तन्त ते पुत्रं वेलेव मकरालयम् ५३

तदद्भुतमपश्याम तव पुत्रस्य पौरुषम्
 यदेकं सहिताः पार्था न शेकुरतिवर्तितुम् ५४
 नातिदूरापयातं तु कृतवुद्धिं पलायने
 दुर्योधनः स्वकं सैन्यमब्रवीद्भृशविद्धतम् ५५
 न तं देशं प्रपश्यामि पृथिव्यां पर्वतेषु वा
 यत्र यातान्न वो हन्युः पाण्डवाः किं सृतेन वः ५६
 अल्पं च बलमेतेषां कृष्णौ च भृशविद्धतौ
 यदि सर्वेऽत्र तिष्ठामो ध्रुवो नो विजयो भवेत् ५७
 विप्रयातांस्तु वो भिन्नान्पाण्डवाः कृतकिल्बिषान्
 अनुसृत्य हनिष्यन्ति श्रेयो नः समरे स्थितम् ५८
 शृणुध्वं क्षत्रियाः सर्वे यावन्तः स्थ समागताः
 यदा शूरं च भीरुं च मारयत्यन्तकः सदा
 को न मूढो न युध्येत पुरुषः क्षत्रियब्रुवः ५९
 श्रेयो नो भीमसेनस्य क्रुद्धस्य प्रमुखे स्थितम्
 सुखः सांग्रामिको मृत्युः क्षत्रधर्मेण युध्यताम्
 जित्वेह सुखमाप्नोति हतः प्रेत्य महत्फलम् ६०
 न युद्धधर्माच्छ्रेयान्चै पन्थाः स्वर्गस्य कौरवाः
 अचिरेण जिताँल्लोकान्हतो युद्धे समश्नुते ६१
 श्रुत्वा तु वचनं तस्य पूजयित्वा च पार्थिवाः
 पुनरेवान्ववर्तन्त पाण्डवानाततायिनः ६२
 तानापतत एवाशु व्यूढानीकाः प्रहारिणः
 प्रत्युद्युस्तदा पार्था जयगृध्राः प्रहारिणः ६३
 धनंजयो रथेनाजावभ्यवर्तत वीर्यवान्
 विश्रुतं त्रिषु लोकेषु गाण्डीवं विक्षिपन्धनुः ६४
 माद्रीपुत्रौ च शकुनिं सात्यकिश्च महाबलः
 जवेनाभ्यपतन्हृष्टा यतो वै तावकं बलम् ६५

इति श्रीमहाभारते शल्यपर्वण्यष्टादशोऽध्यायः १८

एकोनविंशोऽध्यायः

सञ्जय उवाच

संनिवृत्ते बलौघे तु शाल्वो म्लेच्छगणाधिपः
 अभ्यवर्तत संक्रुद्धः पाण्डूनां सुमहद्बलम् १
 आस्थाय सुमहानागं प्रभिन्नं पर्वतोपमम्
 दृप्तमैरावतप्रख्यममित्रगणमर्दनम् २
 योऽसौ महाभद्रकुलप्रसूतः सुपूजितो धार्तराष्ट्रेण नित्यम्
 सुकल्पितः शास्त्रविनिश्चयज्ञैः सदोपवाह्यः समरेषु राजन् ३
 तमास्थितो राजवरो बभूव यथोदयस्थः सविता क्षपान्ते
 स तेन नागप्रवरेण राजन्नभ्यद्ययौ पाण्डसुतान्समन्तात्
 शितैः पृषत्कैर्विददार चापि महेन्द्रवज्रप्रतिमैः सुघोरैः ४
 ततः शरान्वै सृजतो महारणे योधांश्च राजन्नयतो यमाय
 नास्यान्तरं ददृशुः स्वे परे वा यथा पुरा वज्रधरस्य दैत्याः ५
 ते पाण्डवाः सोमकाः सृञ्जयाश्च तमेव नागं ददृशुः समन्तात्
 सहस्रशो वै विचरन्तमेकं यथा महेन्द्रस्य गजं समीपे ६
 सद्राव्यमाणं तु बलं परेषां परीतकल्पं विबभौ समन्तात्
 नैवावतस्थे समरे भृशं भयाद्विमर्दमानं तु परस्परं तदा ७
 ततः प्रभग्रा सहसा महाचमूः सा पाण्डवी तेन नराधिपेन
 दिशश्चतस्रः सहसा प्रधाविता गजेन्द्रवेगं तमपारयन्ती ८
 दृष्ट्वा च तां वेगवता प्रभग्रां सर्वे त्वदीया युधि योधमुख्याः
 अपूजयंस्तत्र नराधिपं तं दध्मुश्च शङ्खाञ्शशिसन्निकाशान् ९
 श्रुत्वा निनादं त्वथ कौरवाणां हर्षाद्विमुक्तं सह शङ्खशब्दैः
 सेनापतिः पाण्डवसृञ्जयानां पाञ्चालपुत्रो न ममर्ष रोषात् १०
 ततस्तु तं वै द्विरदं महात्मा प्रत्युद्ययौ त्वरमाणो जयाय
 जम्भो यथा शक्रसमागमे वै नागेन्द्रमैरावणमिन्द्रवाह्यम् ११
 तमापतन्तं सहसा तु दृष्ट्वा पाञ्चालराजं युधि राजसिंहः
 तं वै द्विपं प्रेषयामास तूर्णं वधाय राजन्दुपदात्मजस्य १२
 स तं द्विपं सहसाभ्यापतन्तमविध्यदर्कप्रतिमैः पृषत्कैः
 कर्मारधौतैर्निशितैर्ज्वलद्भिर्नाराचमुख्यैस्त्रिभिरुग्रवेगैः १३
 ततोऽपरान्पञ्च शितान्महात्मा नाराचमुख्यान्विससर्ज कुम्भे
 स तैस्तु विद्धः परमद्विपो रणे तदा परावृत्य भृशं प्रदुद्रुवे १४
 तं नागराजं सहसा प्रणुन्नं विद्राव्यमाणं च निगृह्य शाल्वः

तोत्राङ्कुशैः प्रेषयामास तूर्णं पाञ्चालराजस्य रथं प्रदिश्य १५
 दृष्ट्वापतन्तं सहसा तु नागं धृष्टद्युम्नः स्वरथाच्छीघ्रमेव
 गदां प्रगृह्याशु जवेन वीरो भूमिं प्रपन्नो भयविह्वलाङ्गः १६
 स तं रथं हेमविभूषिताङ्गं साश्वं ससूतं सहसा विमृद्य
 उत्क्षिप्य हस्तेन तदा महाद्विपो विपोथयामास वसुंधरातले १७
 पाञ्चालराजस्य सुतं स दृष्ट्वा तदारदितं नागवरेण तेन
 तमभ्यधावत्सहसा जवेन भीमः शिखण्डी च शिनेश्च नप्ता १८
 शरैश्च वेगं सहसा निगृह्य तस्याभितोऽभ्यापततो गजस्य
 स संगृहीतो रथिभिर्गजो वै चचाल तैर्वार्यमाणश्च संख्ये १९
 ततः पृषत्कान्प्रववर्ष राजा सूर्यो यथा रश्मिजालं समन्तात्
 तैनाशुगैर्वध्यमाना रथौघाः प्रदुद्रुवुस्तत्र ततस्तु सर्वे २०
 तत्कर्म शाल्वस्य समीक्ष्य सर्वे पाञ्चालमत्स्या नृप सृञ्जयाश्च
 हाहाकारैर्नादयन्तः स्म युद्धे द्विपं समन्ताद्गुरुधुर्नराग्र्याः २१
 पाञ्चालराजस्त्वरितस्तु शूरो गदां प्रगृह्याचलशृङ्गकल्पाम्
 असंभ्रमं भारत शत्रुघाती जवेन वीरोऽनुससार नागम् २२
 ततोऽथ नागं धरणीधराभं मदं स्रवन्तं जलदप्रकाशम्
 गदां समाविध्य भृशं जघान पाञ्चालराजस्य सुतस्तरस्वी २३
 स भिन्नकुम्भः सहसा विनद्य मुखात्प्रभूतं क्षतजं विमुञ्चन्
 पपात नागो धरणीधराभः क्षितिप्रकम्पाञ्चलितो यथाद्रिः २४
 निपात्यमाने तु तदा गजेन्द्रे हाहाकृते तव पुत्रस्य सैन्ये
 स शाल्वराजस्य शिनिप्रवीरो जहार भल्लेन शिरः शितेन २५
 हतोत्तमाङ्गो युधि सात्वतेन पपात भूमौ सह नागराज्ञा
 यथाद्रिशृङ्गं सुमहत्प्रणुन्नं वज्रेण देवाधिपचोदितेन २६
 इति श्रीमहाभारते शल्यपर्वण्येकोनविंशोऽध्यायः १९

विंशोऽध्यायः

सञ्जय उवाच
 तस्मिंस्तु निहते शूरे शाल्वे समितिशोभने
 तवाभज्यद्वलं वेगाद्वातेनेव महाद्रुमः १
 तत्प्रभ्रमं बलं दृष्ट्वा कृतवर्मा महारथः

दधार समरे शूरः शत्रुसैन्यं महाबलः २
 संनिवृत्तास्तु ते शूरा दृष्ट्वा सात्वतमाहवे
 शैलोपमं स्थितं राजन्कीर्यमाणं शरैर्युधि ३
 ततः प्रववृते युद्धं कुरूणां पाण्डवैः सह
 निवृत्तानां महाराज मृत्युं कृत्वा निवर्तनम् ४
 तत्राश्चर्यमभूद्युद्धं सात्वतस्य परैः सह
 यदेको वारयामास पाण्डुसेनां दुरासदाम् ५
 तेषामन्योन्यसुहृदां कृते कर्मणि दुष्करे
 सिंहनादः प्रहृष्टानां दिवःस्पृक्सुमहानभूत् ६
 तेन शब्देन वित्रस्तान्पाञ्चालान्भरतर्षभ
 शिनेर्नप्ता महाबाहुरन्वपद्यत सात्यकिः ७
 स समासाद्य राजानं क्षेमधूर्तिं महाबलम्
 सप्तभिर्निशितैर्बाणैरनयद्यमसादनम् ८
 तमायान्तं महाबाहुं प्रवपन्तं शिताञ्शरान्
 जवेनाभ्यपतद्धीमान्हार्दिक्यः शिनिपुंगवम् ९
 तौ सिंहाविव नर्दन्तौ धन्विनौ रथिनां वरौ
 अन्योन्यमभ्यधावेतां शस्त्रप्रवरधारिणौ १०
 पाण्डवाः सह पाञ्चालैर्योधाश्चान्ये नृपोत्तमाः
 प्रेक्षकाः समपद्यन्त तयोः पुरुषसिंहयोः ११
 नाराचैर्वत्सदन्तैश्च वृषयन्धकमहारथौ
 अभिजघ्नतुरन्योन्यं प्रहृष्टाविव कुञ्जरौ १२
 चरन्तौ विविधान्मार्गान्हार्दिक्यशिनिपुङ्गवौ
 मुहुरन्तर्दधाते तौ बाणवृष्ट्या परस्परम् १३
 चापवेगबलोद्धूतान्मार्गणान्वृष्णिसिंहयोः
 आकाशे समपश्याम पतंगानिव शीघ्रगान् १४
 तमेकं सत्यकर्माणमासाद्य हृदिकात्मजः
 अविध्यन्निशितैर्बाणैश्चतुर्भिश्चतुरो हयान् १५
 स दीर्घबाहुः संक्रुद्धस्तोत्रार्दित इव द्विपः
 अष्टभिः कृतवर्माणमविध्यत्परमेषुभिः १६
 ततः पूर्णायतोत्सृष्टैः कृतवर्मा शिलाशितैः

सात्यकिं त्रिभिराहत्य धनुरेकेन चिच्छिदे १७
 निकृत्तं तद्धनुःश्रेष्ठमपास्य शिनिपुंगवः
 अन्यदादत्त वेगेन शैनेयः सशरं धनुः १८
 तदादाय धनुःश्रेष्ठं वरिष्ठः सर्वधन्विनाम्
 आरोप्य च महावीर्यो महाबुद्धिर्महाबलः १९
 अमृष्यमाणो धनुषश्छेदनं कृतवर्मणा
 कुपितोऽतिरथः शीघ्रं कृतवर्माणमभ्ययात् २०
 ततः सुनिशितैर्बाणैर्दशभिः शिनिपुंगवः
 जघान सूतमश्वांश्च ध्वजं च कृतवर्मणः २१
 ततो राजन्महेष्वासः कृतवर्मा महारथः
 हताश्वसूतं संप्रेक्ष्य रथं हेमपरिष्कृतम् २२
 रोषेण महताविष्टः शूलमुद्यम्य मारिष
 चिक्षेप भुजवेगेन जिघांसुः शिनिपुंगवम् २३
 तच्छूलं सात्वतो ह्याजौ निर्भिद्य निशितैः शरैः
 चूर्णितं पातयामास मोहयन्निव माधवम्
 ततोऽपरेण भल्लेन हृद्येनं समताडयत् २४
 स युद्धे युयुधानेन हताश्वो हतसारथिः
 कृतवर्मा कृतास्त्रेण धरणीमन्वपद्यत २५
 तस्मिन्सात्यकिना वीरे द्वैरथे विरथीकृते
 समपद्यत सर्वेषां सैन्यानां सुमहद्भयम् २६
 पुत्रस्य तव चात्यर्थं विषादः समपद्यत
 हतसूते हताश्वे च विरथे कृतवर्मणि २७
 हताश्वं च समालक्ष्य हतसूतमरिन्दमम्
 अभ्यधावत्कृपो राजञ्जिघांसुः शिनिपुंगवम् २८
 तमारोप्य रथोपस्थे मिषतां सर्वधन्विनाम्
 अपोवाह महाबाहुस्तूर्णमायोधनादपि २९
 शैनेयेऽधिष्ठिते राजन्विरथे कृतवर्मणि
 दुर्योधनबलं सर्वं पुनरासीत्पराङ्मुखम् ३०
 तत्परे नावबुध्यन्त सैन्येन रजसावृते
 तावकाः प्रद्रुता राजन्दुर्योधनमृते नृपम् ३१

दुर्योधनस्तु सम्प्रेक्ष्य भग्नं स्वबलमन्तिकात्
 जवेनाभ्यपतत्तूर्णं सर्वाश्वैको न्यवारयत् ३२
 पाण्डूंश्च सर्वान्संकुद्धो धृष्टद्युम्नं च पार्षतम्
 शिखण्डिनं द्रौपदेयान्पाञ्चालानां च ये गणाः ३३
 केकयान्सोमकांश्चैव पाञ्चालांश्चैव मारिष
 असम्भ्रमं दुराधर्षः शितैरस्त्रैरवारयत् ३४
 अतिष्ठदाहवे यत्तः पुत्रस्तव महाबलः
 यथा यज्ञे महानग्निर्मन्त्रपूतः प्रकाशयन् ३५
 तं परे नाभ्यवर्तत मर्त्या मृत्युमिवाहवे
 अथान्यं रथमास्थाय हार्दिक्यः समपद्यत ३६

इति श्रीमहाभारते शल्यपर्वणि विंशोऽध्यायः २०

एकविंशोऽध्यायः

सञ्जय उवाच

पुत्रस्तु ते महाराज रथस्थो रथिनां वरः
 दुरुत्सहो बभौ युद्धे यथा रुद्रः प्रतापवान् १
 तस्य बाणसहस्रैस्तु प्रच्छन्ना ह्यभवन्मही
 परांश्च सिषिचे बाणैर्धाराभिरिव पर्वतान् २
 न च सोऽस्ति पुमान्कश्चित्पाण्डवानां महाहवे
 हयो गजो रथो वापि योऽस्य बाणैरविद्धतः ३
 यं यं हि समरे योधं प्रपश्यामि विशां पते
 स स बाणैश्चितोऽभूद्वै पुत्रेण तव भारत ४
 यथा सैन्येन रजसा समुद्धूतेन वाहिनी
 प्रत्यदृश्यत संछन्ना तथा बाणैर्महात्मनः ५
 बाणभूतामपश्याम पृथिवीं पृथिवीपते
 दुर्योधनेन प्रकृतां क्षिप्रहस्तेन धन्विना ६
 तेषु योधसहस्रेषु तावकेषु परेषु च
 एको दुर्योधनो ह्यासीत्पुमानिति मतिर्मम ७
 तत्राद्भुतमपश्याम तव पुत्रस्य विक्रमम्
 यदेकं सहिताः पार्था नात्यवर्तन्त भारत ८

युधिष्ठिरं शतेनाजौ विव्याध भरतर्षभ
 भीमसेनं च सप्तत्या सहदेवं च सप्तभिः ६
 नकुलं च चतुःषष्ट्या धृष्टद्युम्नं च पञ्चभिः
 सप्तभिर्द्रौपदेयांश्च त्रिभिर्विव्याध सात्यकिम्
 धनुश्चिच्छेद भल्लेन सहदेवस्य मारिष १०
 तदपास्य धनुश्छिन्नं माद्रीपुत्रः प्रतापवान्
 अभ्यधावत राजानं प्रगृह्यान्त्यन्महद्धनुः
 ततो दुर्योधनं संख्ये विव्याध दशभिः शरैः ११
 नकुलश्च ततो वीरो राजानं नवभिः शरैः
 घोररूपैर्महेष्वासो विव्याध च ननाद च १२
 सात्यकिश्चापि राजानं शरेणानतपर्वणा
 द्रौपदेयास्त्रिसप्तत्या धर्मराजश्च सप्तभिः
 अशीत्या भीमसेनश्च शरै राजानमार्दयत् १३
 समन्तात्कीर्यमाणस्तु बाणसङ्घैर्महात्मभिः
 न चचाल महाराज सर्वसैन्यस्य पश्यतः १४
 लाघवं सौष्ठवं चापि वीर्यं चैव महात्मनः
 अति सर्वाणि भूतानि ददृशुः सर्वमानवाः १५
 धार्तराष्ट्रास्तु राजेन्द्र यात्वा तु स्वल्पमन्तरम्
 अपश्यमाना राजानं पर्यवर्तन्त दंशिताः १६
 तेषामापततां घोरस्तुमुलः समजायत
 क्षुब्धस्य हि समुद्रस्य प्रावृट्काले यथा निशि १७
 समासाद्य रणे ते तु राजानमपराजितम्
 प्रत्युद्ययुर्महेष्वासाः पाण्डवानाततायिनः १८
 भीमसेनं रणे क्रुद्धं द्रोणपुत्रो न्यवारयत्
 ततो बाणैर्महाराज प्रमुक्तैः सर्वतोदिशम्
 नाज्ञायन्त रणे वीरा न दिशः प्रदिशस्तथा १९
 तावुभौ क्रूरकर्माणावुभौ भारत दुःसहौ
 घोररूपमयुध्येतां कृतप्रतिकृतैषिणौ
 त्रासयन्तौ जगत्सर्वं ज्याज्ञेपविहतत्वचौ २०
 शकुनिस्तु रणे वीरो युधिष्ठिरमपीडयत्

तस्याश्वांश्चतुरो हत्वा सुबलस्य सुतो विभुः
 नादं चकार बलवान्सर्वसैन्यानि कम्पयन् २१
 एतस्मिन्नन्तरे वीरं राजानमपराजितम्
 अपोवाह रथेनाजौ सहदेवः प्रतापवान् २२
 अथान्यं रथमास्थाय धर्मराजो युधिष्ठिरः
 शकुनिं नवभिर्विद्ध्वा पुनर्विव्याध पञ्चभिः
 ननाद च महानादं प्रवरः सर्वधन्विनाम् २३
 तद्युद्धमभवच्चित्रं घोररूपं च मारिष
 ईक्षितृप्रीतिजननं सिद्धचारणसेवितम् २४
 उलूकस्तु महेष्वासं नकुलं युद्धदुर्मदम्
 अभ्यद्रवदमेयात्मा शरवर्षैः समन्ततः २५
 तथैव नकुलः शूरः सौबलस्य सुतं रणे
 शरवर्षेण महता समन्तात्पर्यवारयत् २६
 तौ तत्र समरे वीरौ कुलपुत्रौ महारथौ
 योधयन्तावपश्येतां परस्परकृतागसौ २७
 तथैव कृतवर्मा तु शैनेयं शत्रुतापनम्
 योधयञ्शुशुभे राजन्बलं शक्र इवाहवे २८
 दुर्योधनो धनुश्छित्त्वा धृष्टद्युम्नस्य संयुगे
 अथैनं छिन्नधन्वानं विव्याध निशितैः शरैः २९
 धृष्टद्युम्नोऽपि समरे प्रगृह्य परमायुधम्
 राजानं योधयामास पश्यतां सर्वधन्विनाम् ३०
 तयोर्युद्धं महद्घ्नासीत्संग्रामे भरतर्षभ
 प्रभिन्नयोर्यथा सक्तं मत्तयोर्वरहस्तिनोः ३१
 गौतमस्तु रणे क्रुद्धो द्रौपदेयान्महाबलान्
 विव्याध बहुभिः शूरः शरैः सन्नतपर्वभिः ३२
 तस्य तैरभवद्युद्धमिन्द्रियैरिव देहिनः
 घोररूपमसंवार्यं निर्मर्यादमतीव च ३३
 ते च तं पीडयामासुरिन्द्रियाणीव बालिशम्
 स च तान्प्रतिसंरब्धः प्रत्ययोधयदाहवे ३४
 एवं चित्रमभूद्युद्धं तस्य तैः सह भारत

उत्थायोत्थाय हि यथा देहिनामिन्द्रियैर्विभो ३५
 नराश्चैव नरैः सार्धं दन्तिनो दन्तिभिस्तथा
 हया हयैः समासक्ता रथिनो रथिभिस्तथा
 संकुलं चाभवद्भूयो घोररूपं विशां पते ३६
 इदं चित्रमिदं घोरमिदं रौद्रमिति प्रभो
 युद्धान्यासन्महाराज घोराणि च बहूनि च ३७
 ते समासाद्य समरे परस्परमरिन्दमाः
 विव्यधुश्चैव जघ्नुश्च समासाद्य महाहवे ३८
 तेषां शस्त्रसमुद्भूतं रजस्तीव्रमदृश्यत
 प्रवातेनोद्धतं राजन्धावद्भिश्चाश्वसादिभिः ३९
 रथनेमिसमुद्भूतं निःश्वासैश्चापि दन्तिनाम्
 रजः सन्ध्याभ्रकपिलं दिवाकरपथं ययौ ४०
 रजसा तेन संपृक्ते भास्करे निष्प्रभीकृते
 संछादिताभवद्भूमिस्ते च शूरा महारथाः ४१
 मुहूर्तादिव संवृत्तं नीरजस्कं समन्ततः
 वीरशोणितसिक्तायां भूमौ भरतसत्तम
 उपाशाम्यत्ततस्तीव्रं तद्रजो घोरदर्शनम् ४२
 ततोऽपश्यं महाराज द्वंद्वयुद्धानि भारत
 यथाप्राग्र्यं यथाज्येष्ठं मध्याह्ने वै सुदारुणे
 वर्मणां तत्र राजेन्द्र व्यदृश्यन्तोज्ज्वलाः प्रभाः ४३
 शब्दः सुतुमुलः संख्ये शराणां पततामभूत्
 महावेणुवनस्येव दह्यमानस्य सर्वतः ४४

इति श्रीमहाभारते शल्यपर्वण्येकविंशोऽध्यायः २१

द्वाविंशोऽध्यायः

सञ्जय उवाच
 वर्तमाने यथा युद्धे घोररूपे भयानके
 अभज्यत बलं तत्र तव पुत्रस्य पाण्डवैः १
 तांस्तु यत्नेन महता संनिवार्य महारथान्
 पुत्रस्ते योधयामास पाण्डवानामनीकिनीम् २

निवृत्ताः सहसा योधास्तव पुत्रप्रियैषिणः
 संनिवृत्तेषु तेष्वेवं युद्धमासीत्सुदारुणम् ३
 तावकानां परेषां च देवासुररणोपमम्
 परेषां तव सैन्ये च नासीत्कश्चित्पराङ्मुखः ४
 अनुमानेन युध्यन्ते संज्ञाभिश्च परस्परम्
 तेषां क्षयो महानासीद्युध्यतामितरेतरम् ५
 ततो युधिष्ठिरो राजा क्रोधेन महता युतः
 जिगीषमाणः संग्रामे धार्तराष्ट्रान्सराजकान् ६
 त्रिभिः शारद्वतं विद्ध्वा रुक्मपुङ्खैः शिलाशितैः
 चतुर्भिर्निजघानाश्चान्कल्याणान्कृतवर्मणः ७
 अश्वत्थामा तु हार्दिक्यमपोवाह यशस्विनम्
 अथ शारद्वतोऽष्टाभिः प्रत्यविध्यद्युष्टिरम् ८
 ततो दुर्योधनो राजा रथान्सप्तशतान्नरे
 प्रेषयद्यत्र राजासौ धर्मपुत्रो युधिष्ठिरः ९
 ते रथा रथिभिर्युक्ता मनोमारुतरंहसः
 अभ्यद्रवन्त संग्रामे कौन्तेयस्य रथं प्रति १०
 ते समन्तान्महाराज परिवार्य युधिष्ठिरम्
 अट्टश्यं सायकैश्चक्रुर्मेघा इव दिवाकरम् ११
 नामृष्यन्त सुसंरब्धाः शिखशिङ्गप्रमुखा रथाः
 रथैरग्रजवैर्युक्तैः किङ्किणीजालसंवृतैः
 आजग्मुरभिरक्षन्तः कुन्तीपुत्रं युधिष्ठिरम् १२
 ततः प्रवृत्ते रौद्रः स्त्रंगामः शोणितोदकः
 पाण्डवानां कुरूणां च यमराष्ट्रविवर्धनः १३
 रथान्सप्तशतान्हत्वा कुरूणामाततायिनाम्
 पाण्डवाः सह पाञ्चालैः पुनरेवाभ्यवारयन् १४
 तत्र युद्धं महद्भासीत्तव पुत्रस्य पाण्डवैः
 न च नस्तादृशं दृष्टं नैव चापि परिश्रुतम् १५
 वर्तमाने तथा युद्धे निर्मर्यादे समन्ततः
 वध्यमानेषु योधेषु तावकेष्वितरेषु च १६
 निनदत्सु च योधेषु शङ्खवर्यैश्च पूरितैः

उत्कृष्टैः सिंहनादैश्च गर्जितेन च धन्विनाम् १७
 अतिप्रवृद्धे युद्धे च छिद्यमानेषु मर्मसु
 धावमानेषु योधेषु जयगृद्धिषु मारिष १८
 संहारे सर्वतो जाते पृथिव्यां शोकसम्भवे
 बह्वीनामुत्तमस्त्रीणां सीमन्तोद्धरणे तथा १९
 निर्मर्यादे यथा युद्धे वर्तमाने सुदारुणे
 प्रादुरासन्विनाशाय तदोत्पाताः सुदारुणाः
 चचाल शब्दं कुवार्णा सपर्वतवना मही २०
 सदण्डाः सोल्मुका राजन्शीर्यमाणाः समन्ततः
 उल्काः पेतुर्दिवो भूमावाहत्य रविमण्डलम् २१
 विष्वग्वाताः प्रादुरासन्नीचैः शर्करवर्षिणः
 अश्रूणि मुमुचुर्नागा वेपथुश्चास्पृशद्भृशम् २२
 एतान्घोराननादृत्य समुत्पातान्सुदारुणान्
 पुनर्युद्धाय संमन्त्र्य क्षत्रियास्तस्थुरव्यथाः
 रमणीये कुरुक्षेत्रे पुण्ये स्वर्गं यियासवः २३
 ततो गान्धारराजस्य पुत्रः शकुनिरब्रवीत्
 युध्यध्वमग्रतो यावत्पृष्ठतो हन्मि पाण्डवान् २४
 ततो नः सम्प्रयातानां मद्रयोधास्तरस्विनः
 हृष्टाः किलकिलाशब्दमकुर्वन्तापरे तथा २५
 अस्मांस्तु पुनरासाद्य लब्धलक्षा दुरासदाः
 शरासनानि धुन्वन्तः शरवर्षैरवाकिरन् २६
 ततो हतं परैस्तत्र मद्रराजबलं तदा
 दुर्योधनबलं दृष्ट्वा पुनरासीत्पराङ्मुखम् २७
 गान्धारराजस्तु पुनर्वाक्यमाह ततो बली
 निवर्तध्वमधर्मज्ञा युध्यध्वं किं सृतेन वः २८
 अनीकं दशसाहस्रमश्वानां भरतर्षभ
 आसीद्गान्धारराजस्य विमलप्रासयोधिनाम् २९
 बलेन तेन विक्रम्य वर्तमाने जनक्षये
 पृष्ठतः पाण्डवानीकमभ्यघ्नन्निशितैः शरैः ३०
 तदभ्रमिव वातेन क्षिप्यमाणं समन्ततः

अभज्यत महाराज पाण्डूनां सुमहद्वलम् ३१
 ततो युधिष्ठिरः प्रेक्ष्य भग्नं स्वबलमन्तिकात्
 अभ्यचोदयदव्यग्रः सहदेवं महाबलम् ३२
 असौ सुबलपुत्रो नो जघनं पीडय दंशितः
 सेनां निसूदयत्येष पश्य पाण्डव दुर्मतिम् ३३
 गच्छ त्वं द्रौपदेयाश्च शकुनिं सौबलं जहि
 रथानीकमहं रक्ष्ये पाञ्चालसहितोऽनघ ३४
 गच्छन्तु कुञ्जराः सर्वे वाजिनश्च सह त्वया
 पादाताश्च त्रिसाहस्राः शकुनिं सौबलं जहि ३५
 ततो गजाः सप्तशताश्चापपाणिभिरास्थिताः
 पञ्च चाश्वसहस्राणि सहदेवश्च वीर्यवान् ३६
 पादाताश्च त्रिसाहस्रा द्रौपदेयाश्च सर्वशः
 रणे ह्यभ्यद्रवंस्ते तु शकुनिं युद्धदुर्मदम् ३७
 ततस्तु सौबलो राजन्नभ्यतिक्रम्य पाण्डवान्
 जघान पृष्ठतः सेनां जयगृध्रः प्रतापवान् ३८
 अश्वारोहास्तु संरब्धाः पाण्डवानां तरस्विनाम्
 प्राविशन्सौबलानीकमभ्यतिक्रम्य तान्नथान् ३९
 ते तत्र सादिनः शूराः सौबलस्य महद्वलम्
 गजमध्येऽवतिष्ठन्तः शरवर्षैरवाकिरन् ४०
 तदुद्यतगदाप्रासमकापुरुषसेवितम्
 प्रावर्तत महद्युद्धं राजन्दुर्मन्त्रिते तव ४१
 उपारमन्त ज्याशब्दाः प्रेक्षका रथिनोऽभवन्
 न हि स्वेषां परेषां वा विशेषः प्रत्यदृश्यत ४२
 शूरबाहुविसृष्टानां शक्तीनां भरतर्षभ
 ज्योतिषामिव संपातमपश्यन्कुरुपाण्डवाः ४३
 ऋष्टिभिर्विमलाभिश्च तत्र तत्र विशां पते
 संपतन्तीभिराकाशमावृतं बह्वशोभत ४४
 प्रासानां पततां राजन्रूपमासीत्समन्ततः
 शलभानामिवाकाशे तदा भरतसत्तम ४५
 रुधिरोक्षितसर्वाङ्गा विप्रविद्धैर्नियन्तृभिः

हयाः परिपतन्ति स्म शतशोऽथ सहस्रशः ४६
अन्योन्यपरिपिष्टाश्च समासाद्य परस्परम्
अविज्ञताः स्म दृश्यन्ते वमन्तो रुधिरं मुखैः ४७
ततोऽभवत्तमो घोरं सैन्येन रजसा वृते
तानपाक्रमतोऽद्राक्षं तस्माद्देशादरिन्दमान्
अश्वान्नाजन्मनुष्यांश्च रजसा संवृते सति ४८
भूमौ निपतिताश्चान्ये वमन्तो रुधिरं बहु
केशाकेशिसमालग्रा न शेकुश्चेष्टितुं जनाः ४९
अन्योन्यमश्वपृष्ठेभ्यो विकर्षन्तो महाबलाः
मल्ला इव समासाद्य निजघ्नुरितरेतरम्
अश्वैश्च व्यपकृष्यन्त बहवोऽत्र गतासवः ५०
भूमौ निपतिताश्चान्ये बहवो विजयैषिणः
तत्र तत्र व्यदृश्यन्त पुरुषाः शूरमानिनः ५१
रक्तोक्षितैश्छिन्नभुजैरपकृष्टशिरोरुहैः
व्यदृश्यत मही कीर्णा शतशोऽथ सहस्रशः ५२
दूरं न शक्यं तत्रासीद्गन्तुमश्वेन केनचित्
साश्वारोहैर्हतैरश्वैरावृते वसुधातले ५३
रुधिरोक्षितसंनहैरात्तशस्त्रैरुदायुधैः
नानाप्रहरणैर्घोरैः परस्परवधैषिभिः
सुसंनिकृष्टैः संग्रामे हतभूयिष्ठसैनिकैः ५४
स मुहूर्तं ततो युद्ध्वा सौबलोऽथ विशां पते
षट्सहस्रैर्हयैः शिष्टैरपायाच्छकुनिस्ततः ५५
तथैव पाण्डवानीकं रुधिरेण समुक्षितम्
षट्सहस्रैर्हयैः शिष्टैरपायाच्छ्रान्तवाहनम् ५६
अश्वारोहास्तु पाण्डूनामब्रुवन्नुधिरोक्षिताः
सुसंनिकृष्टाः संग्रामे भूयिष्ठं त्यक्तजीविताः ५७
नेह शक्यं रथैर्योद्धुं कुत एव महागजैः
रथानेव रथा यान्तु कुञ्जराः कुञ्जरानपि ५८
प्रतियातो हि शकुनिः स्वमनीकमवस्थितः
न पुनः सौबलो राजा युद्धमभ्यागमिष्यति ५९

ततस्तु द्रौपदेयाश्च ते च मत्ता महाद्विपाः
 प्रययुर्यत्र पाञ्चाल्यो धृष्टद्युम्नो महारथः ६०
 सहदेवोऽपि कौरव्य रजोमेघे समुत्थिते
 एकाकी प्रययौ तत्र यत्र राजा युधिष्ठिरः ६१
 ततस्तेषु प्रयातेषु शकुनिः सौबलः पुनः
 पार्श्वतोऽभ्यहनत्क्रुद्धो धृष्टद्युम्नस्य वाहिनीम् ६२
 तत्पुनस्तुमुलं युद्धं प्राणांस्त्यक्त्वाभ्यवर्तत
 तावकानां परेषां च परस्परवधैषिणाम् ६३
 ते ह्यन्योन्यमवेक्षन्त तस्मिन्वीरसमागमे
 योधाः पर्यपतन्नाजञ्शतशोऽथ सहस्रशः ६४
 असिभिश्छिद्यमानानां शिरसां लोकसंज्ञये
 प्रादुरासीन्महाशब्दस्तालानां पततामिव ६५
 विमुक्तानां शरीराणां भिन्नानां पततां भुवि
 सायुधानां च बाहूनामुरूणां च विशां पते
 आसीत्कटकटाशब्दः सुमहाँल्लोमहर्षणः ६६
 निघ्नन्तो निशितैः शस्त्रैर्भ्रातृन्पुत्रान्सखीनपि
 योधाः परिपतन्ति स्म यथामिषकृते खगाः ६७
 अन्योन्यं प्रतिसंरब्धाः समासाद्य परस्परम्
 अहं पूर्वमहं पूर्वमिति न्यघ्नन्सहस्रशः ६८
 संघातैरासनभ्रष्टैरश्वारोहैर्गतासुभिः
 हयाः परिपतन्ति स्म शतशोऽथ सहस्रशः ६९
 स्फुरतां प्रतिपिष्टानामश्वानां शीघ्रसारिणाम्
 स्तनतां च मनुष्याणां संनद्धानां विशां पते ७०
 शक्त्यृष्टिप्रासशब्दश्च तुमुलः समजायत
 भिन्दतां परमर्माणि राजन्दुर्मन्त्रिते तव ७१
 श्रमाभिभूताः संरब्धाः श्रान्तवाहाः पिपासिताः
 विक्षताश्च शितैः शस्त्रैरभ्यवर्तन्त तावकाः ७२
 मत्ता रुधिरगन्धेन बहवोऽत्र विचेतसः
 जघ्नुः परान्स्वकांश्चैव प्राप्तान्प्राप्ताननन्तरान् ७३
 बहवश्च गतप्राणाः क्षत्रिया जयगृद्धिनः

भूमावभ्यपतन्नाजञ्शरवृष्टिभिरावृताः ७४
 वृकगृध्रशृगालानां तुमुले मोदनेऽहनि
 आसीद्वलक्षयो घोरस्तव पुत्रस्य पश्यतः ७५
 नराश्वकायसंछन्ना भूमिरासीद्विशां पते
 रुधिरोदकचित्रा च भीरूणां भयवर्धिनी ७६
 असिभिः पट्टिशैः शूलैस्तक्षमाणाः पुनः पुनः
 तावकाः पाण्डवाश्चैव नाभ्यवर्तन्त भारत ७७
 प्रहरन्तो यथाशक्ति यावत्प्राणस्य धारणम्
 योधाः परिपतन्ति स्म वमन्तो रुधिरं व्रणैः ७८
 शिरो गृहीत्वा केशेषु कबन्धः समदृश्यत
 उद्यम्य निशितं खड्गं रुधिरेण समुक्षितम् ७९
 अथोत्थितेषु बहुषु कबन्धेषु जनाधिप
 तथा रुधिरगन्धेन योधाः कश्मलमाविशन् ८०
 मन्दीभूते ततः शब्दे पाण्डवानां महद्वलम्
 अल्पावशिष्टैस्तुरगैरभ्यवर्तत सौबलः ८१
 ततोऽभ्यधावंस्त्वरिताः पाण्डवा जयगृद्धिनः
 पदातयश्च नागाश्च सादिनश्चोद्यतायुधाः ८२
 कोष्टकीकृत्य चाप्येनं परिक्षिप्य च सर्वशः
 शस्त्रैर्नानाविधैर्जघ्नुर्बुद्धपारं तितीर्षवः ८३
 त्वदीयास्तांस्तु सम्प्रेक्ष्य सर्वतः समभिद्रुतान्
 साश्वपत्तिद्विपरथाः पाण्डवानभिदुद्रुवुः ८४
 केचित्पदातयः पद्भिर्मुष्टिभिश्च परस्परम्
 निजघ्नुः समरे शूराः क्षीणशस्त्रास्ततोऽपतन् ८५
 रथेभ्यो रथिनः पेतुर्द्विपेभ्यो हस्तिसादिनः
 विमानेभ्य इव भ्रष्टाः सिद्धाः पुण्यक्षयाद्यथा ८६
 एवमन्योन्यमायस्ता योधा जघ्नुर्महामृधे
 पितृभ्रातृन्वयस्यांश्च पुत्रानपि तथापरे ८७
 एवमासीदमर्यादं युद्धं भरतसत्तम
 प्रासासिबाणकलिले वर्तमाने सुदारुणे ८८

इति श्रीमहाभारते शल्यपर्वणि द्वाविंशोऽध्यायः २२

त्रयोविंशोऽध्यायः

सञ्जय उवाच

तस्मिञ्शब्दे मृदौ जाते पाण्डवैर्निहते बले
 अश्वैः सप्तशतैः शिष्टैरुपावर्तत सौबलः १
 स यात्वा वाहिनीं तूर्णमब्रवीत्त्वरयन्युधि
 युध्यध्वमिति संहृष्टाः पुनः पुनररिंदमः
 अपृच्छत्क्षत्रियांस्तत्र क्व नु राजा महारथः २
 शकुनेस्तु वचः श्रुत्वा तं ऊचुर्भरतर्षभ
 असौ तिष्ठति कौरव्यो रणमध्ये महारथः ३
 यत्रैतत्सुमहच्छत्रं पूर्णचन्द्रसमप्रभम्
 यत्रैते सतलत्राणा रथास्तिष्ठन्ति दंशिताः ४
 यत्रैष शब्दस्तुमुलः पर्जन्यनिनदोपमः
 तत्र गच्छ द्रुतं राजंस्ततो द्रक्ष्यसि कौरवम् ५
 एवमुक्तस्तु तैः शूरैः शकुनिः सौबलस्तदा
 प्रययौ तत्र यत्रासौ पुत्रस्तव नराधिप
 सर्वतः संवृतो वीरैः समरेष्वनिवर्तिभिः ६
 ततो दुर्योधनं दृष्ट्वा रथानीके व्यवस्थितम्
 सरथांस्तावकान्सर्वान्हर्षयञ्शकुनिस्ततः ७
 दुर्योधनमिदं वाक्यं हृष्टरूपो विशां पते
 कृतकार्यमिवात्मानं मन्यमानोऽब्रवीन्नृपम् ८
 जहि राजन्नथानीकमश्वाः सर्वे जिता मया
 नात्यक्त्वा जीवितं संख्ये शक्यो जेतुं युधिष्ठिरः ९
 हते तस्मिन्नथानीके पाण्डवेनाभिपालिते
 गजानेतान्हनिष्यामः पदार्तींश्चेतरांस्तथा १०
 श्रुत्वा तु वचनं तस्य तावका जयगृद्धिनः

जवेनाभ्यपतन्हृष्टाः पाण्डवानामनीकिनीम् ११
सर्वे विवृततूणीराः प्रगृहीतशरासनाः
शरासनानि धुन्वानाः सिंहनादं प्रचक्रिरे १२
ततो ज्यातलनिर्घोषः पुनरासीद्विशां पते
प्रादुरासीच्छराणां च सुमुक्तानां सुदारुणः १३
तान्समीपगतान्दृष्ट्वा जवेनोद्यतकार्मुकान्
उवाच देवकीपुत्रं कुन्तीपुत्रो धनंजयः १४
चोदयाश्चानसंभ्रान्तः प्रविशैतद्बलार्णवम्
अन्तमद्य गमिष्यामि शत्रूणां निशितैः शरैः १५
अष्टादश दिनान्यद्य युद्धस्यास्य जनार्दन
वर्तमानस्य महतः समासाद्य परस्परम् १६
अनन्तकल्पा ध्वजिनी भूत्वा ह्येषां महात्मनाम्
क्षयमद्य गता युद्धे पश्य दैवं यथाविधम् १७
समुद्रकल्पं तु बलं धार्तराष्ट्रस्य माधव
अस्मानासाद्य सञ्जातं गोष्पदोपममच्युत १८
हते भीष्मे च संदध्याच्छिवं स्यादिह माधव
न च तत्कृतवान्मूढो धार्तराष्ट्रः सुबालिशः १९
उक्तं भीष्मेण यद्वाक्यं हितं पथ्यं च माधव
तद्यापि नासौ कृतवान्वीतबुद्धिः सुयोधनः २०
तस्मिंस्तु पतिते भीष्मे प्रच्युते पृथिवीतले
न जाने कारणं किं नु येन युद्धमवर्तत २१
मूढांस्तु सर्वथा मन्ये धार्तराष्ट्रान्सुबालिशान्
पतिते शंतनोः पुत्रे येऽकार्षुः संयुगं पुनः २२
अनन्तरं च निहते द्रोणे ब्रह्मविदां वरे
राधेये च विकर्णे च नैवाशाम्यत वैशसम् २३
अल्पावशिष्टे सैन्येऽस्मिन्सूतपुत्रे च पातिते
सपुत्रे वै नरव्याघ्रे नैवाशाम्यत वैशसम् २४
श्रुतायुषि हते शूरे जलसंधे च पौरवे
श्रुतायुधे च नृपतौ नैवाशाम्यत वैशसम् २५
भूरिश्रवसि शल्ये च शाल्वे चैव जनार्दन

आवन्त्येषु च वीरेषु नैवाशाम्यत वैशसम् २६
 जयद्रथे च निहते राक्षसे चाप्यलायुधे
 बाल्हिके सोमदत्ते च नैवाशाम्यत वैशसम् २७
 भगदत्ते हते शूरे काम्बोजे च सुदक्षिणे
 दुःशासने च निहते नैवाशाम्यत वैशसम् २८
 दृष्ट्वा च निहताञ्शूरान्पृथङ्गण्डलिकान्नृपान्
 बलिनश्च रणे कृष्ण नैवाशाम्यत वैशसम् २९
 अक्षौहिणीपतीन्दृष्ट्वा भीमसेनेन पातितान्
 मोहाद्वा यदि वा लोभान्नैवाशाम्यत वैशसम् ३०
 को नु राजकुले जातः कौरवेयो विशेषतः
 निरर्थकं महद्वैरं कुर्यादन्यः सुयोधनात् ३१
 गुणतोऽभ्यधिकं ज्ञात्वा बलतः शौर्यतोऽपि वा
 अमूढः को नु युध्येत जानन्प्राज्ञो हिताहितम् ३२
 यन्न तस्य मनो ह्यासीत्त्वयोक्तस्य हितं वचः
 प्रशमे पाण्डवैः सार्धं सोऽन्यस्य शृणुयात्कथम् ३३
 येन शांतनवो भीष्मो द्रोणो विदुर एव च
 प्रत्याख्याताः शमस्यार्थे किं नु तस्याद्य भेषजम् ३४
 मौर्व्याद्येन पिता वृद्धः प्रत्याख्यातो जनार्दन
 तथा माता हितं वाक्यं भाषमाणा हितैषिणी
 प्रत्याख्याता ह्यसत्कृत्य स कस्मै रोचयेद्वचः ३५
 कुलान्तकरणो व्यक्तं जात एष जनार्दन
 तथास्य दृश्यते चेष्टा नीतिश्चैव विशां पते
 नैष दास्यति नो राज्यमिति मे मतिरच्युत ३६
 उक्तोऽह बहुशस्तात विदुरेण महात्मना
 न जीवन्दास्यते भागं धार्तराष्ट्रः कथंचन ३७
 यावत्प्राणा धमिष्यन्ति धार्तराष्ट्रस्य मानद
 तावद्युष्मास्वपापेषु प्रचरिष्यति पातकम् ३८
 न स युक्तोऽन्यथा जेतुमृते युद्धेन माधव
 इत्यब्रवीत्सदा मां हि विदुरः सत्यदर्शनः ३९
 तत्सर्वमद्य जानामि व्यवसायं दुरात्मनः

यदुक्तं वचनं तेन विदुरेण महात्मना ४०
 यो हि श्रुत्वा वचः पथ्यं जामदग्न्याद्यथातथम्
 अवामन्यत दुर्बुद्धिर्ध्रुवं नाशमुखे स्थितः ४१
 उक्तं हि बहुभिः सिद्धैर्जातमात्रे सुयोधने
 एनं प्राप्य दुरात्मानं क्षयं क्षत्रं गमिष्यति ४२
 तदिदं वचनं तेषां निरुक्तं वै जनार्दन
 क्षयं याता हि राजानो दुर्योधनकृते भृशम् ४३
 सोऽद्य सर्वान्नरे यो धान्निहनिष्यामि माधव
 क्षत्रियेषु हतेष्वाशु शून्ये च शिबिरे कृते ४४
 वधाय चात्मनोऽस्माभिः संयुगं रोचयिष्यति
 तदन्तं हि भवेद्वैरमनुमानेन माधव ४५
 एवं पश्यामि वाष्णेय चिन्तयन्प्रज्ञया स्वया
 विदुरस्य च वाक्येन चेष्टया च दुरात्मनः ४६
 संयाहि भारतीं वीर यावद्धन्मि शितैः शरैः
 दुर्योधनं दुरात्मानं वाहिनीं चास्य संयुगे ४७
 क्षेममद्य करिष्यामि धर्मराजस्य माधव
 हत्वैतद्दुर्बलं सैन्यं धार्तराष्ट्रस्य पश्यतः ४८
 सञ्जय उवाच
 अभीशुहस्तो दाशार्हस्तथोक्तः सव्यसाचिना
 तद्वलौघममित्राणामभीतः प्राविशद्रणे ४९
 शरासनवरं घोरं शक्तिकण्टकसंवृतम्
 गदापरिघपन्थानं रथनागमहाद्भुमम् ५०
 हयपत्तिलताकीर्णं गाहमानो महायशाः
 व्यचरत्तत्र गोविन्दो रथेनातिपताकिना ५१
 ते हयाः पाण्डुरा राजन्वहन्तोऽजुनमाहवे
 दिक्षु सर्वास्वदृश्यन्त दाशार्हेण प्रचोदिताः ५२
 ततः प्रायाद्रथेनाजौ सव्यसाची परंतपः
 किरञ्जरशतांस्तीक्ष्णान्वारिधारा इवाम्बुदः ५३
 प्रादुरासीन्महाञ्जब्दः शराणां नतपर्वणाम्
 इषुभिश्छाद्यमानानां समरे सव्यसाचिना ५४

असञ्जन्तस्तनुत्रेषु शरौघाः प्रापतन्भुवि
 इन्द्राशनिसमस्पर्शा गाण्डीवप्रेषिताः शराः ५५
 नरान्नागान्समाहत्य हयांश्चापि विशां पते
 अपतन्त रणे बाणाः पतंगा इव घोषिणः ५६
 आसीत्सर्वमवच्छन्नं गाण्डीवप्रेषितैः शरैः
 न प्राज्ञायन्त समरे दिशो वा प्रदिशोऽपि वा ५७
 सर्वमासीज्जगत्पूर्णं पार्थनामाङ्कितैः शरैः
 रुक्मपुङ्खैस्तैलधौतैः कर्मारपरिमार्जितैः ५८
 ते दह्यमानाः पार्थेन पावकेनेव कुञ्जराः
 समासीदन्त कौरव्या वध्यमानाः शितैः शरैः ५९
 शरचापधरः पार्थः प्रज्वलन्निव भारत
 ददाह समरे योधान्कक्षमग्निरिव ज्वलन् ६०
 यथा वनान्ते वनपैर्विसृष्टः कक्षं दहेत्कृष्णगतिः सघोषः
 भूरिद्रुमं शुष्कलतावितानं भृशं समृद्धो ज्वलनः प्रतापी ६१
 एवं स नाराचगणप्रतापी शरार्चिरुच्चावचतिग्मतेजाः
 ददाह सर्वां तव पुत्रसेनाममृष्यमाणस्तरसा तरस्वी ६२
 तस्येषवः प्राणहराः सुमुक्ता नासञ्जन्वै वर्मसु रुक्मपुङ्खाः
 न च द्वितीयं प्रमुमोच बाणं नरे हये वा परमद्विपे वा ६३
 अनेकरूपाकृतिभिर्हि बाणैर्महारथानीकमनुप्रविश्य
 स एव एकस्तव पुत्रसेनां जघान दैत्यानिव वज्रपाणिः ६४
 इति श्रीमहाभारते शल्यपर्वणि त्रयोविंशोऽध्यायः २३

चतुर्विंशोऽध्यायः

सञ्जय उवाच
 अस्यतां यतमानानां शूराणामनिवर्तिनाम्
 संकल्पमकरोन्मोघं गाण्डीवेन धनंजयः १
 इन्द्राशनिसमस्पर्शानविषह्यान्महौजसः
 विसृजन्टृश्यते बाणान्धारा मुञ्चन्निवाम्बुदः २
 तत्सैन्यं भरतश्रेष्ठ वध्यमानं किरीटिना
 सम्प्रदुद्राव संग्रामात्तव पुत्रस्य पश्यतः ३

हतधुर्या रथाः केचिद्धतसूतास्तथापरे
 भग्नाक्षयुगचक्रेषाः केचिदासन्विशां पते ४
 अन्येषां सायकाः क्षीणास्तथान्ये शरपीडिताः
 अक्षता युगपत्केचित्प्राद्रवन्भयपीडिताः ५
 केचित्पुत्रानुपादाय हतभूयिष्ठवाहनाः
 विचुक्रुशुः पितृनन्ये सहायानपरे पुनः ६
 बान्धवांश्च नरव्याघ्र भ्रातृसंबन्धिनस्तथा
 दुद्रुवुः केचिदुत्सृज्य तत्र तत्र विशां पते ७
 बहवोऽत्र भृशं विद्धा मुह्यमाना महारथाः
 निष्टनन्तः स्म दृश्यन्ते पार्थबाणहता नराः ८
 तानन्ये रथमारोप्य समाश्वास्य मुहूर्तकम्
 विश्रान्ताश्च वितृष्णाश्च पुनर्युद्धाय जग्मिरे ९
 तानपास्य गताः केचित्पुनरेव युयुत्सवः
 कुर्वन्तस्तव पुत्रस्य शासनं युद्धदुर्मदाः १०
 पानीयमपरे पीत्वा पर्याश्वास्य च वाहनम्
 वर्माणि च समारोप्य केचिद्धरतसत्तम ११
 समाश्वास्यापरे भ्रातृन्निक्षिप्य शिबिरेऽपि च
 पुत्रानन्ये पितृनन्ये पुनर्युद्धमरोचयन् १२
 सञ्जयित्वा रथान्केचिद्यथामुख्यं विशां पते
 आप्लुत्य पाण्डवानीकं पुनर्युद्धमरोचयन् १३
 ते शूराः किङ्किणीजालैः समाच्छन्ना बभासिरे
 त्रैलोक्यविजये युक्ता यथा दैतेयदानवाः १४
 आगम्य सहसा केचिद्रथैः स्वर्णविभूषितैः
 पाण्डवानामनीकेषु धृष्टद्युम्नमयोधयन् १५
 धृष्टद्युम्नोऽपि पाञ्चाल्यः शिखण्डी च महारथः
 नाकुलिश्च शतानीको रथानीकमयोधयन् १६
 पाञ्चाल्यस्तु ततः क्रुद्धः सैन्येन महता वृतः
 अभ्यद्रवत्सुसंरब्धस्तावकान्हन्तुमुद्यतः १७
 ततस्त्वापततस्तस्य तव पुत्रो जनाधिप
 बाणसंघाननेकान्वै प्रेषयामास भारत १८

धृष्टद्युम्नस्ततो राजंस्तव पुत्रेण धन्विना
 नाराचैर्बहुभिः क्षिप्रं बाहोरुरसि चार्पितः १६
 सोऽतिविद्धो महेष्वासस्तोत्रार्दित इव द्विपः
 तस्याश्वांश्चतुरो बाणैः प्रेषयामास मृत्यवे
 सारथेश्चास्य भल्लेन शिरः कायादपाहरत् २०
 ततो दुर्योधनो राजा पृष्ठमारुह्य वाजिनः
 अपाक्रामद्धतरथो नातिदूरमरिंदमः २१
 दृष्ट्वा तु हतविक्रान्तं स्वमनीकं महाबलः
 तव पुत्रो महाराज प्रययौ यत्र सौबलः २२
 ततो रथेषु भग्नेषु त्रिसाहस्रा महाद्विपाः
 पाण्डवान्नाथिनः पञ्च समन्तात्पर्यवारयन् २३
 ते वृताः समरे पञ्च गजानीकेन भारत
 अशोभन्त नरव्याघ्रा ग्रहा व्याप्ता घनैरिव २४
 ततोऽजुनो महाराज लब्धलक्षो महाभुजः
 विनिर्ययौ रथेनैव श्वेताश्वः कृष्णसारथिः २५
 तैः समन्तात्परिवृतः कुञ्जरैः पर्वतोपमैः
 नाराचैर्विमलैस्तीक्ष्णैर्गजानीकमपोथयत् २६
 तत्रैकबाणनिहतानपश्याम महागजान्
 पतितान्यात्यमानांश्च विभिन्नान्सव्यसाचिना २७
 भीमसेनस्तु तान्दृष्ट्वा नागान्मत्तगजोपमः
 करेण गृह्य महतीं गदामभ्यपतद्वली
 अवप्लुत्य रथात्तूर्णं दण्डपाणिरिवान्तकः २८
 तमुद्यतगदं दृष्ट्वा पाण्डवानां महारथम्
 वित्रेसुस्तावकाः सैन्याः शकृन्मूत्रं प्रसुस्रुवुः
 आविग्रं च बलं सर्वं गदाहस्ते वृकोदरे २९
 गदया भीमसेनेन भिन्नकुम्भान्नजस्वलान्
 धावमानानपश्याम कुञ्जरान्पर्वतोपमान् ३०
 प्रधाव्य कुञ्जरास्ते तु भीमसेनगदाहताः
 पेतुरार्तस्वरं कृत्वा छिन्नपक्षा इवाद्रयः ३१
 तान्भिन्नकुम्भान्सुबहून्द्रवमाणानितस्ततः

पतमानांश्च सम्प्रेक्ष्य वित्रेसुस्तव सैनिकाः ३२
 युधिष्ठिरोऽपि संक्रुद्धो माद्रीपुत्रौ च पाण्डवौ
 गृध्रपक्षैः शितैर्बाणैर्जघ्नुर्वै गजयोधिनः ३३
 धृष्टद्युम्नुस्तु समरे पराजित्य नराधिपम्
 अपक्रान्ते तव सुते हयपृष्ठं समाश्रिते ३४
 दृष्ट्वा च पाण्डवान्सर्वान्कुञ्जरैः परिवारितान्
 धृष्टद्युम्नो महाराज सह सर्वैः प्रभद्रकैः
 पुत्रः पाञ्चालराजस्य जिघांसुः कुञ्जरान्ययौ ३५
 अदृष्ट्वा तु रथानीके दुर्योधनमरिन्दमम्
 अश्वत्थामा कृपश्चैव कृतवर्मा च सात्वतः
 अपृच्छन्क्षत्रियांस्तत्र क्व नु दुर्योधनो गतः ३६
 अपश्यमाना राजानं वर्त्तमाने जनक्षये
 मन्वाना निहतं तत्र तव पुत्रं महारथाः
 विषण्णवदना भूत्वा पर्यपृच्छन्त ते सुतम् ३७
 आहुः केचिद्धते सूते प्रयातो यत्र सौबलः
 अपरे त्वब्रुवंस्तत्र क्षत्रिया भृशविक्षताः ३८
 दुर्योधनेन किं कार्यं द्रक्ष्यध्वं यदि जीवति
 युध्यध्वं सहिताः सर्वे किं वो राजा करिष्यति ३९
 ते क्षत्रियाः क्षतैर्गात्रैर्हतभूयिष्ठवाहनाः
 शरैः संपीडयमानाश्च नातिव्यक्तमिवाब्रुवन् ४०
 इदं सर्वं बलं हन्मो येन स्म परिवारिताः
 एते सर्वे गजान्हत्वा उपयान्ति स्म पाण्डवाः ४१
 श्रुत्वा तु वचनं तेषामश्वत्थामा महाबलः
 हित्वा पाञ्चालराजस्य तदनीकं दुरुत्सहम् ४२
 कृपश्च कृतवर्मा च प्रययुर्यत्र सौबलः
 रथानीकं परित्यज्य शूराः सुदृढधन्विनः ४३
 ततस्तेषु प्रयातेषु धृष्टद्युम्नपुरोगमाः
 आययुः पाण्डवा राजन्विनिघ्नन्तः स्म तावकान् ४४
 दृष्ट्वा तु तानापततः संप्रहृष्टान्महारथान्
 पराक्रान्तांस्ततो वीरान्निराशाञ्जीविते तदा

विवर्णमुखभूयिष्ठमभवत्तावकं बलम् ४५
 परिक्षीणायुधान्दृष्ट्वा तानहं परिवारितान्
 राजन्बलेन द्वयङ्गेन त्यक्त्वा जीवितमात्मनः ४६
 आत्मनापञ्चमोऽयुध्यं पाञ्चालस्य बलेन ह
 तस्मिन्देशे व्यवस्थाप्य यत्र शारद्वतः स्थितः ४७
 संप्रयुद्धा वयं पञ्च किरीटिशरपीडिताः
 धृष्टद्युम्नं महानीकं तत्र नोऽभूद्रणो महान्
 जितास्तेन वयं सर्वे व्यपयाम रणात्ततः ४८
 अथापश्यं सात्यकिं तमुपायान्तं महारथम्
 रथैश्चतुःशतैर्वीरो मां चाभ्यद्रवदाहवे ४९
 धृष्टद्युम्नादहं मुक्तः कथंचिच्छ्रान्तवाहनः
 पतितो माधवानीकं दुष्कृती नरकं यथा
 तत्र युद्धमभूद्घोरं मुहूर्तमतिदारुणम् ५०
 सात्यकिस्तु महाबाहुर्मम हत्वा परिच्छदम्
 जीवग्राहमगृह्णान्मां मूर्छितं पतितं भुवि ५१
 ततो मुहूर्तादिव तद्गजानीकमवध्यत
 गदया भीमसेनेन नाराचैरर्जुनेन च ५२
 प्रतिपिष्टैर्महानागैः समन्तात्पर्वतोपमैः
 नातिप्रसिद्धेव गतिः पाण्डवानामजायत ५३
 रथमार्गास्ततश्चक्रे भीमसेनो महाबलः
 पाण्डवानां महाराज व्यपकर्षन्महागजान् ५४
 अश्वत्थामा कृपश्चैव कृतवर्मा च सात्वतः
 अपश्यन्तो रथानीके दुर्योधनमरिंदमम्
 राजानं मृगयामासुस्तव पुत्रं महारथम् ५५
 परित्यज्य च पाञ्चालं प्रयाता यत्र सौबलः
 राज्ञोऽदर्शनसंविग्ना वर्तमाने जनक्षये ५६
 इति श्रीमहाभारते शल्यपर्वणि चतुर्विंशोऽध्यायः २४

पञ्चविंशोऽध्यायः

सञ्जय उवाच

गजानीके हते तस्मिन्पाण्डुपुत्रेण भारत
 वध्यमाने बले चैव भीमसेनेन संयुगे १
 चरन्तं च तथा दृष्ट्वा भीमसेनमरिंदमम्
 दण्डहस्तं यथा क्रुद्धमन्तकं प्राणहारिणम् २
 समेत्य समरे राजन्हतशेषाः सुतास्तव
 अदृश्यमाने कौरव्ये पुत्रे दुर्योधने तव
 सोदर्याः सहिता भूत्वा भीमसेनमुपाद्रवन् ३
 दुर्मर्षणो महाराज जैत्रो भूरिबलो रविः
 इत्येते सहिता भूत्वा तव पुत्राः समन्ततः
 भीमसेनमभिद्रुत्य रुरुधुः सर्वतोदिशम् ४
 ततो भीमो महाराज स्वरथं पुनरास्थितः
 मुमोच निशितान्बाणान्पुत्राणां तव मर्मसु ५
 ते कीर्यमाणा भीमेन पुत्रास्तव महारणे
 भीमसेनमपासेधन्प्रवणादिव कुञ्जरम् ६
 ततः क्रुद्धो रणे भीमः शिरो दुर्मर्षणस्य ह
 क्षुरप्रेण प्रमथ्याशु पातयामास भूतले ७
 ततोऽपरेण भल्लेन सर्वावरणभेदिना
 श्रुतान्तमवधीद्भीमस्तव पुत्रं महारथः ८
 जयत्सेनं ततो विद्ध्वा नाराचेन हसन्निव
 पातयामास कौरव्यं रथोपस्थादरिंदमः
 स पपात रथाद्राजन्भूमौ तूर्णं ममार च ९
 श्रुतर्वा तु ततो भीमं क्रुद्धो विव्याध मारिष
 शतेन गृध्रवाजानां शराणां नतपर्वणाम् १०
 ततः क्रुद्धो रणे भीमो जैत्रं भूरिबलं रविम्
 त्रीनेतांस्त्रिभिरानर्छद्विषाग्निप्रतिमैः शरैः ११
 ते हता न्यपतन्भूमौ स्यन्दनेभ्यो महारथाः
 वसन्ते पुष्पशबला निकृत्ता इव किंशुकाः १२
 ततोऽपरेण तीक्ष्णेन नाराचेन परंतपः
 दुर्विमोचनमाहत्य प्रेषयामास मृत्यवे १३
 स हतः प्रापतद्भूमौ स्वरथाद्रथिनां वरः

गिरेस्तु कूटजो भग्नो मारुतेनेव पादपः १४
 दुष्प्रधर्षं ततश्चैव सुजातं च सुतौ तव
 एकैकं न्यवधीत्संख्ये द्वाभ्यां द्वाभ्यां चमूमुखे
 तौ शिलीमुखविद्धाङ्गौ पेततू रथसत्तमौ १५
 ततो यतन्तमपरमभिवीक्ष्य सुतं तव
 भल्लेन युधि विव्याध भीमो दुर्विषहं रणे
 स पपात हतो वाहात्पश्यतां सर्वधन्विनाम् १६
 दृष्ट्वा तु निहताभ्रातृन्बहूनेकेन संयुगे
 अमर्षवशमापन्नः श्रुतर्वा भीममभ्ययात् १७
 विक्षिपन्सुमहद्घ्रापं कार्तस्वरविभूषितम्
 विसृजन्सायकांश्चैव विषाग्निप्रतिमान्बहून् १८
 स तु राजन्धनुश्छित्त्वा पाण्डवस्य महामृधे
 अथैनं छिन्नधन्वानं विंशत्या समवाकिरत् १९
 ततोऽन्यद्धनुरादाय भीमसेनो महारथः
 अवाकिरत्तव सुतं तिष्ठ तिष्ठेति चाब्रवीत् २०
 महदासीत्तयोर्युद्धं चित्ररूपं भयानकम्
 यादृशं समरे पूर्वं जम्भवासवयोरभूत् २१
 तयोस्तत्र शरैर्मुक्तैर्यमदण्डनिभैः शुभैः
 समाच्छन्ना धरा सर्वा खं च सर्वा दिशस्तथा २२
 ततः श्रुतर्वा संक्रुद्धो धनुरायम्य सायकैः
 भीमसेनं रणे राजन्बाहोरुरसि चार्पयत् २३
 सोऽतिविद्धो महाराज तव पुत्रेण धन्विना
 भीमः संचुक्षुभे क्रुद्धः पर्वणीव महोदधिः २४
 ततो भीमो रुषाविष्टः पुत्रस्य तव मारिष
 सारथिं चतुरश्चाश्वान्बाणैर्निन्ये यमक्षयम् २५
 विरथं तं समालक्ष्य विशिखैर्लोमवाहिभिः
 अवाकिरदमेयात्मा दर्शयन्पाणिलाघवम् २६
 श्रुतर्वा विरथो राजन्नाददे खड्गचर्मणी
 अथास्याददतः खड्गं शतचन्द्रं च भानुमत्
 क्षुरप्रेण शिरः कायात्पातयामास पाण्डवः २७

छिन्नोत्तमाङ्गस्य ततः क्षुरप्रेण महात्मनः
 पपात कायः स रथाद्वसुधामनुनादयन् २८
 तस्मिन्निपतिते वीरे तावका भयमोहिताः
 अभ्यद्रवन्त संग्रामे भीमसेनं युयुत्सवः २९
 तानापतत एवाशु हतशेषाद्वलार्णवात्
 दंशितः प्रतिजग्राह भीमसेनः प्रतापवान्
 ते तु तं वै समासाद्य परिवव्रुः समन्ततः ३०
 ततस्तु संवृतो भीमस्तावकैर्निशितैः शरैः
 पीडयामास तान्सर्वान्सहस्राक्ष इवासुरान् ३१
 ततः पञ्चशतान्हत्वा सवरूथान्महारथान्
 जघान कुञ्जरानीकं पुनः सप्तशतं युधिं ३२
 हत्वा दश सहस्राणि पत्नीनां परमेषुभिः
 वाजिनां च शतान्यष्टौ पाण्डवः स्म विराजते ३३
 भीमसेनस्तु कौन्तेयो हत्वा युद्धे सुतांस्तव
 मेने कृतार्थमात्मानं सफलं जन्म च प्रभो ३४
 तं तथा युध्यमानं च विनिघ्नन्तं च तावकान्
 ईक्षितुं नोत्सहन्ते स्म तव सैन्यानि भारत ३५
 विद्राव्य तु कुरून्सर्वास्तांश्च हत्वा पदानुगान्
 दोर्भ्यां शब्दं ततश्चक्रे त्रासयानो महाद्विपान् ३६
 हतभूयिष्ठयोधा तु तव सेना विशां पते
 किञ्चिच्छेषा महाराज कृपणा समपद्यत ३७

इति श्रीमहाभारते शल्यपर्वणि पञ्चविंशोऽध्यायः २५

षड्विंशोऽध्यायः

सञ्जय उवाच
 दुर्योधनो महाराज सुदर्शश्चापि ते सुतः
 हतशेषौ तदा संख्ये वाजिमध्ये व्यवस्थितौ १
 ततो दुर्योधनं दृष्ट्वा वाजिमध्ये व्यवस्थितम्
 उवाच देवकीपुत्रः कुन्तीपुत्रं धनंजयम् २
 शत्रवो हतभूयिष्ठा ज्ञातयः परिपालिताः

गृहीत्वा सञ्जयं चासौ निवृत्तः शिनिपुंगवः ३
 परिश्रान्तश्च नकुलः सहदेवश्च भारत
 योधयित्वा रणे पापान्धारतराष्ट्रपदानुगान् ४
 सुयोधनमभित्यज्य त्रय एते व्यवस्थिताः
 कृपश्च कृतवर्मा च द्रौणिश्चैव महारथः ५
 असौ तिष्ठति पाञ्चाल्यः श्रिया परमया युतः
 दुर्योधनबलं हत्वा सह सर्वैः प्रभद्रकैः ६
 असौ दुर्योधनः पार्थ वाजिमध्ये व्यवस्थितः
 छत्रेण ध्रियमाणेन प्रेक्षमाणो मुहुर्मुहुः ७
 प्रतिव्यूह्य बलं सर्वं रणमध्ये व्यवस्थितः
 एनं हत्वा शितैर्बाणैः कृतकृत्यो भविष्यसि ८
 गजानीकं हतं दृष्ट्वा त्वां च प्राप्तमरिंदम
 यावन्न विद्रवन्त्येते तावज्जहि सुयोधनम् ९
 यातु कश्चित्तु पाञ्चाल्यं क्षिप्रमागम्यतामिति
 परिश्रान्तबलस्तात नैष मुच्येत किल्बिषी १०
 तव हत्वा बलं सर्वं संग्रामे धृतराष्ट्रजः
 जितान्पाण्डुसुतान्मत्वा रूपं धारयते महत् ११
 निहतं स्वबलं दृष्ट्वा पीडितं चापि पाण्डवैः
 ध्रुवमेष्यति संग्रामे वधायैवात्मनो नृपः १२
 एवमुक्तः फल्गुनस्तु कृष्णं वचनमब्रवीत्
 धृतराष्ट्रसुताः सर्वे हता भीमेन मानद
 यावेतावास्थितौ कृष्ण तावद्य न भविष्यतः १३
 हतो भीष्मो हतो द्रोणः कर्णो वैकर्तनो हतः
 मद्रराजो हतः शल्यो हतः कृष्ण जयद्रथः १४
 हयाः पञ्चशताः शिष्टाः शकुनेः सौबलस्य च
 रथानां तु शते शिष्टे द्वे एव तु जनार्दन
 दन्तिनां च शतं साग्रं त्रिसाहस्राः पदातयः १५
 अश्वत्थामा कृपश्चैव त्रिगर्ताधिपतिस्तथा
 उलूकः शकुनिश्चैव कृतवर्मा च सात्वतः १६
 एतद्वलमभूच्छेषं धार्तराष्ट्रस्य माधव

मोक्षो न नूनं कालाद्धि विद्यते भुवि कस्यचित् १७
तथा विनिहते सैन्ये पश्य दुर्योधनं स्थितम्
अद्याह्ना हि महाराजो हतामित्रो भविष्यति १८
न हि मे मोक्षयते कश्चित्परेषामिति चिन्तये
ये त्वद्य समरं कृष्ण न हास्यन्ति रणोत्कटाः
तान्वै सर्वान्हनिष्यामि यद्यपि स्युरमानुषाः १९
अद्य युद्धे सुसंकुद्धो दीर्घं राज्ञः प्रजागरम्
अपनेष्यामि गान्धारं पातयित्वा शितैः शरैः २०
निकृत्या वै दुराचारो यानि रत्नानि सौबलः
सभायामहरद्यूते पुनस्तान्याहराम्यहम् २१
अद्य ता अपि वेत्स्यन्ति सर्वा नागपुरस्त्रियः
श्रुत्वा पतींश्च पुत्रांश्च पाण्डवैर्निहतान्युधि २२
समाप्तमद्य वै कर्म सर्वं कृष्ण भविष्यति
अद्य दुर्योधनो दीप्तां श्रियं प्राणांश्च त्यज्यति २३
नापयाति भयात्कृष्ण संग्रामाद्यदि चेन्मम
निहतं विद्धि वाष्णेय धार्तराष्ट्रं सुबालिशम् २४
मम ह्येतदशक्तं वै वाजिवृन्दमरिंदम
सोढुं ज्यातलनिर्घोषं याहि यावन्निहन्म्यहम् २५
एवमुक्तस्तु दाशार्हः पाण्डवेन यशस्विना
अचोदयद्धयान्नाजन्दुर्योधनबलं प्रति २६
तदनीकमभिप्रेक्ष्य त्रयः सञ्जा महारथाः
भीमसेनोऽजुनश्चैव सहदेवश्च मारिष
प्रययुः सिंहनादेन दुर्योधनजिघांसया २७
तान्प्रेक्ष्य सहितान्सर्वाञ्जवेनोद्यतकार्मुकान्
सौबलोऽभ्यद्रवद्युद्धे पाण्डवानाततायिनः २८
सुदर्शनस्तव सुतो भीमसेनं समभ्ययात्
सुशर्मा शकुनिश्चैव युयुधाते किरीटिना
सहदेवं तव सुतो हयपृष्ठगतोऽभ्ययात् २९
ततो ह्ययत्नतः क्षिप्रं तव पुत्रो जनाधिप
प्रासेन सहदेवस्य शिरसि प्राहरद्भृशम् ३०

सोपाविशद्रथोपस्थे तव पुत्रेण ताडितः
रुधिराप्लुतसर्वाङ्ग आशीविष इव श्वसन् ३१
प्रतिलभ्य ततः संज्ञां सहदेवो विशां पते
दुर्योधनं शरैस्तीक्ष्णैः संक्रुद्धः समवाकिरत् ३२
पार्थोऽपि युधि विक्रम्य कुन्तीपुत्रो धनंजयः
शूराणामश्वपृष्ठेभ्यः शिरांसि निचकर्त ह ३३
तदनीकं तदा पार्थो व्यधमद्वहभिः शरैः
पातयित्वा हयान्सर्वास्त्रिगर्तानां रथान्ययौ ३४
ततस्ते सहिता भूत्वा त्रिगर्तानां महारथाः
अर्जुनं वासुदेवं च शरवर्षैरवाकिरन् ३५
सत्यकर्माणमाक्षिप्य क्षुरप्रेण महायशाः
ततोऽस्य स्यन्दनस्येषां चिच्छिदे पाण्डुनन्दनः ३६
शिलाशितेन च विभो क्षुरप्रेण महायशाः
शिरश्चिच्छेद प्रहसंस्तप्तकुण्डलभूषणम् ३७
सत्येषुमथ चादत्त योधानां मिषतां ततः
यथा सिंहो वने राजन्मृगं परिबुभुक्षितः ३८
तं निहत्य ततः पार्थः सुशर्माणं त्रिभिः शरैः
विद्ध्वा तानहनत्सर्वान्त्रथान्नुक्मविभूषितान् ३९
ततस्तु प्रत्वरन्यार्थो दीर्घकालं सुसंभृतम्
मुञ्चन्करोधविषं तीक्ष्णं प्रस्थलाधिपतिं प्रति ४०
तमर्जुनः पृषत्कानां शतेन भरतर्षभ
पूरयित्वा ततो वाहान्यहनत्तस्य धन्विनः ४१
ततः शरं समादाय यमदण्डोपमं शितम्
सुशर्माणं समुद्दिश्य चिक्षेपाशु हसन्निव ४२
स शरः प्रेषितस्तेन क्रोधदीप्तेन धन्विना
सुशर्माणं समासाद्य बिभेद हृदयं रणे ४३
स गतासुर्महाराज पपात धरणीतले
नन्दयन्पाण्डवान्सर्वान्व्यथयंश्चापि तावकान् ४४
सुशर्माणं रणे हत्वा पुत्रानस्य महारथान्
सप्त चाष्टौ च त्रिंशच्च सायकैरनयत्क्षयम् ४५

ततोऽस्य निशितैर्बाणैः सर्वान्हत्वा पदानुगान्
 अभ्यगाद्भारतीं सेनां हतशेषां महारथः ४६
 भीमस्तु समरे क्रुद्धः पुत्रं तव जनाधिप
 सुदर्शनमदृश्यन्तं शरैश्चक्रे हसन्निव ४७
 ततोऽस्य प्रहसन्क्रुद्धः शिरः कायादपाहरत्
 क्षुरप्रेण सुतीक्ष्णेन स हतः प्रापतद्भुवि ४८
 तस्मिंस्तु निहते वीरे ततस्तस्य पदानुगाः
 परिवब्रू रणे भीमं किरन्तो विशिखाञ्जितान् ४९
 ततस्तु निशितैर्बाणैस्तदानीकं वृकोदरः
 इन्द्राशनिसमस्पर्शैः समन्तात्पर्यवाकिरत्
 ततः क्षणेन तद्भ्रीमो न्यहनद्भरतर्षभ ५०
 तेषु तूत्साद्यमानेषु सेनाध्यक्षा महाबलाः
 भीमसेनं समासाद्य ततोऽयुध्यन्त भारत
 तास्तु सर्वाञ्शरैर्घोरैरवाकिरत पाण्डवः ५१
 तथैव तावका राजन्याण्डवेयान्महारथान्
 शरवर्षेण महता समन्तात्पर्यवारयन् ५२
 व्याकुलं तदभूत्सर्वं पाण्डवानां परैः सह
 तावकानां च समरे पाण्डवेयैर्युत्सताम् ५३
 तत्र योधास्तदा पेतुः परस्परसमाहताः
 उभयोः सेनयो राजन्संशोचन्तः स्म बान्धवान् ५४
 इति श्रीमहाभारते शल्यपर्वणि षड्विंशोऽध्यायः २६

सप्तविंशोऽध्यायः

सञ्जय उवाच
 तस्मिन्प्रवृत्ते संग्रामे नरवाजिगजक्षये
 शकुनिः सौबलो राजन्सहदेवं समभ्ययात् १
 ततोऽस्यापततस्तूर्णं सहदेवः प्रतापवान्
 शरौघान्प्रेषयामास पतंगानिव शीघ्रगान्
 उलूकश्च रणे भीमं विव्याध दशभिः शरैः २
 शकुनिस्तु महाराज भीमं विदध्वा त्रिभिः शरैः

सायकानां नवत्या वै सहदेवमवाकिरत् ३
 ते शूराः समरे राजन्समासाद्य परस्परम्
 विव्यधुर्निशितैर्बाणैः कङ्कबर्हिणवाजितैः
 स्वर्णपुङ्खैः शिलाधौतैराकर्णात्प्रहितैः शरैः ४
 तेषां चापभुजोत्सृष्टा शरवृष्टिर्विशां पते
 आच्छादयद्दिशः सर्वा धाराभिरिव तोयदः ५
 ततः क्रुद्धो रणे भीमः सहदेवश्च भारत
 चेरतुः कदनं संख्ये कुर्वन्तौ सुमहाबलौ ६
 ताभ्यां शरशतैश्छन्नं तद्वलं तव भारत
 अन्धकारमिवाकाशमभवत्तत्र तत्र ह ७
 अश्वैर्विपरिधावद्भिः शरच्छन्नैर्विशां पते
 तत्र तत्र कृतो मार्गो विकर्षद्भिर्हतान्बहून् ८
 निहतानां हयानां च सहैव हययोधिभिः
 वर्मभिर्विनिकृतैश्च प्रासैश्छिन्नैश्च मारिष
 संछन्ना पृथिवी जज्ञे कुसुमैः शबला इव ९
 योधास्तत्र महाराज समासाद्य परस्परम्
 व्यचरन्त रणे क्रुद्धा विनिघ्नन्तः परस्परम् १०
 उद्धूतनयनै रोषात्संदष्टौष्ठपुटैर्मुखैः
 सकुण्डलैर्मही छन्ना पद्मकिञ्जल्कसंनिभैः ११
 भुजैश्छिन्नैर्महाराज नागराजकरोपमैः
 साङ्गदैः सतनुत्रैश्च सासिप्रासपरश्वधैः १२
 कबन्धैरुत्थितैश्छिन्नैर्नृत्यद्भिश्चापरैर्युधि
 क्रव्यादगणसंकीर्णा घोराभूत्पृथिवी विभो १३
 अल्पावशिष्टे सैन्ये तु कौरवेयान्महाहवे
 प्रहृष्टाः पाण्डवाः भूत्वा निन्यिरे यमसादनम् १४
 एतस्मिन्नन्तरे शूरः सौबलेयः प्रतापवान्
 प्रासेन सहदेवस्य शिरसि प्राहरद्भृशम्
 स विह्वलो महाराज रथोपस्थ उपाविशत् १५
 सहदेवं तथा दृष्ट्वा भीमसेनः प्रतापवान्
 सर्वसैन्यानि संक्रुद्धो वारयामास भारत १६

निर्बिभेद च नाराचैः शतशोऽथ सहस्रशः
 विनिर्भिद्याकरोच्चैव सिंहनादमरिंदमः १७
 तेन शब्देन वित्रस्ताः सर्वे सहयवारणाः
 प्राद्रवन्सहसा भीताः शकुनेश्च पदानुगाः १८
 प्रभग्नानथ तान्दृष्ट्वा राजा दुर्योधनोऽब्रवीत्
 निवर्तध्वमधर्मज्ञा युध्यध्वं किं सृतेन वः १९
 इह कीर्तिं समाधाय प्रेत्य लोकान्समश्नुते
 प्राणाञ्जहाति यो वीरो युधि पृष्ठमदर्शयन् २०
 एवमुक्त्वास्तु ते राज्ञा सौबलस्य पदानुगाः
 पाण्डवानभ्यवर्तन्त मृत्युं कृत्वा निवर्तनम् २१
 द्रवद्भिस्तत्र राजेन्द्र कृतः शब्दोऽतिदारुणः
 क्षुब्धसागरसङ्काशः क्षुभिताः सर्वतोऽभवत् २२
 तांस्तदापततो दृष्ट्वा सौबलस्य पदानुगान्
 प्रत्युद्ययुर्महाराज पाण्डवा विजये वृताः २३
 प्रत्याश्वस्य च दुर्धर्षः सहदेवो विशां पते
 शकुनिं दशभिर्विद्ध्वा हयांश्चास्य त्रिभिः शरैः
 धनुश्चिच्छेद च शरैः सौबलस्य हसन्निव २४
 अथान्यद्धनुरादाय शकुनिर्युद्धदुर्मदः
 विव्याध नकुलं षष्ठ्या भीमसेनं च सप्तभिः २५
 उलूकोऽपि महाराज भीमं विव्याध सप्तभिः
 सहदेवं च सप्तत्या परीप्सन्पितरं रणे २६
 तं भीमसेनः समरे विव्याध निशितैः शरैः
 शकुनिं च चतुःषष्ट्या पार्श्वस्थांश्च त्रिभिस्त्रिभिः २७
 ते हन्यमाना भीमेन नाराचैस्तैलपायितैः
 सहदेवं रणे क्रुद्धाशछादयञ्शरवृष्टिभिः
 पर्वतं वारिधाराभिः सविद्युत इवाम्बुदाः २८
 ततोऽस्यापततः शूरः सहदेवः प्रतापवान्
 उलूकस्य महाराज भल्लेनापाहरच्छिरः २९
 स जगाम रथाद्भूमिं सहदेवेन पातितः
 रुधिराप्लुतसर्वाङ्गो नन्दयन्पाण्डवान्युधि ३०

पुत्रं तु निहतं दृष्ट्वा शकुनिस्तत्र भारत
 साश्रुकण्ठो विनिःश्वस्य क्षत्तुर्वाक्यमनुस्मरन् ३१
 चिन्तयित्वा मुहूर्तं स बाष्पपूर्णोक्षणः श्वसन्
 सहदेवं समासाद्य त्रिभिर्विव्याध सायकैः ३२
 तानपास्य शरान्मुक्ताञ्शरसंघैः प्रतापवान्
 सहदेवो महाराज धनुश्चिच्छेद संयुगे ३३
 छिन्ने धनुषि राजेन्द्र शकुनिः सौबलस्तदा
 प्रगृह्य विपुलं खड्गं सहदेवाय प्राहिणोत् ३४
 तमापतन्तं सहसा घोररूपं विशां पते
 द्विधा चिच्छेद समरे सौबलस्य हसन्निव ३५
 असिं दृष्ट्वा द्विधा छिन्नं प्रगृह्य महतीं गदाम्
 प्राहिणोत्सहदेवाय सा मोघा न्यपतद्भुवि ३६
 ततः शक्तिं महाघोरां कालरात्रिमिवोद्यताम्
 प्रेषयामास संक्रुद्धः पाण्डवं प्रति सौबलः ३७
 तामापतन्तीं सहसा शरैः काञ्चनभूषणैः
 त्रिधा चिच्छेद समरे सहदेवो हसन्निव ३८
 सा पपात त्रिधा छिन्ना भूमौ कनकभूषणा
 शीर्यमाणा यथा दीप्ता गगनाद्वै शतहृदा ३९
 शक्तिं विनिहतां दृष्ट्वा सौबलं च भयार्दितम्
 दुद्भुवुस्तावकाः सर्वे भये जाते ससौबलाः ४०
 अथोत्क्रुष्टं महद्ध्यासीत्पाण्डवैर्जितकाशिभिः
 धार्तराष्ट्रास्ततः सर्वे प्रायशो विमुखाभवन् ४१
 तान्वै विमनसो दृष्ट्वा माद्रीपुत्रः प्रतापवान्
 शरैरनेकसाहस्रैर्वारियामास संयुगे ४२
 ततो गान्धारकैर्गुप्तं पृष्ठैरश्वैर्जये धृतम्
 आससाद रणे यान्तं सहदेवोऽथ सौबलम् ४३
 स्वमंशमवशिष्टं सं संस्मृत्य शकुनिं नृप
 रथेन काञ्चनाङ्गेन सहदेवः समभ्ययात्
 अधिज्यं बलवत्कृत्वा व्याक्षिपन्सुमहद्भुनुः ४४
 स सौबलमभिद्रुत्य गृध्रपत्रैः शिलाशितैः

भृशमभ्यहनत्क्रुद्धस्तोत्रैरिव महाद्विपम् ४५
 उवाच चैनं मेधावी निगृह्य स्मारयन्निव
 क्षत्रधर्मे स्थितो भूत्वा युध्यस्व पुरुषो भव ४६
 यत्तदा हृष्यसे मूढ ग्लहन्नक्षैः सभातले
 फलमद्य प्रपद्यस्व कर्मणस्तस्य दुर्मते ४७
 निहतास्ते दुरात्मानो येऽस्मानवहसन्पुरा
 दुर्योधनः कुलाङ्गारः शिष्टस्त्वं तस्य मातुलः ४८
 अद्य ते विहनिष्यामि क्षुरेणोन्मथितं शिरः
 वृक्षात्फलमिवोद्धृत्य लगुडेन प्रमाथिना ४९
 एवमुक्त्वा महाराज सहदेवो महाबलः
 संक्रुद्धो नरशार्दूलो वेगेनाभिजगाम ह ५०
 अभिगम्य तु दुर्धर्षः सहदेवो युधां पतिः
 विकृष्य बलवद्घ्रापं क्रोधेन प्रहसन्निव ५१
 शकुनिं दशभिर्विद्ध्वा चतुर्भिश्चास्य वाजिनः
 छत्रं ध्वजं धनुश्चास्य छित्त्वा सिंह इवानदत् ५२
 छिन्नध्वजधनुश्छत्रः सहदेवेन सौबलः
 ततो विद्धश्च बहुभिः सर्वमर्मसु सायकैः ५३
 ततो भूयो महाराज सहदेवः प्रतापवान्
 शकुनेः प्रेषयामास शरवृष्टिं दुरासदाम् ५४
 ततस्तु क्रुद्धः सुबलस्य पुत्रो माद्रीसुतं सहदेवं विमर्दे
 प्रासेन जाम्बूनदभूषणेन जिघांसुरेकोऽभिपपात शीघ्रम् ५५
 माद्रीसुतस्तस्य समुद्यतं तं प्रासं सुवृत्तौ च भुजौ रणाग्रे
 भल्लैस्त्रिभिर्युगपत्संचकर्त ननाद चोच्चैस्तरसाजिमध्ये ५६
 तस्याशुकारी सुसमाहितेन सुवर्णपुङ्गेन दृढायसेन
 भल्लेन सर्वावरणातिगेन शिरः शरीरात्प्रममाथ भूयः ५७
 शरेण कार्तस्वरभूषितेन दिवाकराभेन सुसंशितेन
 हतोत्तमाङ्गो युधि पाण्डवेन पपात भूमौ सुबलस्य पुत्रः ५८
 स तच्छिरो वेगवता शरेण सुवर्णपुङ्गेन शिलाशितेन
 प्रावेरयत्कुपितः पाण्डुपुत्रो यत्तत्क्रूरुणामनयस्य मूलम् ५९
 हतोत्तमाङ्गं शकुनिं समीक्ष्य भूमौ शयानं रुधिरार्द्रगात्रम्

योधास्त्वदीया भयनष्टसत्त्वा दिशः प्रजग्मुः प्रगृहीतशस्त्राः ६०
 विप्रद्रुताः शुष्कमुखा विसंज्ञा गारडीवघोषेण समाहताश्च
 भयार्दिता भग्नरथाश्वनागाः पदातयश्चैव सधार्तराष्ट्राः ६१
 ततो रथाच्छकुनिं पातयित्वा मुदान्विता भारत पाण्डवेयाः
 शङ्खान्प्रदध्मुः समरे प्रहृष्टाः सकेशवाः सैनिकान्हर्षयन्तः ६२
 तं चापि सर्वे प्रतिपूजयन्तो हृष्टा ब्रुवाणाः सहदेवमाजौ
 दिष्ट्या हतो नैकृतिको दुरात्मा सहात्मजो वीर रणे त्वयेति ६३
 इति श्रीमहाभारते शल्यपर्वणि सप्तविंशोऽध्यायः २७

अष्टाविंशोऽध्यायः

सञ्जय उवाच

ततः क्रुद्धा महाराज सौबलस्य पदानुगाः
 त्यक्त्वा जीवितमाक्रन्दे पाण्डवान्पर्यवारयन् १
 तानर्जुनः प्रत्यगृह्णात्सहदेवजये धृतः
 भीमसेनश्च तेजस्वी क्रुद्धाशीविषदर्शनः २
 शक्त्यृष्टिप्रासहस्तानां सहदेवं जिघांसताम्
 संकल्पमकरोन्मोघं गारडीवेन धनंजयः ३
 प्रगृहीतायुधान्बाहून्योधानामभिधावताम्
 भल्लैश्चिच्छेद बीभत्सुः शिरांस्यपि हयानपि ४
 ते हताः प्रत्यपद्यन्त वसुधां विगतासवः
 त्वरिता लोकवीरेण प्रहताः सव्यसाचिना ५
 ततो दुर्योधनो राजा दृष्ट्वा स्वबलसंक्षयम्
 हतशेषान्समानीय क्रुद्धो रथशतान्विभो ६
 कुञ्जरांश्च हयांश्चैव पादातांश्च परंतप
 उवाच सहितान्सर्वान्धार्तराष्ट्र इदं वचः ७
 समासाद्य रणे सर्वान्पाण्डवान्ससुहृद्गणान्
 पाञ्चाल्यं चापि सबलं हत्वा शीघ्रं निवर्तत ८
 तस्य ते शिरसा गृह्य वचनं युद्धदुर्मदाः
 प्रत्युद्ययू रणे पार्थास्तव पुत्रस्य शासनात् ९
 तानभ्यापततः शीघ्रं हतशेषान्महारणे

शरैराशीविषाकारैः पाण्डवाः समवाकिरन् १०
 तत्सैन्यं भरतश्रेष्ठ मुहूर्तेन महात्मभिः
 अवध्यत रणं प्राप्य त्रातारं नाभ्यविन्दत
 प्रतिष्ठमानं तु भयान्नावतिष्ठत दंशितम् ११
 अश्वैर्विपरिधावद्भिः सैन्येन रजसा वृते
 न प्राज्ञायन्त समरे दिशश्च प्रदिशस्तथा १२
 ततस्तु पाण्डवानीकान्निःसृत्य बहवो जनाः
 अभ्यघ्नंस्तावकान्युद्धे मुहूर्तादिव भारत
 ततो निःशेषमभवत्तत्सैन्यं तव भारत १३
 अक्षौहिण्यः समेतास्तु तव पुत्रस्य भारत
 एकादश हता युद्धे ताः प्रभो पाण्डुसृञ्जयैः १४
 तेषु राजसहस्रेषु तावकेषु महात्मसु
 एको दुर्योधनो राजन्नदृश्यत भृशं क्षतः १५
 ततो वीक्ष्य दिशः सर्वा दृष्ट्वा शून्यां च मेदिनीम्
 विहीनः सर्वयोधैश्च पाण्डवान्वीक्ष्य संयुगे १६
 मुदितान्सर्व सिद्धार्थान्नर्दमानान्समन्ततः
 बाणशब्दरवांश्चैव श्रुत्वा तेषां महात्मनाम् १७
 दुर्योधनो महाराज कश्मलेनाभिसंवृतः
 अपयाने मनश्चक्रे विहीनबलवाहनः १८
 धृतराष्ट्र उवाच
 निहते मामके सैन्ये निःशेषे शिबिरे कृते
 पाण्डवानां बलं सूत किं नु शेषमभूत्तदा
 एतन्मे पृच्छतो ब्रूहि कुशलो ह्यसि सञ्जय १९
 यच्च दुर्योधनो मन्दः कृतवांस्तनयो मम
 बलक्षयं तथा दृष्ट्वा स एकः पृथिवीपतिः २०
 सञ्जय उवाच
 रथानां द्वे सहस्रे तु सप्त नागशतानि च
 पञ्च चाश्वसहस्राणि पत्नीनां च शतं शताः २१
 एतच्छेषमभूद्राजन्याण्डवानां महद्वलम्
 परिगृह्य हि यद्युद्धे धृष्टद्युम्नो व्यवस्थितः २२

एकाकी भरतश्रेष्ठ ततो दुर्योधनो नृपः
 नापश्यत्समरे कंचित्सहायं रथिनां वरः २३
 नर्दमानान्परांश्चैव स्वबलस्य च संक्षयम्
 हतं स्वहयमुत्सृज्य प्राङ्मुखः प्राद्रवद्भयात् २४
 एकादशचमूर्भर्ता पुत्रो दुर्योधनस्तव
 गदामादाय तेजस्वी पदातिः प्रस्थितो हृदम् २५
 नातिदूरं ततो गत्वा पद्भ्यामेव नराधिपः
 सस्मार वचनं क्षत्रुर्धर्मशीलस्य धीमतः २६
 इदं नूनं महाप्राज्ञो विदुरो दृष्टवान्पुरा
 महद्वैशसमस्माकं क्षत्रियाणां च संयुगे २७
 एवं विचिन्तयानस्तु प्रविविक्षुर्हृदं नृपः
 दुःखसंतप्तहृदयो दृष्ट्वा राजन्बलक्षयम् २८
 पाण्डवाश्च महाराज धृष्टद्युम्नपुरोगमाः
 अभ्यधावन्त संक्रुद्धास्तव राजन्बलं प्रति २९
 शक्त्यृष्टिप्रासहस्तानां बलानामभिगर्जताम्
 संकल्पमकरोन्मोघं गाण्डीवेन धनंजयः ३०
 तान्हत्वा निशितैर्बाणैः सामात्यान्सह बन्धुभिः
 रथे श्वेतहये तिष्ठन्नर्जुनो बह्वशोभत ३१
 सुबलस्य हते पुत्रे सवाजिरथकुञ्जरे
 महावनमिव छिन्नमभवत्तावकं बलम् ३२
 अनेकशतसाहस्रे बले दुर्योधनस्य ह
 नान्यो महारथो राजञ्जीवमानो व्यदृश्यत ३३
 द्रोणपुत्रादृते वीरात्तथैव कृतवर्मणः
 कृपाञ्च गौतमाद्राजन्पार्थिवाञ्च तवात्मजात् ३४
 धृष्टद्युम्नस्तु मां दृष्ट्वा हसन्सात्यकिमब्रवीत्
 किमनेन गृहीतेन नानेनार्थोऽस्ति जीवता ३५
 धृष्टद्युम्नवचः श्रुत्वा शिनेर्नप्ता महारथः
 उद्यम्य निशितं खड्गं हन्तुं मामुद्यतस्तदा ३६
 तमागम्य महाप्राज्ञः कृष्णद्वैपायनोऽब्रवीत्
 मुच्यतां सञ्जयो जीवन्न हन्तव्यः कथंचन ३७

द्वैपायनवचः श्रुत्वा शिनेर्नप्ता कृताञ्जलि
 ततो मामब्रवीन्मुक्त्वा स्वस्ति सञ्जय साधय ३८
 अनुज्ञातस्त्वहं तेन न्यस्तवर्मा निरायुधः
 प्रातिष्ठं येन नगरं सायाहे रुधिरोक्षितः ३९
 क्रोशमात्रमपक्रान्तं गदापाणिमवस्थितम्
 एकं दुर्योधनं राजन्नपश्यं भृशविक्षतम् ४०
 स तु मामश्रुपूर्णाक्षो नाशक्नोदभिवीक्षितुम्
 उपप्रैक्षत मां दृष्ट्वा तदा दीनमवस्थितम् ४१
 तं चाहमपि शोचन्तं दृष्ट्वैकाकिनमाहवे
 मुहूर्तं नाशकं वक्तुं किञ्चिद्दुःखपरिप्लुतः ४२
 ततोऽस्मै तदहं सर्वमुक्तवान्तरहणं तदा
 द्वैपायनप्रसादाच्च जीवतो मोक्षमाहवे ४३
 मुहूर्तमिव च ध्यात्वा प्रतिलभ्य च चेतनाम्
 भ्रातृश्च सर्वसैन्यानि पर्यपृच्छत मां ततः ४४
 तस्मै तदहमाचक्षं सर्वं प्रत्यक्षदर्शिवान्
 भ्रातृश्च निहतान्सर्वान्सैन्यं च विनिपातितम् ४५
 त्रयः किल रथाः शिष्टास्तावकानां नराधिप
 इति प्रस्थानकाले मां कृष्णद्वैपायनोऽब्रवीत् ४६
 स दीर्घमिव निःश्वस्य विप्रेक्ष्य च पुनः पुनः
 अंसे मां पाणिना स्पृष्ट्वा पुत्रस्ते पर्यभाषत ४७
 त्वदन्यो नेह संग्रामे कश्चिज्जीवति सञ्जय
 द्वितीयं नेह पश्यामि ससहायाश्च पाण्डवाः ४८
 ब्रूयाः सञ्जय राजानं प्रज्ञाचक्षुषमीश्वरम्
 दुर्योधनस्तव सुतः प्रविष्टो हृदमित्युत ४९
 सुहृद्भिस्तादृशैर्हीनः पुत्रैर्भ्रातृभिरेव च
 पाण्डवैश्च हते राज्ये को नु जीवति मादृशः ५०
 आचक्षेथाः सर्वमिदं मां च मुक्तं महाहवात्
 अस्मिंस्तोयहृदे सुप्तं जीवन्तं भृशविक्षतम् ५१
 एवमुक्त्वा महाराज प्राविशत्तं हृदं नृपः
 अस्तम्भयत तोयं च मायया मनुजाधिपः ५२

तस्मिन्ह्रदं प्रविष्टे तु त्रीन्त्रथाञ्श्रान्तवाहनान्
 अपश्यं सहितानेकस्तं देशं समुपेयुषः ५३
 कृपं शारद्वतं वीरं द्रौणिं च रथिनां वरम्
 भोजं च कृतवर्माणं सहिताञ्शरविद्धतान् ५४
 ते सर्वे मामभिप्रेक्ष्य तूर्णमश्वानचोदयन्
 उपयाय च मामूचुर्दिष्ट्या जीवसि सञ्जय ५५
 अपृच्छंश्चैव मां सर्वे पुत्रं तव जनाधिपम्
 कच्चिद्दुर्योधनो राजा स नो जीवति सञ्जय ५६
 आख्यातवानहं तेभ्यस्तदा कुशलिनं नृपम्
 तच्चैव सर्वमाचक्षं यन्मां दुर्योधनोऽब्रवीत्
 हृदं चैवाहमाचष्ट यं प्रविष्टो नराधिपः ५७
 अश्वत्थामा तु तद्राजन्निशम्य वचनं मम
 तं हृदं विपुलं प्रेक्ष्य करुणं पर्यदेवयत् ५८
 अहो धिङ् न स जानाति जीवतोऽस्मान्नराधिपः
 पार्याप्ता हि वयं तेन सह योधयितुं परान् ५९
 ते तु तत्र चिरं कालं विलप्य च महारथाः
 प्राद्रवन्नरथिनां श्रेष्ठा दृष्ट्वा पाण्डुसुतान् ६०
 ते तु मां रथमारोप्य कृपस्य सुपरिष्कृतम्
 सेनानिवेशमाजग्मुर्हतशेषास्त्रयो रथाः ६१
 तत्र गुल्माः परित्रस्ताः सूर्ये चास्तमिते सति
 सर्वे विचुकुशुः श्रुत्वा पुत्राणां तव संक्षयम् ६२
 ततो वृद्धा महाराज योषितां रक्षिणो नराः
 राजदारानुपादाय प्रययुर्नगरं प्रति ६३
 तत्र विक्रोशतीनां च रुदतीनां च सर्वशः
 प्रादुरासीन्महाञ्शब्दः श्रुत्वा तद्वलसंक्षयम् ६४
 ततस्ता योषितो राजन्करन्दन्त्यो वै मुहुर्मुहुः
 कुर्य इव शब्देन नादयन्त्यो महीतलम् ६५
 आजघ्नः करजैश्चापि पाणिभिश्च शिरांस्युत
 लुलुवुश्च तदा केशान्करोशन्त्यस्तत्र तत्र ह ६६
 हाहाकारविनादिन्यो विनिघ्नन्त्य उरांसि च

क्रोशन्त्यस्तत्र रुरुदुः क्रन्दमाना विशां पते ६७
 ततो दुर्योधनामात्याः साश्रुकण्ठा भृशातुराः
 राजदारानुपादाय प्रययुर्नगरं प्रति ६८
 वेत्रभर्भरहस्ताश्च द्वाराध्यक्षा विशां पते
 शयनीयानि शुभ्राणि स्पर्ध्यास्तरणवन्ति च
 समादाय ययुस्तूर्णं नगरं दाररक्षिणः ६९
 आस्थायाश्चतरीयुक्तान्स्यन्दनानपरे जनाः
 स्वान्स्वान्दारानुपादाय प्रययुर्नगरं प्रति ७०
 अदृष्टपूर्वा या नार्यो भास्करेणापि वेश्मसु
 ददृशुस्ता महाराज जना यान्तीः पुरं प्रति ७१
 ताः स्त्रियो भरतश्रेष्ठ सौकुमार्यसमन्विताः
 प्रययुर्नगरं तूर्णं हतस्वजनबान्धवाः ७२
 आ गोपालाविपालेभ्यो द्रवन्तो नगरं प्रति
 ययुर्मनुष्याः संभ्रान्ता भीमसेनभयार्दिताः ७३
 अपि चैषां भयं तीव्रं पार्थेभ्योऽभूत्सुदारुणम्
 प्रेक्षमाणास्तदान्योन्यमाधावन्नगरं प्रति ७४
 तस्मिंस्तदा वर्तमाने विद्रवे भृशदारुणे
 युयुत्सुः शोकसंमूढः प्राप्तकालमचिन्तयत् ७५
 जितो दुर्योधनः संख्ये पाण्डवैर्भीमविक्रमैः
 एकादशचमूर्भर्ता भ्रातरश्चास्य सूदिताः
 हताश्च कुरवः सर्वे भीष्मद्रोणपुरःसराः ७६
 अहमेको विमुक्तस्तु भाग्ययोगाद्यदृच्छया
 विद्रुतानि च सर्वाणि शिबिराणि समन्ततः ७७
 दुर्योधनस्य सचिवा ये केचिदवशेषिताः
 राजदारानुपादाय व्यधावन्नगरं प्रति ७८
 प्राप्तकालमहं मन्ये प्रवेशं तैः सहाभिभो
 युधिष्ठिरमनुज्ञाप्य भीमसेनं तथैव च ७९
 एतमर्थं महाबाहुरुभयोः स न्यवेदयत्
 तस्य प्रीतोऽभवद्राजा नित्यं करुणवेदिता
 परिष्वज्य महाबाहुर्वैश्यापुत्रं व्यसर्जयत् ८०

ततः स रथमास्थाय द्रुतमश्वानचोदयत्
 असंभावितवांश्चापि राजदारान्पुरं प्रति ८१
 तैश्चैव सहितः क्षिप्रमस्तं गच्छति भास्करे
 प्रविष्टो हास्तिनपुरं बाष्पकण्ठोऽश्रुलोचनः ८२
 अपश्यत महाप्राज्ञं विदुरं साश्रुलोचनम्
 राज्ञः समीपान्निष्क्रान्तं शोकोपहतचेतसम् ८३
 तमब्रवीत्सत्यधृतिः प्रणतं त्वग्रतः स्थितम्
 अस्मिन्कुरुक्षेत्रे वृत्ते दिष्ट्या त्वं पुत्र जीवसि ८४
 विना राज्ञः प्रवेशाद्वै किमसि त्वमिहागतः
 एतन्मे कारणं सर्वं विस्तरेण निवेदय ८५
 युयुत्सुरुवाच
 निहते शकुनौ तात सज्ञातिसुतबान्धवे
 हतशेषपरीवारो राजा दुर्योधनस्ततः
 स्वकं स हयमुत्सृज्य प्राङ्मुखः प्राद्रवद्भयात् ८६
 अपक्रान्ते तु नृपतौ स्कन्धावारनिवेशनात्
 भयव्याकुलितं सर्वं प्राद्रवन्नगरं प्रति ८७
 ततो राज्ञः कलत्राणि भ्रातृणां चास्य सर्वशः
 वाहनेषु समारोप्य रुयध्यक्षाः प्राद्रवन्भयात् ८८
 ततोऽहं समनुज्ञाप्य राजानं सहकेशवम्
 प्रविष्टो हास्तिनपुरं रक्षल्लोकाद्धि वाच्यताम् ८९
 एतच्छ्रुत्वा तु वचनं वैश्यापुत्रेण भाषितम्
 प्राप्तकालमिति ज्ञात्वा विदुरः सर्वधर्मवित्
 अपूजयदमेयात्मा युयुत्सुं वाक्यकोविदम् ९०
 प्राप्तकालमिदं सर्वं भवतो भरतक्षत्रे
 अद्य त्वमिह विश्रान्तः श्वोऽभिगन्ता युधिष्ठिरम् ९१
 एतावदुक्त्वा वचनं विदुरः सर्वधर्मवित्
 युयुत्सुं समनुज्ञाप्य प्रविवेश नृपक्षयम्
 युयुत्सुरपि तां रात्रिं स्वगृहे न्यवसत्तदा ९२

इति श्रीमहाभारते शल्यपर्वणि अष्टाविंशोऽध्यायः २८

समाप्तं हृदप्रवेशपर्व

एकोनत्रिंशोऽध्यायः

धृतराष्ट्र उवाच

हतेषु सर्वसैन्येषु पाण्डुपुत्रे रणाजिरे
मम सैन्यावशिष्टास्ते किमकुर्वत सञ्जय १
कृतवर्मा कृपश्चैव द्रोणपुत्रश्च वीर्यवान्
दुर्योधनश्च मन्दात्मा राजा किमकरोत्तदा २
सञ्जय उवाच

संप्राद्रवत्सु दारेषु क्षत्रियाणां महात्मनाम्
विद्रुते शिबिरे शून्ये भृशोद्विग्नास्त्रयो रथाः ३
निशम्य पाण्डुपुत्राणां तदा विजयिनां स्वनम्
विद्रुतं शिबिरं दृष्ट्वा सायाह्ने राजगृद्धिनः
स्थानं नारोचयंस्तत्र ततस्ते हृदमभ्ययुः ४
युधिष्ठिरोऽपि धर्मात्मा भ्रातृभिः सहितो रणे
हृष्टः पर्यपतद्राजन्दुर्योधनवधेप्सया ५
मार्गमाणास्तु संक्रुद्धास्तव पुत्रं जयैषिणः
यत्नतोऽन्वेषमाणास्तु नैवापश्यञ्जनाधिपम् ६
स हि तीव्रेण वेगेन गदापाणिरपाक्रमत्
तं हृदं प्राविशच्चापि विष्टभ्यापः स्वमायया ७
यदा तु पाण्डवाः सर्वे सुपरिश्रान्तवाहनाः
ततः स्वशिबिरं प्राप्य व्यतिष्ठन्सहसैनिकाः ८
ततः कृपश्च द्रौणिश्च कृतवर्मा च सात्वतः
संनिविष्टेषु पार्थेषु प्रयातास्तं हृदं शनैः ९
ते तं हृदं समासाद्य यत्र शेते जनाधिपः
अभ्यभाषन्त दुर्धर्षं राजानं सुप्तमम्भसि १०
राजन्नुत्तिष्ठ युध्यस्व सहास्माभिर्युधिष्ठिरम्
जित्वा वा पृथिवीं भुङ्क्ष्व हतो वा स्वर्गमाप्नुहि ११
तेषामपि बलं सर्वं हतं दुर्योधन त्वया
प्रतिरब्धाञ्च भूयिष्ठं ये शिष्टास्तत्र सैनिकाः १२
न ते वेगं विषहितुं शक्तास्तव विशां पते
अस्माभिरभिगुप्तस्य तस्मादुत्तिष्ठ भारत १३

दुर्योधन उवाच

दिष्ट्या पश्यामि वो मुक्तानीदृशात्पुरुषक्षयात्

पाण्डुकौरवसंमर्दाञ्जीवमानान्नरर्षभान् १४

विजेष्यामो वयं सर्वे विश्रान्ता विगतक्लमाः

भवन्तश्च परिश्रान्ता वयं च भृशविक्षताः

उदीर्णं च बलं तेषां तेन युद्धं न रोचये १५

न त्वेतदद्भुतं वीरा यद्वो महदिदं मनः

अस्मासु च परा भक्तिर्न तु कालः पराक्रमे १६

विश्रम्यैकां निशामद्य भवद्भिः सहितो रणे

प्रतियोत्स्याम्यहं शत्रूञ्श्वो न मेऽस्त्यत्र संशयः १७

सञ्जय उवाच

एवमुक्तोऽब्रवीद्द्रौणी राजानं युद्धदुर्मदम्

उत्तिष्ठ राजन्भद्रं ते विजेष्यामो वयं परान् १८

इष्टापूर्येन दानेन सत्येन च जपेन च

शपे राजन्यथा ह्यद्य निहनिष्यामि सोमकान् १९

मा स्म यज्ञकृतां प्रीतिं प्राप्नुयां सञ्जनोचिताम्

यदीमां रजनीं व्युष्टां न निहन्मि परान्नरणे २०

नाहत्वा सर्वपाञ्चालान्विमोक्षये कवचं विभो

इति सत्यं ब्रवीम्येतत्तन्मे शृणु जनाधिप २१

तेषु संभाषमाणेषु व्याधास्तं देशमाययुः

मांसभारपरिश्रान्ताः पानीयार्थं यदृच्छया २२

ते हि नित्यं महाराज भीमसेनस्य लुब्धकाः

मांसभारानुपाजहुर्भक्त्या परमया विभो २३

ते तत्र विष्टितास्तेषां सर्वं तद्वचनं रहः

दुर्योधनवचश्चैव शुश्रुवुः संगता मिथः २४

तेऽपि सर्वे महेष्वासा अयुद्धार्थिनि कौरवे

निर्बन्धं परमं चक्रुस्तदा वै युद्धकाङ्क्षिणः २५

तांस्तथा समुदीक्ष्याथ कौरवाणां महारथान्

अयुद्धमनसं चैव राजानं स्थितमम्भसि २६

तेषां श्रुत्वा च संवादं राज्ञश्च सलिले सतः

व्याधाभ्यजानन्नाजेन्द्र सलिलस्थं सुयोधनम् २७
 ते पूर्वं पाण्डुपुत्रेण पृष्टा ह्यासन्सुतं तव
 यदृच्छोपगतास्तत्र राजानं परिमार्गिताः २८
 ततस्ते पाण्डुपुत्रस्य स्मृत्वा तद्भाषितं तदा
 अन्योन्यमब्रुवन्नाजन्मृगव्याधाः शनैरिदम् २९
 दुर्योधनं ख्यापयामो धनं दास्यति पाण्डवः
 सुव्यक्तमिति नः ख्यातो हृदे दुर्योधनो नृपः ३०
 तस्माद्गच्छामहे सर्वे यत्र राजा युधिष्ठिरः
 आख्यातुं सलिले सुप्तं दुर्योधनममर्षणम् ३१
 धृतराष्ट्रात्मजं तस्मै भीमसेनाय धीमते
 शयानं सलिले सर्वे कथयामो धनुर्भृते ३२
 स नो दास्यति सुप्रीतो धनानि बहुलान्युत
 किं नो मांसेन शुष्केण परिक्लिष्टेन शोषिणा ३३
 एवमुक्त्वा ततो व्याधाः संप्रहृष्टा धनार्थिनः
 मांसभारानुपादाय प्रययुः शिबिरं प्रति ३४
 पाण्डवाश्च महाराज लब्धलक्षाः प्रहारिणः
 अपश्यमानाः समरे दुर्योधनमवस्थितम् ३५
 निकृतेस्तस्य पापस्य ते पारं गमनेप्सवः
 चारान्संप्रेषयामासुः समन्तात्तद्रणाजिरम् ३६
 आगम्य तु ततः सर्वे नष्टं दुर्योधनं नृपम्
 न्यवेदयन्त सहिता धर्मराजस्य सैनिकाः ३७
 तेषां तद्वचनं श्रुत्वा चाराणां भरतर्षभ
 चिन्तामभ्यगमत्तीव्रां निःशश्वास च पार्थिवः ३८
 अथ स्थितानां पाण्डूनां दीनानां भरतर्षभ
 तस्माद्देशादपक्रम्य त्वरिता लुब्धका विभो ३९
 आजग्मुः शिबिरं हृष्टा दृष्ट्वा दुर्योधनं नृपम्
 वार्यमाणाः प्रविष्टाश्च भीमसेनस्य पश्यतः ४०
 ते तु पाण्डवमासाद्य भीमसेनं महाबलम्
 तस्मै तत्सर्वमाचख्युर्यद्वृत्तं यच्च वै श्रुतम् ४१
 ततो वृकोदरो राजन्दत्त्वा तेषां धनं बहु

धर्मराजाय तत्सर्वमाचचक्षे परन्तपः ४२
 असौ दुर्योधनो राजन्विज्ञातो मम लुब्धकैः
 संस्तभ्य सलिलं शेते यस्यार्थे परितप्यसे ४३
 तद्वचो भीमसेनस्य प्रियं श्रुत्वा विशां पते
 अजातशत्रुः कौन्तेयो हृष्टोऽभूत्सह सोदरैः ४४
 तं च श्रुत्वा महेष्वासं प्रविष्टं सलिलहृदम्
 क्षिप्रमेव ततोऽगच्छत्पुरस्कृत्य जनार्दनम् ४५
 ततः किलकिलाशब्दः प्रादुरासीद्विशां पते
 पाण्डवानां प्रहृष्टानां पाञ्चालानां च सर्वशः ४६
 सिंहनादांस्ततश्चक्रुः क्ष्वेडांश्च भरतर्षभ
 त्वरिताः क्षत्रिया राजञ्जग्मुर्द्वैपायनं हृदम् ४७
 ज्ञातः पापो धार्तराष्ट्रो दृष्टश्चेत्यसकृद्रणे
 प्राक्रोशन्सोमकास्तत्र हृष्टरूपाः समन्ततः ४८
 तेषामाशु प्रयातानां रथानां तत्र वेगिनाम्
 बभूव तुमुलः शब्दो दिवस्पृक्पृथिवीपते ४९
 दुर्योधनं परीप्सन्तस्तत्र तत्र युधिष्ठिरम्
 अन्वयुस्त्वरितास्ते वै राजानं श्रान्तवाहनाः ५०
 अर्जुनो भीमसेनश्च माद्रीपुत्रौ च पाण्डवौ
 धृष्टद्युम्नश्च पाञ्चाल्यः शिखण्डी चापराजितः ५१
 उत्तमौजा युधामन्युः सात्यकिश्चापराजितः
 पाञ्चालानां च ये शिष्टा द्रौपदेयाश्च भारत
 हयाश्च सर्वे नागाश्च शतशश्च पदातयः ५२
 ततः प्राप्तो महाराज धर्मपुत्रो युधिष्ठिरः
 द्वैपायनहृदं ख्यातं यत्र दुर्योधनोऽभवत् ५३
 शीतामलजलं हृद्यं द्वितीयमिव सागरम्
 मायया सलिलं स्तभ्य यत्राभूत्ते सुतः स्थितः ५४
 अत्यद्भुतेन विधिना दैवयोगेन भारत
 सलिलान्तर्गतः शेते दुर्दर्शः कस्यचित्प्रभो
 मानुषस्य मनुष्येन्द्र गदाहस्तो जनाधिपः ५५
 ततो दुर्योधनो राजा सलिलान्तर्गतो वसन्

शुश्रुवे तुमुलं शब्दं जलदोपमनिःस्वनम् ५६
युधिष्ठिरस्तु राजेन्द्र हृदं तं सह सोदरैः
आजगाम महाराज तव पुत्रवधाय वै ५७
महता शङ्खनादेन रथनेमिस्वनेन च
उद्धुन्वंश्च महारेणुं कम्पयंश्चापि मेदिनीम् ५८
यौधिष्ठिरस्य सैन्यस्य श्रुत्वा शब्दं महारथाः
कृतवर्मा कृपो द्रौणी राजानमिदमब्रुवन् ५९
इमे ह्यायान्ति संहृष्टाः पाण्डवा जितकाशिनः
अपयास्यामहे तावदनुजानातु नो भवान् ६०
दुर्योधनस्तु तच्छ्रुत्वा तेषां तत्र यशस्विनाम्
तथेत्युक्त्वा हृदं तं वै माययास्तम्भयत्प्रभो ६१
ते त्वनुज्ञाप्य राजानं भृशं शोकपरायणाः
जग्मुर्दूरं महाराज कृपप्रभृतयो रथाः ६२
ते गत्वा दूरमध्वानं न्यग्रोधं प्रेक्ष्य मारिष
न्यविशन्त भृशं श्रान्ताश्चिन्तयन्तो नृपं प्रति ६३
विष्टभ्य सलिलं सुप्तो धार्तराष्ट्रो महाबलः
पाण्डवाश्चापि संप्राप्तास्तं देशं युद्धमीप्सवः ६४
कथं नु युद्धं भविता कथं राजा भविष्यति
कथं नु पाण्डवा राजन्प्रतिपत्स्यन्ति कौरवम् ६५
इत्येवं चिन्तयन्तस्ते रथेभ्योऽश्वान्विमुच्य ह
तत्रासाञ्चक्रिरे राजन्कृपप्रभृतयो रथाः ६६

इति श्रीमहाभारते शल्यपर्वणि एकोनत्रिंशोऽध्यायः २६

त्रिंशोऽध्यायः

सञ्जय उवाच
ततस्तेष्वपयातेषु रथेषु त्रिषु पाण्डवाः
ते हृदं प्रत्यपद्यन्त यत्र दुर्योधनोऽभवत् १
आसाद्य च कुरुश्रेष्ठ तदा द्वैपायनहृदम्
स्तम्भितं धार्तराष्ट्रेण दृष्ट्वा तं सलिलाशयम्
वासुदेवमिदं वाक्यमब्रवीत्कुरुनन्दनः २

पश्येमां धार्तराष्ट्रेण मायामप्सु प्रयोजिताम्
 विष्टभ्य सलिलं शेते नास्य मानुषतो भयम् ३
 दैवीं मायामिमां कृत्वा सलिलान्तर्गतो ह्ययम्
 निकृत्या निकृतिप्रज्ञो न मे जीवन्विमोक्षयते ४
 यद्यस्य समरे साह्यं कुरुते वज्रभृत्स्वयम्
 तथाप्येनं हतं युद्धे लोको द्रक्ष्यति माधव ५
 श्रीवासुदेव उवाच

मायाविन इमां मायां मायया जहि भारत
 मायावी मायया वध्यः सत्यमेतद्युधिष्ठिर ६
 क्रियाभ्युपायैर्बहुलैर्मायामप्सु प्रयोज्य ह
 जहि त्वं भरतश्रेष्ठ पापात्मानं सुयोधनम् ७
 क्रियाभ्युपायैरिन्द्रेण निहता दैत्यदानवाः
 क्रियाभ्युपायैर्बहुभिर्बलिर्बद्धो महात्मना ८
 क्रियाभ्युपायैः पूर्वं हि हिरण्यक्षो महासुरः
 हिरण्यकशिपुश्चैव क्रिययैव निषूदितौ
 वृत्रश्च निहतो राजन्क्रिययैव न संशयः ९
 तथा पौलस्त्यतनयो रावणो नाम राक्षसः
 रामेण निहतो राजन्सानुबन्धः सहानुगः
 क्रियया योगमास्थाय तथा त्वमपि विक्रम १०
 क्रियाभ्युपायैर्निहतो मया राजन्पुरातने
 तारकश्च महादैत्यो विप्रचित्तिश्च वीर्यवान् ११
 वातापिरिल्वलश्चैव त्रिशिराश्च तथा विभो
 सुन्दोपसुन्दावसुरौ क्रिययैव निषूदितौ १२
 क्रियाभ्युपायैरिन्द्रेण त्रिदिवं भुज्यते विभो
 क्रिया बलवती राजन्नान्यत्किञ्चिद्युधिष्ठिर १३
 दैत्याश्च दानवाश्चैव राक्षसाः पार्थिवास्तथा
 क्रियाभ्युपायैर्निहताः क्रियां तस्मात्समाचर १४
 सञ्जय उवाच

इत्युक्तो वासुदेवेन पाण्डवः संशितव्रतः
 जलस्थं तं महाराज तव पुत्रं महाबलम्

अभ्यभाषत कौन्तेयः प्रहसन्निव भारत १५
 सुयोधन किमर्थोऽयमारम्भोऽप्सु कृतस्त्वया
 सर्वं क्षत्रं घातयित्वा स्वकुलं च विशां पते १६
 जलाशयं प्रविष्टोऽद्य वाञ्छञ्जीवितमात्मनः
 उत्तिष्ठ राजन्युध्यस्व सहास्माभिः सुयोधन १७
 स च दर्पो नरश्रेष्ठ स च मानः क्व ते गतः
 यस्त्वं संस्तभ्य सलिलं भीतो राजन्व्यवस्थितः १८
 सर्वे त्वां शूर इत्येव जना जल्पन्ति संसदि
 व्यर्थं तद्भवतो मन्ये शौर्यं सलिलशायिनः १९
 उत्तिष्ठ राजन्युध्यस्व क्षत्रियोऽसि कुलोद्भवः
 कौरवेयो विशेषेण कुले जन्म च संस्मर २०
 स कथं कौरवे वंशे प्रशंसञ्जन्म चात्मनः
 युद्धाद्भीतस्ततस्तोयं प्रविश्य प्रतितिष्ठसि २१
 अयुद्धमव्यवस्थानं नैष धर्मः सनातनः
 अनार्यजुष्टमस्वर्ग्यं रणे राजन्पलायनम् २२
 कथं पारमगत्वा हि युद्धे त्वं वै जिजीविषुः
 इमान्निपतितान्दृष्ट्वा पुत्रान्भ्रातृन्पितृन्स्तथा २३
 संबन्धिनो वयस्यांश्च मातुलान्बान्धवांस्तथा
 घातयित्वा कथं तात हृदे तिष्ठसि सांप्रतम् २४
 शूरमानी न शूरस्त्वं मिथ्या वदसि भारत
 शूरोऽहमिति दुर्बुद्धे सर्वलोकस्य शृणवतः २५
 न हि शूराः पलायन्ते शत्रून्दृष्ट्वा कथंचन
 ब्रूहि वा त्वं यया धृत्या शूर त्यजसि संगरम् २६
 स त्वमुत्तिष्ठ युध्यस्व विनीय भयमात्मनः
 घातयित्वा सर्वसैन्यं भ्रातृंश्चैव सुयोधन २७
 नेदानीं जीविते बुद्धिः कार्या धर्मचिकीर्षया
 क्षत्रधर्ममपाश्रित्य त्वद्विधेन सुयोधन २८
 यत्तत्कर्णमुपाश्रित्य शकुनिं चापि सौबलम्
 अमर्त्य इव संमोहात्त्वमात्मानं न बुद्धवान् २९
 तत्पापं सुमहत्कृत्वा प्रतियुध्यस्व भारत

कथं हि त्वद्विधो मोहाद्रोचयेत पलायनम् ३०
 क्व ते तत्पौरुषं यातं क्व च मानः सुयोधन
 क्व च विक्रान्तता याता क्व च विस्फूर्जितं महत् ३१
 क्व ते कृतास्त्रता याता किं च शेषे जलाशये
 स त्वमुत्तिष्ठ युध्यस्व क्षत्रधर्मेण भारत ३२
 अस्मान्वा त्वं पराजित्य प्रशाधि पृथिवीमिमाम्
 अथ वा निहतोऽस्माभिर्भूमौ स्वप्स्यसि भारत ३३
 एष ते प्रथमो धर्मः सृष्टो धात्रा महात्मना
 तं कुरुष्व यथातथ्यं राजा भव महारथ ३४
 दुर्योधन उवाच
 नैतच्चित्रं महाराज यद्भीः प्राणिनमाविशेत्
 न च प्राणभयाद्भीतो व्यपयातोऽस्मि भारत ३५
 अरथश्चानिषङ्गी च निहतः पार्ष्णिसारथिः
 एकश्चाप्यगणः संख्ये प्रत्याश्वासमरोचयम् ३६
 न प्राणहेतोर्न भयान्न विषादाद्विशां पते
 इदमम्भः प्रविष्टोऽस्मि श्रमात्त्विदमनुष्ठितम् ३७
 त्वं चाश्वसिहि कौन्तेय ये चाप्यनुगतास्तव
 अहमुत्थाय वः सर्वान्प्रतियोत्स्यामि संयुगे ३८
 युधिष्ठिर उवाच
 आश्वस्ता एव सर्वे स्म चिरं त्वां मृगयामहे
 तदिदानीं समुत्तिष्ठ युध्यस्वेह सुयोधन ३९
 हत्वा वा समरे पार्थान्स्फीतं राज्यमवाप्नुहि
 निहतो वा रणेऽस्माभिर्वीरलोकमवाप्स्यसि ४०
 दुर्योधन उवाच
 यदर्थं राज्यमिच्छामि कुरूणां कुरुनन्दन
 त इमे निहताः सर्वे भ्रातरो मे जनेश्वर ४१
 क्षीणरत्नां च पृथिवीं हतक्षत्रियपुंगवाम्
 नाभ्युत्सहाम्यहं भोक्तुं विधवामिव योषितम् ४२
 अद्यापि त्वहमाशंसे त्वां विजेतुं युधिष्ठिर
 भङ्क्त्वा पाञ्चालपाण्डूनामुत्साहं भरतर्षभ ४३

न त्विदानीमहं मन्ये कार्यं युद्धेन कर्हिचित्
 द्रोणे कर्णे च संशान्ते निहते च पितामहे ४४
 अस्त्विदानीमियं राजन्केवला पृथिवी तव
 असहायो हि को राजा राज्यमिच्छेत्प्रशासितुम् ४५
 सुहृदस्तादृशान्हित्वा पुत्रान्भ्रातृन्पितृनपि
 भवद्भिश्च हते राज्ये को नु जीवेत मादृशः ४६
 अहं वनं गमिष्यामि ह्यजिनैः प्रतिवासितः
 रतिर्हि नास्ति मे राज्ये हतपक्षस्य भारत ४७
 हतबान्धवभूयिष्ठा हताश्वा हतकुञ्जरा
 एषा ते पृथिवी राजन्भुङ्क्ष्वैनां विगतज्वरः ४८
 वनमेव गमिष्यामि वसानो मृगचर्मणी
 न हि मे निर्जितस्यास्ति जीवतेऽद्य स्पृहा विभो ४९
 गच्छ त्वं भुङ्क्ष्व राजेन्द्र पृथिवीं निहतेश्वराम्
 हतयोधां नष्टरत्नां क्षीणवप्रां यथासुखम् ५०
 युधिष्ठिर उवाच
 आर्तप्रलापान्मा तात सलिलस्थः प्रभाषथाः
 नैतन्मनसि मे राजन्वाशितं शकुनेरिव ५१
 यदि चापि समर्थः स्यास्त्वं दानाय सुयोधन
 नाहमिच्छेयमवनिं त्वया दत्तां प्रशासितुम् ५२
 अधर्मेण न गृह्णीयां त्वया दत्तां महीमिमाम्
 न हि धर्मः स्मृतो राजन्क्षत्रियस्य प्रतिग्रहः ५३
 त्वया दत्तां न चेच्छेयं पृथिवीमखिलामहम्
 त्वां तु युद्धे विनिर्जित्य भोक्तास्मि वसुधामिमाम् ५४
 अनीश्वरश्च पृथिवीं कथं त्वं दातुमिच्छसि
 त्वयेयं पृथिवी राजन्किं न दत्ता तदैव हि ५५
 धर्मतो याचमानानां शमार्थं च कुलस्य नः
 वाष्णीयं प्रथमं राजन्प्रत्याख्याय महाबलम् ५६
 किमिदानीं ददासि त्वं को हि ते चित्तविभ्रमः
 अभियुक्तस्तु को राजा दातुमिच्छेद्धि मेदिनीम् ५७
 न त्वमद्य महीं दातुमीशः कौरवनन्दन

आच्छेत्तुं वा बलाद्राजन्स कथं दातुमिच्छसि
 मां तु निर्जित्य संग्रामे पालयेमां वसुंधराम् ५८
 सूच्यग्रेणापि यद्भूमेरपि धीयेत भारत
 तन्मात्रमपि नो मह्यं न ददाति पुरा भवान् ५९
 स कथं पृथिवीमेतां प्रददासि विशां पते
 सूच्यग्रं नात्यजः पूर्वं स कथं त्यजसि क्षितिम् ६०
 एवमैश्वर्यमासाद्य प्रशास्य पृथिवीमिमाम्
 को हि मूढो व्यवस्येत शत्रोर्दातुं वसुंधराम् ६१
 त्वं तु केवलमौख्येण विमूढो नावबुध्यसे
 पृथिवीं दातुकामोऽपि जीवितेनाद्य मोक्षयसे ६२
 अस्मान्वा त्वं पराजित्य प्रशाधि पृथिवीमिमाम्
 अथ वा निहतोऽस्माभिर्व्रज लोकाननुत्तमान् ६३
 आवयोर्जीवतो राजन्मयि च त्वयि च ध्रुवम्
 संशयः सर्वभूतानां विजये नो भविष्यति ६४
 जीवितं तव दुष्प्रज्ञ मयि संप्रति वर्तते
 जीवयेयं त्वहं कामं न तु त्वं जीवितुं क्षमः ६५
 दहने हि कृतो यत्नस्त्वयास्मासु विशेषतः
 आशीविषैर्विषैश्चापि जले चापि प्रवेशनैः
 त्वया विनिकृता राजन्नाज्यस्य हरणेन च ६६
 एतस्मात्कारणात्पाप जीवितं ते न विद्यते
 उत्तिष्ठोत्तिष्ठ युध्यस्व तत्ते श्रेयो भविष्यति ६७
 सञ्जय उवाच
 एवं तु विविधा वाचो जययुक्ताः पुनः पुनः
 कीर्तयन्ति स्म ते वीरास्तत्र तत्र जनाधिप ६८
 इति श्रीमहाभारते शल्यपर्वणि त्रिंशोऽध्यायः ३०

एकत्रिंशोऽध्यायः

धृतराष्ट्र उवाच
 एवं संतर्ज्यमानस्तु मम पुत्रो महीपतिः
 प्रकृत्या मन्युमान्वीरः कथमासीत्परंतपः १

न हि संतर्जना तेन श्रुतपूर्वा कदाचन
 राजभावेन मान्यश्च सर्वलोकस्य सोऽभवत् २
 इयं च पृथिवी सर्वा सम्लेच्छाटविका भृशम्
 प्रसादाद्घ्नियते यस्य प्रत्यक्षं तव सञ्जय ३
 स तथा तर्ज्यमानस्तु पाण्डुपुत्रैर्विशेषतः
 विहीनश्च स्वकैर्भृत्यैर्निर्जने चावृतो भृशम् ४
 श्रुत्वा स कटुका वाचो जययुक्ताः पुनः पुनः
 किमब्रवीत्पाण्डवेयांस्तन्ममाचक्ष्व सञ्जय ५
 सञ्जय उवाच
 तर्ज्यमानस्तदा राजन्नुदकस्थस्तवात्मजः
 युधिष्ठिरेण राजेन्द्र भ्रातृभिः सहितेन ह ६
 श्रुत्वा स कटुका वाचो विषमस्थो जनाधिपः
 दीर्घमुष्णं च निःश्वस्य सलिलस्थः पुनः पुनः ७
 सलिलान्तर्गतो राजा धुन्वन्हस्तौ पुनः पुनः
 मनश्चकार युद्धाय राजानं चाभ्यभाषत ८
 यूयं ससुहृदः पार्थाः सर्वे सरथवाहनाः
 अहमेकः परिद्यूनो विरथो हतवाहनः ९
 आत्तशस्त्रै रथगतैर्बहुभिः परिवारितः
 कथमेकः पदातिः सन्नशस्त्रो योद्धुमुत्सहे १०
 एकैकेन तु मां यूयं योधयध्वं युधिष्ठिर
 न ह्येको बहुभिर्वैरिन्याय्यं योधयितुं युधि ११
 विशेषतो विकवचः श्रान्तश्चापः समाश्रितः
 भृशं विक्षतगात्रश्च श्रान्तवाहनसैनिकः १२
 न मे त्वत्तो भयं राजन्न च पार्थाद्वृकोदरात्
 फल्गुनाद्वासुदेवाद्वा पाञ्चालेभ्योऽथ वा पुनः १३
 यमाभ्यां युयुधानाद्वा ये चान्ये तव सैनिकाः
 एकः सर्वानहं क्रुद्धो न तान्योद्धुमिहोत्सहे १४
 धर्ममूला सतां कीर्तिर्मनुष्याणां जनाधिप
 धर्मं चैवेह कीर्तिं च पालयन्प्रब्रवीम्यहम् १५
 अहमुत्थाय वः सर्वान्प्रतियोत्स्यामि संयुगे

अन्वंशाभ्यागतान्सर्वानृतून्संवत्सरो यथा १६
 अद्य वः सरथान्साश्वानशस्त्रो विरथोऽपि सन्
 नक्षत्राणीव सर्वाणि सविता रात्रिसंक्षये
 तेजसा नाशयिष्यामि स्थिरीभवत पाण्डवाः १७
 अद्यानृण्यं गमिष्यामि क्षत्रियाणां यशस्विनाम्
 बाह्लीकद्रोणभीष्माणां कर्णस्य च महात्मनः १८
 जयद्रथस्य शूरस्य भगदत्तस्य चोभयोः
 मद्रराजस्य शल्यस्य भूरिश्रवस एव च १९
 पुत्राणां भरतश्रेष्ठ शकुनेः सौबलस्य च
 मित्राणां सुहृदां चैव बान्धवानां तथैव च २०
 आनृण्यमद्य गच्छामि हत्वा त्वां भ्रातृभिः सह
 एतावदुक्त्वा वचनं विरराम जनाधिपः २१
 युधिष्ठिर उवाच
 दिष्ट्या त्वमपि जानीषे क्षत्रधर्मं सुयोधन
 दिष्ट्या ते वर्तते बुद्धिर्युद्धायैव महाभुज २२
 दिष्ट्या शूरोऽसि कौरव्य दिष्ट्या जानासि संगरम्
 यस्त्वमेको हि नः सर्वान्संयुगे योद्धुमिच्छसि २३
 एक एकेन संगम्य यत्ते संमतमायुधम्
 तत्त्वमादाय युध्यस्व प्रेक्षकास्ते वयं स्थिताः २४
 अयमिष्टं च ते कामं वीर भूयो ददाम्यहम्
 हत्वैकं भवतो राज्यं हतो वा स्वर्गमाप्नुहि २५
 दुर्योधन उवाच
 एकश्चेद्योद्धुमाक्रन्दे वरोऽद्य मम दीयते
 आयुधानामियं चापि वृता त्वत्संमते गदा २६
 भ्रातृणां भवतामेकः शक्यं मां योऽभिमन्यते
 पदातिर्गदया संख्ये स युध्यतु मया सह २७
 वृत्तानि रथयुद्धानि विचित्राणि पदे पदे
 इदमेकं गदायुद्धं भवत्वद्याद्भुतं महत् २८
 अन्नानामपि पर्यायं कर्तुमिच्छन्ति मानवाः
 युद्धानामपि पर्यायो भवत्वनुमते तव २९

गदया त्वां महाबाहो विजेष्यामि सहानुजम्
पाञ्चालान्सृञ्जयांश्चैव ये चान्ये तव सैनिकाः ३०
युधिष्ठिर उवाच

उत्तिष्ठोत्तिष्ठ गान्धारे मां योधय सुयोधन
एक एकेन संगम्य संयुगे गदया बली ३१
पुरुषो भव गान्धारे युध्यस्व सुसमाहितः
अद्य ते जीवितं नास्ति यद्यपि त्वं मनोजवः ३२
सञ्जय उवाच

एतत्स नरशार्दूलो नामृष्यत तवात्मजः
सलिलान्तर्गतः श्वभ्रे महानाग इव श्वसन् ३३
तथासौ वाक्प्रतोदेन तुद्यमानः पुनः पुनः
वाचं न ममृषे धीमानुत्तमाश्वः कशामिव ३४
संक्षोभ्य सलिलं वेगाद्गदामादाय वीर्यवान्
अद्रिसारमयीं गुर्वीं काञ्चनाङ्गदभूषणाम्
अन्तर्जलात्समुत्तस्थौ नागेन्द्र इव निःश्वसन् ३५
स भित्त्वा स्तम्भितं तोयं स्कन्धे कृत्वायसीं गदाम्
उदतिष्ठत पुत्रस्ते प्रतपन्नश्मिमानिव ३६
ततः शैक्यायसीं गुर्वीं जातरूपपरिष्कृताम्
गदां परामृशद्धीमान्धारतराष्ट्रो महाबलः ३७
गदाहस्तं तु तं दृष्ट्वा सशृङ्गमिव पर्वतम्
प्रजानामिव संक्रुद्धं शूलपाणिमवस्थितम्
सगदो भारतो भाति प्रतपन्भास्करो यथा ३८
तमुत्तीर्णं महाबाहुं गदाहस्तमरिंदमम्
मेनिरे सर्वभूतानि दण्डहस्तमिवान्तकम् ३९
वज्रहस्तं यथा शक्रं शूलहस्तं यथा हरम्
ददृशुः सर्वपाञ्चालाः पुत्रं तव जनाधिप ४०
तमुत्तीर्णं तु संप्रेक्ष्य समहृष्यन्त सर्वशः
पाञ्चालाः पाण्डवेयाश्च तेऽन्योन्यस्य तलान्ददुः ४१
अवहासं तु तं मत्वा पुत्रो दुर्योधनस्तव
उद्धृत्य नयने क्रुद्धो दिधक्षुरिव पाण्डवान् ४२

त्रिशिखां भ्रुकुटीं कृत्वा संदष्टदशनच्छदः
 प्रत्युवाच ततस्तान्वै पाण्डवान्सहकेशवान् ४३
 अवहासस्य वोऽस्याद्य प्रतिवक्तास्मि पाण्डवाः
 गमिष्यथ हताः सद्यः सपाञ्चाला यमक्षयम् ४४
 उत्थितस्तु जलात्तस्मात्पुत्रो दुर्योधनस्तव
 अतिष्ठत गदापाणी रुधिरेण समुक्षितः ४५
 तस्य शोणितदिग्धस्य सलिलेन समुक्षितम्
 शरीरं स्म तदा भाति स्रवन्निव महीधरः ४६
 तमुद्यतगदं वीरं मेनिरे तत्र पाण्डवाः
 वैवस्वतमिव क्रुद्धं किंकरोद्यतपाणिनम् ४७
 स मेघनिनदो हर्षान्नदन्निव च गोवृषः
 आजुहाव ततः पार्थान्गदया युधि वीर्यवान् ४८
 दुर्योधन उवाच
 एकैकेन च मां यूयमासीदत युधिष्ठिर
 न ह्येको बहुभिर्न्याय्यो वीरो योधयितुं युधि ४९
 न्यस्तवर्मा विशेषेण श्रान्तश्चाप्सु परिप्लुतः
 भृशं विक्षतगात्रश्च हतवाहनसैनिकः ५०
 युधिष्ठिर उवाच
 नाभूदियं तव प्रज्ञा कथमेवं सुयोधन
 यदाभिमन्युं बहवो जघ्नुर्युधि महारथाः ५१
 आमुञ्च कवचं वीर मूर्धजान्यमयस्व च
 यच्चान्यदपि ते नास्ति तदप्यादत्स्व भारत
 इममेकं च ते कामं वीर भूयो ददाम्यहम् ५२
 पञ्चानां पाण्डवेयानां येन योद्धुमिहेच्छसि
 तं हत्वा वै भवान्राजा हतो वा स्वर्गमाप्नुहि
 ऋते च जीविताद्वीर युद्धे किं कुर्म ते प्रियम् ५३
 सञ्जय उवाच
 ततस्तव सुतो राजन्वर्म जग्राह काञ्चनम्
 विचित्रं च शिरस्त्राणं जाम्बूनदपरिष्कृतम् ५४
 सोऽवबद्धशिरस्त्राणः शुभकाञ्चनवर्मभृत्

रराज राजन्पुत्रस्ते काञ्चनः शैलराडिव ५५
संनद्धः स गदी राजन्सञ्जः संग्राममूर्धनि
अब्रवीत्पाण्डवान्सर्वान्पुत्रो दुर्योधनस्तव ५६
भ्रातृणां भवतामेको युध्यतां गदया मया
सहदेवेन वा योत्स्ये भीमेन नकुलेन वा ५७
अथ वा फाल्गुनेनाद्य त्वया वा भरतर्षभ
योत्स्येऽह संगरं प्राप्य विजेष्ये च रणाजिरे ५८
अहमद्य गमिष्यामि वैरस्यान्तं सुदुर्गमम्
गदया पुरुषव्याघ्र हेमपट्टविनद्धया ५९
गदायुद्धे न मे कश्चित्सदृशोऽस्तीति चिन्तय
गदया वो हनिष्यामि सर्वानिव समागतान्
गृह्णातु स गदां यो वै युध्यतेऽद्य मया सह ६०

इति श्रीमहाभारते शल्यपर्वणि एकत्रिंशोऽध्यायः ३१

द्वात्रिंशोऽध्यायः

सञ्जय उवाच

एवं दुर्योधने राजन्गर्जमाने मुहुर्मुहुः
युधिष्ठिरस्य संक्रुद्धो वासुदेवोऽब्रवीदिदम् १
यदि नाम ह्ययं युद्धे वरयेत्त्वां युधिष्ठिर
अर्जुनं नकुलं वापि सहदेवमथापि वा २
किमिदं साहसं राजंस्त्वया व्याहतमीदृशम्
एकमेव निहत्याजौ भव राजा कुरुष्विति ३
एतेन हि कृता योग्या वर्षाणीह त्रयोदश
आयसे पुरुषे राजन्भीमसेनजिघांसया ४
कथं नाम भवेत्कार्यमस्माभिर्भरतर्षभ
साहसं कृतवांस्त्वं तु ह्यनुक्रोशानृपोत्तम ५
नान्यमस्यानुपश्यामि प्रतियोद्धारमाहवे
ऋते वृकोदरात्पार्थात्स च नातिकृतश्रमः ६
तदिदं द्यूतमारब्धं पुनरेव यथा पुरा
विषमं शकुनेश्चैव तव चैव विशां पते ७

बली भीमः समर्थश्च कृती राजा सुयोधनः
 बलवान् वा कृती वेति कृती राजन्विशिष्यते ८
 सोऽय राजंस्त्वया शत्रुः समे पथि निवेशितः
 न्यस्तश्चात्मा सुविषमे कृच्छ्रमापादिता वयम् ९
 को नु सर्वान्विनिर्जित्य शत्रूनेकेन वैरिणा
 पणित्वा चैकपाणेन रोचयेदेवमाहवम् १०
 न हि पश्यामि तं लोके गदाहस्तं नरोत्तमम्
 युध्येदुर्योधनं संख्ये कृतित्वाद्धि विशेषयेत् ११
 फल्गुनं वा भवन्तं वा माद्रीपुत्रावथापि वा
 न समर्थानहंमन्ये गदाहस्तस्य संयुगे १२
 स कथं वदसे शत्रुं युध्यस्व गदयेति ह
 एकं च नो निहत्याजौ भव राजेति भारत १३
 वृकोदरं समासाद्य संशयो विजये हि नः
 न्यायतो युध्यमानानां कृती ह्येष महाबलः १४
 भीमसेन उवाच

मधुसूदन मा कार्षीर्विषादं यदुनन्दन
 अद्य पारं गमिष्यामि वैरस्य भृशदुर्गमम् १५
 अहं सुयोधनं संख्ये हनिष्यामि न संशयः
 विजयो वै ध्रुवं कृष्ण धर्मराजस्य दृश्यते १६
 अर्धधेन गुणेनेयं गदा गुरुतरी मम
 न तथा धार्तराष्ट्रस्य मा कार्षीर्माधव व्यथाम् १७
 सामरानपि लोकांस्त्रीन्नानाशस्त्रधरान्युधि
 योधयेयं रणे हृष्टः किमुताद्य सुयोधनम् १८
 सञ्जय उवाच

तथा संभाषमाणं तु वासुदेवो वृकोदरम्
 हृष्टः संपूजयामास वचनं चेदमब्रवीत् १९
 त्वामाश्रित्य महाबाहो धर्मराजो युधिष्ठिरः
 निहतारिः स्वकां दीप्तां श्रियं प्राप्तो न संशयः २०
 त्वया विनिहताः सर्वे धृतराष्ट्रसुता रणे
 राजानो राजपुत्राश्च नागाश्च विनिपातिताः २१

कलिङ्गा मागधाः प्राच्या गान्धाराः कुरवस्तथा
 त्वामासाद्य महायुद्धे निहताः पाण्डुनन्दन २२
 हत्वा दुर्योधनं चापि प्रयच्छोर्वी ससागराम्
 धर्मराजाय कौन्तेय यथा विष्णुः शचीपतेः २३
 त्वां च प्राप्य रणे पापो धार्तराष्ट्रो विनद्धयति
 त्वमस्य सक्थिनी भङ्क्त्वा प्रतिज्ञां पारयिष्यसि २४
 यत्नेन तु सदा पार्थ योद्धव्यो धृतराष्ट्रजः
 कृती च बलवांश्चैव युद्धशौरडश्च नित्यदा २५
 ततस्तु सात्यकी राजन्पूजयामास पाण्डवम्
 विविधाभिश्च तं वाग्भिः पूजयामास माधवः २६
 पाञ्चालाः पाण्डवेयाश्च धर्मराजपुरोगमाः
 तद्वचो भीमसेनस्य सर्व एवाभ्यपूजयन् २७
 ततो भीमबलो भीमो युधिष्ठिरमथाब्रवीत्
 सृञ्जयैः सह तिष्ठन्तं तपन्तमिव भास्करम् २८
 अहमेतेन संगम्य संयुगे योद्धुमुत्सहे
 न हि शक्तो रणे जेतुं मामेष पुरुषाधमः २९
 अद्य क्रोधं विमोक्ष्यामि निहितं हृदये भृशम्
 सुयोधने धार्तराष्ट्रे खाण्डवेऽग्निमिवार्जुनः ३०
 शल्यमद्योद्धरिष्यामि तव पाण्डव हृच्छयम्
 निहत्य गदया पापमद्य राजन्सुखी भव ३१
 अद्य कीर्तिमयीं मालां प्रतिमोक्ष्ये तवानघ
 प्राणाञ्छ्रियं च राज्यं च मोक्षयतेऽद्य सुयोधनः ३२
 राजा च धृतराष्ट्रोऽद्य श्रुत्वा पुत्रं मया हतम्
 स्मरिष्यत्यशुभं कर्म यत्तच्छकुनिबुद्धिजम् ३३
 इत्युक्त्वा भरतश्रेष्ठो गदामुद्यम्य वीर्यवान्
 उदतिष्ठत युद्धाय शक्रो वृत्रमिवाह्वयन् ३४
 तमेकाकिनमासाद्य धार्तराष्ट्रं महाबलम्
 निर्यूथमिव मातङ्गं समहृष्यन्त पाण्डवाः ३५
 तमुद्यतगदं दृष्ट्वा कैलासमिव शृङ्गिणम्
 भीमसेनस्तदा राजन्दुर्योधनमथाब्रवीत् ३६

राज्ञापि धृतराष्ट्रेण त्वया चास्मासु यत्कृतम्
 स्मर तद्दुष्कृतं कर्म यद्दूतं वारणावते ३७
 द्रौपदी च परिक्लिष्टा सभामध्ये रजस्वला
 द्यूते यद्विजितो राजा शकुनेर्बुद्धिनिश्चयात् ३८
 यानि चान्यानि दुष्टात्मन्यापानि कृतवानसि
 अनागःसु च पार्थेषु तस्य पश्य महत्फलम् ३९
 त्वत्कृते निहतः शेते शरतल्पे महायशाः
 गाङ्गेयो भरतश्रेष्ठः सर्वेषां नः पितामहः ४०
 हतो द्रोणश्च कर्णश्च हतः शल्यः प्रतापवान्
 वैरस्य चादिकर्तासौ शकुनिर्निहतो युधि ४१
 भ्रातरस्ते हताः शूराः पुत्राश्च सहसैनिकाः
 राजानश्च हताः शूराः समरेष्वनिवर्तिनः ४२
 एते चान्ये च निहता बहवः क्षत्रियर्षभाः
 प्रातिकामी तथा पापो द्रौपद्याः क्लेशकृद्धतः ४३
 अवशिष्टस्त्वमेवैकः कुलघ्नोऽधमपूरुषः
 त्वामप्यद्य हनिष्यामि गदया नात्र संशयः ४४
 अद्य तेऽहं रणे दर्पं सर्वं नाशयिता नृप
 राज्याशां विपुलां राजन्याण्डवेषु च दुष्कृतम् ४५
 दुर्योधन उवाच
 किं कत्थितेन बहुधा युध्यस्वाद्य मया सह
 अद्य तेऽहं विनेष्यामि युद्धश्रद्धां वृकोदर ४६
 किं न पश्यसि मां पाप गदायुद्धे व्यवस्थितम्
 हिमवच्छिखराकारां प्रगृह्य महतीं गदाम् ४७
 गदिनं कोऽद्य मां पाप जेतुमुत्सहते रिपुः
 न्यायतो युध्यमानस्य देवेष्वपि पुरंदरः ४८
 मा वृथा गर्ज कौन्तेय शारदाभ्रमिवाजलम्
 दर्शयस्व बलं युद्धे यावत्तत्तेऽद्य विद्यते ४९
 तस्य तद्वचनं श्रुत्वा पाञ्चालाः सहसृञ्जयाः
 सर्वे संपूजयामासुस्तद्वचो विजिगीषवः ५०
 तं मत्तमिव मातङ्गं तलशब्देन मानवाः

भूयः संहर्षयामासू राजन्दुर्योधनं नृपम् ५१

बृंहन्ति कुञ्जरास्तत्र हया हेषन्ति चासकृत्

शस्त्राणि संप्रदीप्यन्ते पाण्डवानां जयैषिणाम् ५२

इति श्रीमहाभारते शल्यपर्वणि द्वात्रिंशोऽध्यायः ३२

त्रयस्त्रिंशोऽध्यायः

सञ्जय उवाच

तस्मिन् युद्धे महाराज संप्रवृत्ते सुदारुणे
उपविष्टेषु सर्वेषु पाण्डवेषु महात्मसु १
ततस्तालध्वजो रामस्तयोर्युद्धे उपस्थिते
श्रुत्वा तच्छिष्ययो राजन्नाजगाम हलायुधः २
तं दृष्ट्वा परमप्रीताः पूजयित्वा नराधिपाः
शिष्ययोः कौशलं युद्धे पश्य रामेति चाब्रुवन् ३
अब्रवीच्च तदा रामो दृष्ट्वा कृष्णं च पाण्डवम्
दुर्योधनं च कौरव्यं गदापाणिमवस्थितम् ४
चत्वारिंशदहान्यद्य द्वे च मे निःसृतस्य वै
पुष्येण संप्रयातोऽस्मि श्रवणे पुनरागतः
शिष्ययोर्वै गदायुद्धं द्रष्टुकामोऽस्मि माधव ५
ततो युधिष्ठिरो राजा परिष्वज्य हलायुधम्
स्वागतं कुशलं चास्मै पर्यपृच्छद्यथातथम् ६
कृष्णौ चापि महेष्वासावभिवाद्य हलायुधम्
सस्वजाते परिप्रीतौ प्रियमाणौ यशस्विनौ ७
माद्रीपुत्रौ तथा शूरौ द्रौपद्याः पञ्च चात्मजाः
अभिवाद्य स्थिता राजन्नौहिणेयं महाबलम् ८
भीमसेनोऽथ बलवान्पुत्रस्तव जनाधिप
तथैव चोद्यतगदौ पूजयामासतुर्बलम् ९
स्वागतेन च ते तत्र प्रतिपूज्य पुनः पुनः
पश्य युद्धं महाबाहो इति ते राममब्रुवन्
एवमूचुर्महात्मानं रौहिणेयं नराधिपाः १०
परिष्वज्य तदा रामः पाण्डवान्सृञ्जयानपि

अपृच्छत्कुशलं सर्वान्पाण्डवांश्चामितौजसः
 तथैव ते समासाद्य पप्रच्छुस्तमनामयम् ११
 प्रत्यभ्यर्च्य हली सर्वान्दत्रियांश्च महामनाः
 कृत्वा कुशलसंयुक्तां संविदं च यथावयः १२
 जनार्दनं सात्यकिं च प्रेम्णा स परिषस्वजे
 मूर्ध्नि चैतावुपाघ्राय कुशलं पर्यपृच्छत १३
 तौ चैनं विधिवद्राजन्पूजयामासतुर्गुरुम्
 ब्रह्माणमिव देवेशमिन्द्रोपेन्द्रौ मुदा युतौ १४
 ततोऽब्रवीद्धर्मसुतो रौहिणेयमरिंदमम्
 इदं भ्रात्रोर्महायुद्धं पश्य रामेति भारत १५
 तेषां मध्ये महाबाहुः श्रीमान्केशवपूर्वजः
 न्यविशत्परमप्रीतः पूज्यमानो महारथैः १६
 स बभौ राजमध्यस्थो नीलवासाः सितप्रभः
 दिवीव नक्षत्रगणैः परिकीर्णो निशाकरः १७
 ततस्तयोः संनिपातस्तुमुलो लोमहर्षणः
 आसीदन्तकरो राजन्वैरस्य तव पुत्रयोः १८
 इति श्रीमहाभारते शल्यपर्वणि त्रयस्त्रिंशोऽध्यायः ३३

चतुस्त्रिंशोऽध्यायः

जनमेजय उवाच
 पूर्वमेव यदा रामस्तस्मिन् युद्धे उपस्थिते
 आमंत्र्य केशवं यातो वृष्णिभिः सहितः प्रभुः १
 साहाय्यं धार्तराष्ट्रस्य न च कर्तास्मि केशव
 न चैव पाण्डुपुत्राणां गमिष्यामि यथागतम् २
 एवमुक्त्वा तदा रामो यातः शत्रुनिबर्हणः
 तस्य चागमनं भूयो ब्रह्मञ्शंसितुमर्हसि ३
 आख्याहि मे विस्तरतः कथं राम उपस्थितः
 कथं च दृष्टवान्युद्धं कुशलो ह्यसि सत्तम ४
 वैशम्पायन उवाच
 उपप्लव्ये निविष्टेषु पाण्डवेषु महात्मसु

प्रेषितो धृतराष्ट्रस्य समीपं मधुसूदनः
 शमं प्रति महाबाहो हितार्थं सर्वदेहिनाम् ५
 स गत्वा हास्तिनपुरं धृतराष्ट्रं समेत्य च
 उक्तवान्वचनं तथ्यं हितं चैव विशेषतः
 न च तत्कृतवान्राजा यथाख्यातं हि ते पुरा ६
 अनवाप्य शमं तत्र कृष्णः पुरुषसत्तमः
 आगच्छत महाबाहुरुपप्लव्यं जनाधिप ७
 ततः प्रत्यागतः कृष्णो धार्तराष्ट्रविसर्जितः
 अक्रियायां नरव्याघ्र पाण्डवानिदमब्रवीत् ८
 न कुर्वन्ति वचो मह्यं कुरवः कालचोदिताः
 निर्गच्छध्वं पाण्डवेयाः पुष्येण सहिता मया ९
 ततो विभज्यमानेषु बलेषु बलिनां वरः
 प्रोवाच भ्रातरं कृष्णं रौहिणेयो महामनाः १०
 तेषामपि महाबाहो साहाय्यं मधुसूदन
 क्रियतामिति तत्कृष्णो नास्य चक्रे वचस्तदा ११
 ततो मन्युपरीतात्मा जगाम यदुनन्दनः
 तीर्थयात्रां हलधरः सरस्वत्यां महायशाः
 मैत्रे नक्षत्रयोगे स्म सहितः सर्वयादवैः १२
 आश्रयामास भोजस्तु दुर्योधनमरिंदमः
 युयुधानेन सहितो वासुदेवस्तु पाण्डवान् १३
 रौहिणेये गते शूरे पुष्येण मधुसूदनः
 पाण्डवेयान्पुरस्कृत्य ययावभिमुखः कुरून् १४
 गच्छन्नेव पथिस्थस्तु रामः प्रेष्यानुवाच ह
 संभारांस्तीर्थयात्रायां सर्वोपकरणानि च
 आनयध्वं द्वारकाया अग्नीन्वै याजकांस्तथा १५
 सुवर्णं रजतं चैव धेनुर्वासांसि वाजिनः
 कुञ्जरांश्च रथांश्चैव खरोष्ट्रं वाहनानि च
 क्षिप्रमानीयतां सर्वं तीर्थहेतोः परिच्छदम् १६
 प्रतिस्त्रोतः सरस्वत्या गच्छध्वं शीघ्रगामिनः
 ऋत्विजश्चानयध्वं वै शतशश्च द्विजर्षभान् १७

एवं संदिश्य तु प्रेष्यान्बलदेवो महाबलः
 तीर्थयात्रां ययौ राजन्कुरूणां वैशसे तदा
 सरस्वतीं प्रतिस्त्रोतः समुद्रादभिजग्मिवान् १८
 ऋत्विग्भिश्च सुहृद्भिश्च तथान्यैर्द्विजसत्तमैः
 रथैर्गजैस्तथाश्वैश्च प्रेष्यैश्च भरतर्षभ
 गोखरोष्ट्रप्रयुक्तैश्च यानैश्च बहुभिर्वृतः १९
 श्रान्तानां क्लान्तवपुषां शिशूनां विपुलायुषाम्
 तानि यानानि देशेषु प्रतीक्ष्यन्ते स्म भारत
 बुभुक्षितानामर्थाय क्लृप्तमन्नं समन्ततः २०
 यो यो यत्र द्विजो भोक्तुं कामं कामयते तदा
 तस्य तस्य तु तत्रैवमुपजहुस्तदा नृप २१
 तत्र स्थिता नरा राजन्नौहिणेयस्य शासनात्
 भक्ष्यपेयस्य कुर्वन्ति राशींस्तत्र समन्ततः २२
 वासांसि च महार्हाणि पर्यङ्कास्तरणानि च
 पूजार्थं तत्र क्लृप्तानि विप्राणां सुखमिच्छताम् २३
 यत्र यः स्वपते विप्रः क्षत्रियो वापि भारत
 तत्र तत्र तु तस्यैव सर्वं क्लृप्तमदृश्यत २४
 यथासुखं जनः सर्वस्तिष्ठते याति वा तदा
 यातुकामस्य यानानि पानानि तृषितस्य च २५
 बुभुक्षितस्य चान्नानि स्वादूनि भरतर्षभ
 उपजह्वर्नरास्तत्र वस्त्राण्याभरणानि च २६
 स पन्थाः प्रबभौ राजन्सर्वस्यैव सुखावहः
 स्वर्गोपमस्तदा वीर नराणां तत्र गच्छताम् २७
 नित्यप्रमुदितोपेतः स्वादुभक्षः शुभान्वितः
 विपण्यापणपरयानां नानाजनशतैर्वृतः
 नानाद्रुमलतोपेतो नानारत्नविभूषितः २८
 ततो महात्मा नियमे स्थितात्मा पुण्येषु तीर्थेषु वसूनि राजन्
 ददौ द्विजेभ्यः क्रतुदक्षिणाश्च यदुप्रवीरो हलभृत्प्रतीतः २९
 दोग्धीश्च धेनूश्च सहस्रशो वै सुवाससः काञ्चनबद्धशृङ्गीः
 हयांश्च नानाविधदेशजातान्यानानि दासीश्च तथा द्विजेभ्यः ३०

रत्नानि मुक्तामणिविद्रुमं च शृङ्गीसुवर्णं रजतं च शुभ्रम्
अयस्मयं ताम्रमयं च भारुडं ददौ द्विजातिप्रवरेषु रामः ३१
एवं स वित्तं प्रददौ महात्मा सरस्वतीतीर्थवरेषु भूरि
ययौ क्रमेणाप्रतिमप्रभावस्ततः कुरुक्षेत्रमुदारवृत्तः ३२
जनमेजय उवाच

सारस्वतानां तीर्थानां गुणोत्पत्तिं वदस्व मे
फलं च द्विपदां श्रेष्ठ कर्मनिर्वृत्तिमेव च ३३
यथाक्रमं च भगवंस्तीर्थानामनुपूर्वशः
ब्रह्मन्ब्रह्मविदां श्रेष्ठ परं कौतूहलं हि मे ३४
वैशम्पायन उवाच

तीर्थानां विस्तरं राजन्गुणोत्पत्तिं च सर्वशः
मयोच्यमानां शृणु वै पुण्यां राजेन्द्र कृत्स्नशः ३५
पूर्वं महाराज यदुप्रवीर ऋत्विक्सुहृद्विप्रगणैश्च सार्धम्
पुण्यं प्रभासं समुपाजगाम यत्रोडराड्यक्ष्मणा क्लिश्यमानः ३६
विमुक्तशापः पुनराप्य तेजः सर्वं जगद्भ्रासयते नरेन्द्र
एवं तु तीर्थप्रवरं पृथिव्यां प्रभासनात्तस्य ततः प्रभासः ३७
जनमेजय उवाच

किमर्थं भगवान्सोमो यक्ष्मणा समगृह्यत
कथं च तीर्थप्रवरे तस्मिंश्चंद्रो न्यमञ्जत ३८
कथमाप्लुत्य तस्मिंस्तु पुनराप्यायितः शशी
एतन्मे सर्वमाचक्ष्व विस्तरेण महामुने ३९
वैशम्पायन उवाच

दक्षस्य तनया यास्ताः प्रादुरासन्विशां पते
स सप्तविंशतिं कन्या दक्षः सोमाय वै ददौ ४०
नक्षत्रयोगनिरताः संख्यानार्थं च भारत
पत्न्यो वै तस्य राजेन्द्र सोमस्य शुभलक्षणाः ४१
तास्तु सर्वा विशालाक्ष्यो रूपेणाप्रतिमा भुवि
अत्यरिच्यत तासां तु रोहिणी रूपसंपदा ४२
ततस्तस्यां स भगवान्प्रीतिं चक्रे निशाकरः
सास्य हृद्या बभूवाथ तस्मात्तां बुभुजे सदा ४३

पुरा हि सोमो राजेन्द्र रोहियामवसच्चिरम्
 ततोऽस्य कुपितान्यासन्नक्षत्राणि महात्मनः ४४
 ता गत्वा पितरं प्राहुः प्रजापतिमतन्द्रिताः
 सोमो वसति नास्मासु रोहिणीं भजते सदा ४५
 ता वयं सहिताः सर्वास्त्वत्सकाशे प्रजेश्वर
 वत्स्यामो नियताहारास्तपश्चरणतत्पराः ४६
 श्रुत्वा तासां तु वचनं दक्षः सोममथाब्रवीत्
 समं वर्तस्व भार्यासु मा त्वाधर्मो महान्स्पृशेत् ४७
 ताश्च सर्वाब्रवीद्दक्षो गच्छध्वं सोममन्तिकात्
 समं वत्स्यति सर्वासु चन्द्रमा मम शासनात् ४८
 विसृष्टास्तास्तदा जग्मुः शीतांशुभवनं तदा
 तथापि सोमो भगवान्पुनरेव महीपते
 रोहिणीं निवसत्येव प्रीयमाणो मुहुर्मुहुः ४९
 ततस्ताः सहिताः सर्वा भूयः पितरमब्रुवन्
 तव शुश्रूषणे युक्ता वत्स्यामो हि तवाश्रमे
 सोमो वसति नास्मासु नाकरोद्वचनं तव ५०
 तासां तद्वचनं श्रुत्वा दक्षः सोममथाब्रवीत्
 समं वर्तस्व भार्यासु मा त्वां शप्स्ये विरोचन ५१
 अनादृत्य तु तद्वाक्यं दक्षस्य भगवाञ्जशी
 रोहियया सार्धमवसत्ततस्ताः कुपिताः पुनः ५२
 गत्वा च पितरं प्राहुः प्रणम्य शिरसा तदा
 सोमो वसति नास्मासु तस्मान्नः शरणं भव ५३
 रोहियामेव भगवन्सदा वसति चन्द्रमाः
 तस्मान्नस्त्राहि सर्वा वै यथा नः सोम आविशेत् ५४
 तच्छ्रुत्वा भगवान्क्रुद्धो यक्ष्माणं पृथिवीपते
 ससर्ज रोषात्सोमाय स चोडुपतिमाविशत् ५५
 स यक्ष्मणाभिभूतात्माक्षीयताहरहः शशी
 यत्नं चाप्यकरोद्राजन्मोक्षार्थं तस्य यक्ष्मणः ५६
 इष्टैष्टिभिर्महाराज विविधाभिर्निशाकरः
 न चामुच्यत शापाद्वै क्षयं चैवाभ्यगच्छत ५७

क्षीयमाणे ततः सोमे ओषध्यो न प्रजज्ञिरे
 निरास्वादरसाः सर्वा हतवीर्याश्च सर्वशः ५८
 ओषधीनां क्षये जाते प्राणिनामपि संक्षयः
 कृशाश्चासन्नप्रजाः सर्वाः क्षीयमाणे निशाकरे ५९
 ततो देवाः समागम्य सोममूचुर्महीपते
 किमिदं भवतो रूपमीदृशं न प्रकाशते ६०
 कारणं ब्रूहि नः सर्वं येनेदं ते महद्भयम्
 श्रुत्वा तु वचनं त्वत्तो विधास्यामस्ततो वयम् ६१
 एवमुक्तः प्रत्युवाच सर्वास्ताञ्जशलक्षणः
 शापं च कारणं चैव यद्दमाणं च तथात्मनः ६२
 देवास्तस्य वचः श्रुत्वा गत्वा दक्षमथाब्रुवन्
 प्रसीद भगवन्सोमे शापश्चैष निवर्त्यताम् ६३
 असौ हि चन्द्रमाः क्षीणः किञ्चिच्छेषो हि लक्ष्यते
 क्षयाच्चैवास्य देवेश प्रजाश्चापि गताः क्षयम् ६४
 वीरुदोषधयश्चैव बीजानि विविधानि च
 तथा वयं लोकगुरो प्रसादं कर्तुमर्हसि ६५
 एवमुक्तस्तदा चिन्त्य प्राह वाक्यं प्रजापतिः
 नैतच्छक्यं मम वचो व्यावर्तयितुमन्यथा
 हेतुना तु महाभागा निवर्तिष्यति केनचित् ६६
 समं वर्ततु सर्वासु शशी भार्यासु नित्यशः
 सरस्वत्या वरे तीर्थे उन्मज्जञ्जशलक्षणः
 पुनर्वर्धिष्यते देवास्तद्वै सत्यं वचो मम ६७
 मासार्धं च क्षयं सोमो नित्यमेव गमिष्यति
 मासार्धं च सदा वृद्धिं सत्यमेतद्वचो मम ६८
 सरस्वतीं ततः सोमो जगाम ऋषिशासनात्
 प्रभासं परमं तीर्थं सरस्वत्या जगाम ह ६९
 अमावास्यां महातेजास्तत्रोन्मज्जन्महाद्युतिः
 लोकान्प्रभासयामास शीतांशुत्वमवाप च ७०
 देवाश्च सर्वे राजेन्द्र प्रभासं प्राप्य पुष्कलम्
 सोमेन सहिता भूत्वा दक्षस्य प्रमुखेऽभवन् ७१

ततः प्रजापतिः सर्वा विससर्जाथ देवताः
 सोमं च भगवान्प्रीतो भूयो वचनमब्रवीत् ७२
 मावमंस्था स्त्रियः पुत्र मा च विप्रान्कदाचन
 गच्छ युक्तः सदा भूत्वा कुरु वै शासनं मम ७३
 स विसृष्टो महाराज जगामाथ स्वमालयम्
 प्रजाश्च मुदिता भूत्वा भोजने च यथा पुरा ७४
 एतत्ते सर्वमारुयातं यथा शप्तो निशाकरः
 प्रभासं च यथा तीर्थं तीर्थानां प्रवरं ह्यभूत् ७५
 अमावास्यां महाराज नित्यशः शशलक्षणः
 स्नात्वा ह्याप्यायते श्रीमान्प्रभासे तीर्थ उत्तमे ७६
 अतश्चैनं प्रजानन्ति प्रभासमिति भूमिप
 प्रभां हि परमां लेभे तस्मिन्नुन्मज्ज्य चन्द्रमाः ७७
 ततस्तु चमसोद्भेदमच्युतस्त्वगमद्वली
 चमसोद्भेद इत्येवं यं जनाः कथयन्त्युत ७८
 तत्र दत्त्वा च दानानि विशिष्टानि हलायुधः
 उषित्वा रजनीमेकां स्नात्वा च विधिवत्तदा ७९
 उदपानमथागच्छत्त्वरान्केशवाग्रजः
 आद्यं स्वस्त्ययनं चैव तत्रावाप्य महत्फलम् ८०
 स्निग्धत्वादोषधीनां च भूमेश्च जनमेजय
 जानन्ति सिद्धा राजेन्द्र नष्टामपि सरस्वतीम् ८१
 इति श्रीमहाभारते शल्यपर्वणि चतुस्त्रिंशोऽध्यायः ३४

पञ्चत्रिंशोऽध्यायः

वैशम्पायन उवाच
 तस्मान्नदीगतं चापि उदपानं यशस्विनः
 त्रितस्य च महाराज जगामाथ हलायुधः १
 तत्र दत्त्वा बहु द्रव्यं पूजयित्वा तथा द्विजान्
 उपस्पृश्य च तत्रैव प्रहृष्टो मुसलायुधः २
 तत्र धर्मपरो ह्यासीत्त्रितः स सुमहातपाः
 कूपे च वसता तेन सोमः पीतो महात्मना ३

तत्र चैनं समुत्सृज्य भ्रातरौ जग्मतुर्गृहान्
 ततस्तौ वै शशापाथ त्रितो ब्राह्मणसत्तमः ४
 जनमेजय उवाच
 उदपानं कथं ब्रह्मन्कथं च सुमहातपाः
 पतितः किं च संत्यक्तो भ्रातृभ्यां द्विजसत्तमः ५
 कूपे कथं च हित्वैनं भ्रातरौ जग्मतुर्गृहान्
 एतदाचक्ष्व मे ब्रह्मन्यदि श्राव्यं हि मन्यसे ६
 वैशम्पायन उवाच
 आसन्पूर्वयुगे राजन्मुनयो भ्रातरस्त्रयः
 एकतश्च द्वितश्चैव त्रितश्चादित्यसंनिभाः ७
 सर्वे प्रजापतिसमाः प्रजावन्तस्तथैव च
 ब्रह्मलोकजितः सर्वे तपसा ब्रह्मवादिनः ८
 तेषां तु तपसा प्रीतो नियमेन दमेन च
 अभवद्भौतमो नित्यं पिता धर्मरतः सदा ९
 स तु दीर्घेण कालेन तेषां प्रीतिमवाप्य च
 जगाम भगवान्स्थानमनुरूपमिवात्मनः १०
 राजानस्तस्य ये पूर्वे याज्या ह्यासन्महात्मनः
 ते सर्वे स्वर्गते तस्मिंस्तस्य पुत्रानपूजयन् ११
 तेषां तु कर्मणा राजंस्तथैवाध्ययनेन च
 त्रितः स श्रेष्ठतां प्राप यथैवास्य पिता तथा १२
 तं स्म सर्वे महाभागा मुनयः पुण्यलक्षणाः
 अपूजयन्महाभागं यथा विद्वत्तथैव तु १३
 कदाचिद्धि ततो राजन्भ्रातरावेकतद्वितौ
 यज्ञार्थं चक्रतुश्चित्तं धनार्थं च विशेषतः १४
 तयोश्चिन्ता समभवत्त्रितं गृह्य परन्तप
 याज्यान्सर्वानुपादाय प्रतिगृह्य पशूंस्ततः १५
 सोमं पास्यामहे हृष्टाः प्राप्य यज्ञं महाफलम्
 चक्रुश्चैव महाराज भ्रातरस्त्रय एव ह १६
 तथा तु ते परिक्रम्य याज्यान्सर्वान्पशून्प्रति
 याजयित्वा ततो याज्याँल्लब्ध्वा च सुबहून्पशून् १७

याज्येन कर्मणा तेन प्रतिगृह्य विधानतः
 प्राचीं दिशं महात्मान आजग्मुस्ते महर्षयः १८
 त्रितस्तेषां महाराज पुरस्ताद्याति हृष्टवत्
 एकतश्च द्वितश्चैव पृष्ठतः कालयन्पशून् १९
 तयोश्चिन्ता समभवद्दृष्ट्वा पशुगणं महत्
 कथं न स्युरिमा गाव आवाभ्यां वै विना त्रितम् २०
 तावन्योन्यं समाभाष्य एकतश्च द्वितश्च ह
 यदूचतुर्मिथः पापौ तन्निबोध जनेश्वर २१
 त्रितो यज्ञेषु कुशलस्त्रितो वेदेषु निष्ठितः
 अन्यास्त्रितो बहुतरा गावः समुपलप्स्यते २२
 तदावां सहितौ भूत्वा गाः प्रकाल्य ब्रजावहे
 त्रितोऽपि गच्छतां काममावाभ्यां वै विनाकृतः २३
 तेषामागच्छतां रात्रौ पथिस्थानो वृकोऽभवत्
 तथा कूपोऽविदूरेऽभूत्सरस्वत्यास्तटे महान् २४
 अथ त्रितो वृकं दृष्ट्वा पथि तिष्ठन्तमग्रतः
 तद्भयादपसर्पन्वै तस्मिन्कूपे पपात ह
 अगाधे सुमहाघोरे सर्वभूतभयंकरे २५
 त्रितस्ततो महाभागः कूपस्थो मुनिसत्तमः
 आर्तनादं ततश्चक्रे तौ तु शुश्रुवतुर्मुनी २६
 तं ज्ञात्वा पतितं कूपे भ्रातरावेकतद्वितौ
 वृकत्रासाञ्च लोभाच्च समुत्सृज्य प्रजग्मतुः २७
 भ्रातृभ्यां पशुलुब्धाभ्यामुत्सृष्टः स महातपाः
 उदपाने महाराज निर्जले पांसुसंवृते २८
 त्रित आत्मानमालक्ष्य कूपे वीरुत्तृणावृते
 निमग्नं भरतश्रेष्ठ पापकृन्नरके यथा २९
 बुद्ध्या ह्यगणयत्प्राज्ञो मृत्योर्भीतो ह्यसोमपः
 सोमः कथं नु पातव्य इहस्थेन मया भवेत् ३०
 स एवमनुसंचिन्त्य तस्मिन्कूपे महातपाः
 ददर्श वीरुधं तत्र लम्बमानां यदृच्छया ३१
 पांसुग्रस्ते ततः कूपे विचिन्त्य सलिलं मुनिः

अग्नीन्संकल्पयामास होत्रे चात्मानमेव च ३२
 ततस्तां वीरुधं सोमं संकल्प्य सुमहातपाः
 ऋचो यजूंषि सामानि मनसा चिन्तयन्मुनिः
 ग्रावाणः शर्कराः कृत्वा प्रचक्रेऽभिषवं नृप ३३
 आज्यं च सलिलं चक्रे भागांश्च त्रिदिवौकसाम्
 सोमस्याभिषवं कृत्वा चकार तुमुलं ध्वनिम् ३४
 स चाविशद्विवं राजन्स्वरः शैक्षस्त्रितस्य वै
 समवाप च तं यज्ञं यथोक्तं ब्रह्मवादिभिः ३५
 वर्तमाने तथा यज्ञे त्रितस्य सुमहात्मनः
 आविग्रं त्रिदिवं सर्वं कारणं च न बुध्यते ३६
 ततः सुतुमुलं शब्दं शुश्रावाथ बृहस्पतिः
 श्रुत्वा चैवाब्रवीद्देवान्सर्वान्देवपुरोहितः ३७
 त्रितस्य वर्तते यज्ञस्तत्र गच्छामहे सुराः
 स हि क्रुद्धः सृजेदन्यान्देवानपि महातपाः ३८
 तच्छ्रुत्वा वचनं तस्य सहिताः सर्वदेवताः
 प्रययुस्तत्र यत्रासौ त्रितयज्ञः प्रवर्तते ३९
 ते तत्र गत्वा विबुधास्तं कूपं यत्र स त्रितः
 ददृशुस्तं महात्मानं दीक्षितं यज्ञकर्मसु ४०
 दृष्ट्वा चैनं महात्मानं श्रिया परमया युतम्
 ऊचुश्चाथ महाभागं प्राप्ता भागार्थिनो वयम् ४१
 अथाब्रवीदृषिर्देवान्यश्यध्वं मां दिवौकसः
 अस्मिन्प्रतिभये कूपे निमग्नं नष्टचेतसम् ४२
 ततस्त्रितो महाराज भागांस्तेषां यथाविधि
 मंत्रयुक्तान्समददात्ते च प्रीतास्तदाभवन् ४३
 ततो यथाविधि प्राप्तान्भागान्प्राप्य दिवौकसः
 प्रीतात्मानो ददुस्तस्मै वरान्यान्मनसेच्छति ४४
 स तु वब्रे वरं देवांस्त्रातुमर्हथ मामितः
 यश्चेहोपस्पृशेत्कूपे स सोमपगतिं लभेत् ४५
 तत्र चोर्मिमती राजन्नुत्पपात सरस्वती
 तयोत्क्षिप्तस्त्रितस्तस्थौ पूजयंस्त्रिदिवौकसः ४६

तथेति चोक्त्वा विबुधा जग्मू राजन्यथागतम्
 त्रितश्चाप्यगमत्प्रीतः स्वमेव निलयं तदा ४७
 क्रुद्धः स तु समासाद्य तावृषी भ्रातरौ तदा
 उवाच परुषं वाक्यं शशाप च महातपाः ४८
 पशुलुब्धौ युवां यस्मान्मामुत्सृज्य प्रधावितौ
 तस्माद्रूपेण तेषां वै दंष्ट्रिणामभितश्चरौ ४९
 भवितारौ मया शप्तौ पापेनानेन कर्मणा
 प्रसवश्चैव युवयोर्गोलाङ्गूलर्क्षवानराः ५०
 इत्युक्ते तु तदा तेन क्षणादेव विशां पते
 तथाभूतावदृश्येतां वचनात्सत्यवादिनः ५१
 तत्राप्यमितविक्रान्तः स्पृष्ट्वा तोयं हलायुधः
 दत्त्वा च विविधान्दायान्यूजयित्वा च वै द्विजान् ५२
 उदपानं च तं दृष्ट्वा प्रशस्य च पुनः पुनः
 नदीगतमदीनात्मा प्राप्तो विनशनं तदा ५३

इति श्रीमहाभारते शल्यपर्वणि पञ्चत्रिंशोऽध्यायः ३५

षट्त्रिंशोऽध्यायः

वैशम्पायन उवाच
 ततो विनशनं राजन्नाजगाम हलायुधः
 शूद्राभीरान्प्रति द्विषाद्यत्र नष्टा सरस्वती १
 यस्मात्सा भरतश्रेष्ठ द्वेषान्नष्टा सरस्वती
 तस्मात्तदृषयो नित्यं प्राहुर्विनशनेति ह २
 तच्चाप्युपस्पृश्य बलः सरस्वत्यां महाबलः
 सुभूमिकं ततोऽगच्छत्सरस्वत्यास्तटे वरे ३
 तत्र चाप्सरसः शुभ्रा नित्यकालमतन्द्रिताः
 क्रीडाभिर्विमलाभिश्च क्रीडन्ति विमलाननाः ४
 तत्र देवाः सगन्धर्वा मासि मासि जनेश्वर
 अभिगच्छन्ति तत्तीर्थं पुण्यं ब्राह्मणसेवितम् ५
 तत्रादृश्यन्त गन्धर्वास्तथैवाप्सरसां गणाः
 समेत्य सहिता राजन्यथाप्राप्तं यथासुखम् ६

तत्र मोदन्ति देवाश्च पितरश्च सवीरुधः
 पुरयैः पुष्पैः सदा दिव्यैः कीर्यमाणाः पुनः पुनः ७
 आक्रीडभूमिः सा राजंस्तासामप्सरसां शुभा
 सुभूमिकेति विख्याता सरस्वत्यास्तटे वरे ८
 तत्र स्नात्वा च दत्त्वा च वसु विप्रेषु माधवः
 श्रुत्वा गीतं च तद्विव्यं वादित्राणां च निःस्वनम् ९
 छायाश्च विपुला दृष्ट्वा देवगन्धर्वरक्षसाम्
 गन्धर्वाणां ततस्तीर्थमागच्छद्रोहिणीसुतः १०
 विश्वावसुमुखास्तत्र गन्धर्वास्तपसान्विताः
 नृत्तवादित्रगीतं च कुर्वन्ति सुमनोरमम् ११
 तत्र दत्त्वा हलधरो विप्रेभ्यो विविधं वसु
 अजाविकं गोखरोष्ट्रं सुवर्णं रजतं तथा १२
 भोजयित्वा द्विजान्कामैः संतर्प्य च महाधनैः
 प्रययौ सहितो विप्रैः स्तूयमानश्च माधवः १३
 तस्माद्गन्धर्वतीर्थाच्च महाबाहुररिंदमः
 गर्गस्रोतो महातीर्थमाजगामैककुराडली १४
 यत्र गर्गेण वृद्धेन तपसा भावितात्मना
 कालज्ञानगतिश्चैव ज्योतिषां च व्यतिक्रमः १५
 उत्पाता दारुणाश्चैव शुभाश्च जनमेजय
 सरस्वत्याः शुभे तीर्थे विहिता वै महात्मना
 तस्य नाम्ना च तत्तीर्थं गर्गस्रोत इति स्मृतम् १६
 तत्र गर्गं महाभागमृषयः सुव्रता नृप
 उपासांचक्रिरे नित्यं कालज्ञानं प्रति प्रभो १७
 तत्र गत्वा महाराज बलः श्वेतानुलेपनः
 विधिवद्धि धनं दत्त्वा मुनीनां भावितात्मनाम् १८
 उच्चावचांस्तथा भक्ष्यान्दिजेभ्यो विप्रदाय सः
 नीलवासास्ततोऽगच्छच्छङ्खतीर्थं महायशाः १९
 तत्रापश्यन्महाशङ्खं महामेरुमिवोच्छ्रितम्
 श्वेतपर्वतसंकाशमृषिसंघैर्निषेवितम्
 सरस्वत्यास्तटे जातं नगं तालध्वजो बली २०

यक्षा विद्याधराश्चैव राक्षसाश्चामितौजसः
 पिशाचाश्चामितबला यत्र सिद्धाः सहस्रशः २१
 ते सर्वे ह्यशनं त्यक्त्वा फलं तस्य वनस्पतेः
 ब्रतैश्च नियमैश्चैव काले काले स्म भुञ्जते २२
 प्राप्सैश्च नियमैस्तैस्तैर्विचरन्तः पृथक्पृथक्
 अदृश्यमाना मनुजैर्व्यचरन्पुरुषर्षभ २३
 एवं ख्यातो नरपते लोकेऽस्मिन्स वनस्पतिः
 तत्र तीर्थं सरस्वत्याः पावनं लोकविश्रुतम् २४
 तस्मिंश्च यदुशार्दूलो दत्त्वा तीर्थं यशस्विनाम्
 ताम्रायसानि भाण्डानि वस्त्राणि विविधानि च २५
 पूजयित्वा द्विजांश्चैव पूजितश्च तपोधनैः
 पुण्यं द्वैतवनं राजन्नाजगाम हलायुधः २६
 तत्र गत्वा मुनीन्दृष्ट्वा नानावेषधरान्बलः
 आप्लुत्य सलिले चापि पूजयामास वै द्विजान् २७
 तथैव दत्त्वा विप्रेभ्यः परिभोगान्सुपुष्कलान्
 ततः प्रायाद्वलो राजन्दक्षिणेन सरस्वतीम् २८
 गत्वा चैव महाबाहुर्नातिदूरं महायशाः
 धर्मात्मा नागधन्वानं तीर्थमागमदच्युतः २९
 यत्र पन्नगराजस्य वासुकेः संनिवेशनम्
 महाद्युतेर्महाराज बहुभिः पन्नगैर्वृतम्
 यत्रासन्नृषयः सिद्धाः सहस्राणि चतुर्दश ३०
 यत्र देवाः समागम्य वासुकिं पन्नगोत्तमम्
 सर्वपन्नगराजानमभ्यषिञ्चन्त्यथाविधि
 पन्नगेभ्यो भयं तत्र विद्यते न स्म कौरव ३१
 तत्रापि विधिवद्दत्त्वा विप्रेभ्यो रत्नसंचयान्
 प्रायात्प्राचीं दिशं राजन्दीप्यमानः स्वतेजसा ३२
 आप्लुत्य बहुशो हृष्टस्तेषु तीर्थेषु लाङ्गली
 दत्त्वा वसु द्विजातिभ्यो जगामाति तपस्विनः ३३
 तत्रस्थानृषिसंघांस्तानभिवाद्य हलायुधः
 ततो रामोऽगमत्तीर्थमृषिभिः सेवितं महत् ३४

यत्र भूयो निप्रवृते प्राङ्गुखा वै सरस्वती
 ऋषीणां नैमिषेयाणामवेक्षार्थं महात्मनाम् ३५
 निवृत्तां तां सरिच्छ्रेष्ठां तत्र दृष्ट्वा तु लाङ्गली
 बभूव विस्मितो राजन्बलः श्वेतानुलेपनः ३६
 जनमेजय उवाच
 कस्मात्सरस्वती ब्रह्मन्निवृत्ता प्राङ्गुखी ततः
 व्याख्यातुमेतदिच्छामि सर्वमध्वर्युसत्तम ३७
 कस्मिंश्च कारणे तत्र विस्मितो यदुनन्दनः
 विनिवृत्ता सरिच्छ्रेष्ठा कथमेतद्विजोत्तम ३८
 वैशम्पायन उवाच
 पूर्वं कृतयुगे राजन्नैमिषेयास्तपस्विनः
 वर्तमाने सुबहुले सत्रे द्वादशवार्षिके
 ऋषयो बहवो राजंस्तत्र संप्रतिपेदिरे ३९
 उषित्वा च महाभागास्तस्मिन्सत्रे यथाविधि
 निवृत्ते नैमिषेये वै सत्रे द्वादशवार्षिके
 आजग्मुर्ऋषयस्तत्र बहवस्तीर्थकारणात् ४०
 ऋषीणां बहुलत्वात्तु सरस्वत्या विशां पते
 तीर्थानि नगरायन्ते कूले वै दक्षिणे तदा ४१
 समन्तपञ्चकं यावत्तावत्ते द्विजसत्तमाः
 तीर्थलोभान्नरव्याघ्र नद्यास्तीरं समाश्रिताः ४२
 जुह्वतां तत्र तेषां तु मुनीनां भावितात्मनाम्
 स्वाध्यायेनापि महता बभूवुः पूरिता दिशः ४३
 अग्निहोत्रैस्ततस्तेषां हूयमानैर्महात्मनाम्
 अशोभत सरिच्छ्रेष्ठा दीप्यमानैः समन्ततः ४४
 वालखिल्या महाराज अश्मकुट्टाश्च तापसाः
 दन्तोलूखलिनश्चान्ये संप्रक्षालास्तथापरे ४५
 वायुभक्षा जलाहाराः पर्णभक्षाश्च तापसाः
 नानानियमयुक्ताश्च तथा स्थण्डिलशायिनः ४६
 आसन्वै मुनयस्तत्र सरस्वत्याः समीपतः
 शोभयन्तः सरिच्छ्रेष्ठां गङ्गामिव दिवौकसः ४७

ततः पश्चात्समापेतुर्ऋषयः सत्रयाजिनः
 तेऽवकाशं न ददृशुः कुरुक्षेत्रे महाव्रताः ४८
 ततो यज्ञोपवीतैस्ते तत्तीर्थं निर्मिमाय वै
 जुहुवुश्चाग्निहोत्राणि चक्रुश्च विविधाः क्रियाः ४९
 ततस्तमृषिसंघातं निराशं चिन्तयान्वितम्
 दर्शयामास राजेन्द्र तेषामर्थे सरस्वती ५०
 ततः कुञ्जान्बहून्कृत्वा सन्निवृत्ता सरिद्वरा
 ऋषीणां पुण्यतपसां कारुणयाञ्जनमेजय ५१
 ततो निवृत्य राजेन्द्र तेषामर्थे सरस्वती
 भूयः प्रतीच्यभिमुखी सुस्त्राव सरितां वरा ५२
 अमोघा गमनं कृत्वा तेषां भूयो व्रजाम्यहम्
 इत्यद्भुतं महच्चक्रे ततो राजन्महानदी ५३
 एवं स कुञ्जो राजेन्द्र नैमिषेय इति स्मृतः
 कुरुक्षेत्रे कुरुश्रेष्ठ कुरुष्व महतीः क्रियाः ५४
 तत्र कुञ्जान्बहून्दृष्ट्वा सन्निवृत्तां च तां नदीम्
 बभूव विस्मयस्तत्र रामस्याथ महात्मनः ५५
 उपस्पृश्य तु तत्रापि विधिवद्यदुनन्दनः
 दत्त्वा दायान्द्विजातिभ्यो भार्गवानि विविधानि च
 भक्ष्यं पेयं च विविधं ब्राह्मणान्प्रत्यपादयत् ५६
 ततः प्रायाद्ब्रह्मो राजन्पूज्यमानो द्विजातिभिः
 सरस्वतीतीर्थवरं नानाद्विजगणायुतम् ५७
 बदरेङ्गुदकाश्मर्यप्लक्षाश्चत्थविभीतकैः
 वनसैश्च पलाशैश्च करीरैः पीलुभिस्तथा ५८
 सरस्वतीतीररुहैर्बन्धनैः स्यन्दनैस्तथा
 परूषकवनैश्चैव बिल्वैराम्रातकैस्तथा ५९
 अतिमुक्तकषण्डैश्च पारिजातैश्च शोभितम्
 कदलीवनभूयिष्ठमिष्टं कान्तं मनोरमम् ६०
 वाय्वम्बुफलपर्णादैर्दन्तोलूखलिकैरपि
 तथाश्मकुट्टैर्वानैर्मुनिभिर्बहुभिर्वृतम् ६१
 स्वाध्यायघोषसंघुष्टं मृगयूथशताकुलम्

अहिंस्त्रैर्धर्मपरमैर्नृभिरत्यन्तसेवितम् ६२
सप्तसारस्वतं तीर्थमाजगाम हलायुधः
यत्र मङ्गणकः सिद्धस्तपस्तेपे महामुनिः ६३
इति श्रीमहाभारते शल्यपर्वणि षट्त्रिंशोऽध्यायः ३६

सप्तत्रिंशोऽध्यायः

जनमेजय उवाच
सप्तसारस्वतं कस्मात्कश्च मङ्गणको मुनिः
कथं सिद्धश्च भगवान्कश्चास्य नियमोऽभवत् १
कस्य वंशे समुत्पन्नः किं चाधीतं द्विजोत्तम
एतदिच्छाम्यहं श्रोतुं विधिवद्द्विजसत्तम २
वैशम्पायन उवाच
राजन्सप्त सरस्वत्यो याभिव्याप्तमिदं जगत्
आहूता बलवद्भिर्हि तत्र तत्र सरस्वती ३
सुप्रभा काञ्चनाक्षी च विशाला मानसहदा
सरस्वती ओघवती सुवेणुर्विमलोदका ४
पितामहस्य महतो वर्तमाने महीतले
वितते यज्ञवाटे वै समेतेषु द्विजातिषु ५
पुण्याहघोषैर्विमलैर्वेदानां निनदैस्तथा
देवेषु चैव व्यग्रेषु तस्मिन्यज्ञविधौ तदा ६
तत्र चैव महाराज दीक्षिते प्रपितामहे
यजतस्तस्य सत्रेण सर्वकामसमृद्धिना ७
मनसा चिन्तिता ह्यर्था धर्मार्थकुशलैस्तदा
उपतिष्ठन्ति राजेन्द्र द्विजातींस्तत्र तत्र ह ८
जगुश्च तत्र गन्धर्वा ननृतुश्चाप्सरोगणाः
वादित्राणि च दिव्यानि वादयामासुरञ्जसा ९
तस्य यज्ञस्य संपत्त्या तुतुषुर्देवता अपि
विस्मयं परमं जग्मुः किमु मानुषयोनयः १०
वर्तमाने यथा यज्ञे पुष्करस्थे पितामहे
अब्रुवन्नृषयो राजन्नायं यज्ञो महाफलः

न दृश्यते सरिच्छ्रेष्ठा यस्मादिह सरस्वती ११
 तच्छ्रुत्वा भगवान्प्रीतः सस्माराथ सरस्वतीम्
 पितामहेन यजता आहूता पुष्करेषु वै
 सुप्रभा नाम राजेन्द्र नाम्ना तत्र सरस्वती १२
 तां दृष्ट्वा मुनयस्तुष्टा वेगयुक्तां सरस्वतीम्
 पितामहं मानयंतीं क्रतुं ते बहु मेनिरे १३
 एवमेषा सरिच्छ्रेष्ठा पुष्करेषु सरस्वती
 पितामहार्थं संभूता तुष्ट्यर्थं च मनीषिणाम् १४
 नैमिषे मुनयो राजन्समागम्य समासते
 तत्र चित्राः कथा ह्यासन्वेदं प्रति जनेश्वर १५
 तत्र ते मुनयो ह्यासन्नानास्वाध्यायवेदिनः
 ते समागम्य मुनयः सस्मरुर्वै सरस्वतीम् १६
 सा तु ध्याता महाराज ऋषिभिः सत्रयाजिभिः
 समागतानां राजेन्द्र सहायार्थं महात्मनाम्
 आजगाम महाभागा तत्र पुण्या सरस्वती १७
 नैमिषे कांचनाक्षी तु मुनीनां सत्रयाजिनाम्
 आगता सरितां श्रेष्ठा तत्र भारत पूजिता १८
 गयस्य यजमानस्य गयेष्वेव महाक्रतुम्
 आहूता सरितां श्रेष्ठा गययज्ञे सरस्वती १९
 विशालां तु गयेष्ववाहुर्ऋषयः संशितव्रताः
 सरित्सा हिमवत्पार्श्वार्त्प्रसूता शीघ्रगामिनी २०
 औद्दालकेस्तथा यज्ञे यजतस्तत्र भारत
 समेते सर्वतः स्फीते मुनीनां मण्डले तदा २१
 उत्तरे कोसलाभागे पुण्ये राजन्महात्मनः
 औद्दालकेन यजता पूर्वं ध्याता सरस्वती २२
 आजगाम सरिच्छ्रेष्ठा तं देशमृषिकारणात्
 पूज्यमाना मुनिगणैर्वल्कलाजिनसंवृतैः
 मनोहदेति विख्याता सा हि तैर्मनसा हता २३
 सुवेणुर्ऋषभद्वीपे पुण्ये राजर्षिसेविते
 कुरुक्षेत्रे यजमानस्य कुरुक्षेत्रे महात्मनः

आजगाम महाभागा सरिच्छ्रेष्ठा सरस्वती २४
 ओघवत्यपि राजेन्द्र वसिष्ठेन महात्मना
 समाहूता कुरुक्षेत्रे दिव्यतोया सरस्वती २५
 दक्षेण यजता चापि गङ्गाद्वारे सरस्वती
 विमलोदा भगवती ब्रह्मणा यजता पुनः
 समाहूता ययौ तत्र पुण्ये हैमवते गिरौ २६
 एकीभूतास्ततस्तास्तु तस्मिंस्तीर्थे समागताः
 सप्तसारस्वतं तीर्थं ततस्तत्प्रथितं भुवि २७
 इति सप्त सरस्वत्यो नामतः परिकीर्तिताः
 सप्तसारस्वतं चैव तीर्थं पुण्यं तथा स्मृतम् २८
 शृणु मङ्गलकस्यापि कौमारब्रह्मचारिणः
 आपगामवगाढस्य राजन्प्रक्रीडितं महत् २९
 दृष्ट्वा यदृच्छया तत्र स्त्रियमम्भसि भारत
 स्नायन्तीं रुचिरापाङ्गीं दिग्वाससमनिदिताम्
 सरस्वत्यां महाराज चस्कन्दे वीर्यमम्भसि ३०
 तद्रेतः स तु जग्राह कलशे वै महातपाः
 सप्तधा प्रविभागं तु कलशस्थं जगाम ह
 तत्रर्षयः सप्त जाता जज्ञिरे मरुतां गणाः ३१
 वायुवेगो वायुबलो वायुहा वायुमण्डलः
 वायुज्वालो वायुरेता वायुचक्रश्च वीर्यवान्
 एवमेते समुत्पन्ना मरुतां जनयिष्णावः ३२
 इदमन्यच्च राजेन्द्र शृणुवाश्चर्यतरं भुवि
 महर्षेश्वरितं यादृक्त्रिषु लोकेषु विश्रुतम् ३३
 पुरा मङ्गलकः सिद्धः कुशाग्रेणेति नः श्रुतम्
 क्षतः किल करे राजंस्तस्य शाकरसोऽस्रवत्
 स वै शाकरसं दृष्ट्वा हर्षाविष्टः प्रनृत्तवान् ३४
 ततस्तस्मिन्प्रनृत्ते वै स्थावरं जङ्गमं च यत्
 प्रनृत्तमुभयं वीर तेजसा तस्य मोहितम् ३५
 ब्रह्मादिभिः सुरैः राजनृषिभिश्च तपोधनैः
 विज्ञप्तो वै महादेव ऋषेरर्थे नराधिप

नायं नृत्येद्यथा देव तया त्वं कर्तुमर्हसि ३६
 ततो देवो मुनिं दृष्ट्वा हर्षाविष्टमतीव ह
 सुराणां हितकामार्थं महादेवोऽभ्यभाषत ३७
 भो भो ब्राह्मण धर्मज्ञ किमर्थं नरिनर्त्सि वै
 हर्षस्थानं किमर्थं वै तवेदं मुनिसत्तम
 तपस्विनो धर्मपथे स्थितस्त द्विजसत्तम ३८
 ऋषिरुवाच
 किं न पश्यसि मे ब्रह्मन्कराच्छाकरसं स्तुतम्
 यं दृष्ट्वा वै प्रनृतोऽह हर्षेण महता विभो ३९
 तं प्रहस्याब्रवीदेवो मुनिं रागेण मोहितम्
 अहं न विस्मयं विप्र गच्छामीति प्रपश्य माम् ४०
 एवमुक्त्वा मुनिश्रेष्ठं महादेवेन धीमता
 अङ्गुल्यग्रेण राजेन्द्र स्वाङ्गुष्ठस्ताडितोऽभवत् ४१
 ततो भस्म क्षताद्राजन्निर्गतं हिमसंनिभम्
 तद्दृष्ट्वा व्रीडितो राजन्स मुनिः पादयोर्गतः ४२
 ऋषिरुवाच
 नान्यं देवादहं मन्ये रुद्रात्परतरं महत्
 सुरासुरस्य जगतो गतिस्त्वमसि शूलधृक् ४३
 त्वया सृष्टमिदं विश्वं वदन्तीह मनीषिणः
 त्वामेव सर्वं विशति पुनरेव युगक्षये ४४
 देवैरपि न शक्यस्त्वं परिज्ञातुं कुतो मया
 त्वयि सर्वे स्म दृश्यन्ते सुरा ब्रह्मादयोऽनघ ४५
 सर्वस्त्वमसि देवानां कर्ता कारयिता च ह
 त्वत्प्रसादात्सुराः सर्वे मोदन्तीहाकुतोभयाः ४६
 एवं स्तुत्वा महादेवं स ऋषिः प्रणतोऽब्रवीत्
 भगवंस्त्वत्प्रसादाद्द्वै तपो मे न क्षरेदिति ४७
 ततो देवः प्रीतमनास्तमृषिं पुनरब्रवीत्
 तपस्ते वर्धतां विप्र मत्प्रसादात्सहस्रधा
 आश्रमे चेह वत्स्यामि त्वया सार्धमहं सदा ४८
 सप्तसारस्वते चास्मिन्यो मामर्चिष्यते नरः

न तस्य दुर्लभं किञ्चिद्भवितेह परत्र च
सारस्वतं च लोकं ते गमिष्यन्ति न संशयः ४९
एतन्मङ्गलकस्यापि चरितं भूरितेजसः
स हि पुत्रः सजन्यायामुत्पन्नो मातरिश्वना ५०

इति श्रीमहाभारते शल्यपर्वणि सप्तत्रिंशोऽध्यायः ३७

अष्टत्रिंशोऽध्यायः

वैशम्पायन उवाच

उषित्वा तत्र रामस्तु सम्पूज्याश्रमवासिनः
तथा मङ्गलके प्रीतिं शुभां चक्रे हलायुधः १
दत्त्वा दानं द्विजातिभ्यो रजनीं तामुपोष्य च
पूजितो मुनिसंघैश्च प्रातरुत्थाय लाङ्गली २
अनुज्ञाप्य मुनीन्सर्वान्स्पृष्ट्वा तोयं च भारत
प्रययौ त्वरितो रामस्तीर्थहेतोर्महाबलः ३
तत औशनसं तीर्थमाजगाम हलायुधः
कपालमोचनं नाम यत्र मुक्तो महामुनिः ४
महता शिरसा राजन्रस्तजङ्घो महोदरः
राक्षसस्य महाराज रामक्षिप्तस्य वै पुरा ५
तत्र पूर्वं तपस्तप्तं काव्येन सुमहात्मना
यत्रास्य नीतिरखिला प्रादुर्भूता महात्मनः
तत्रस्थश्चिन्तयामास दैत्यदानवविग्रहम् ६
तत्प्राप्य च बलो राजंस्तीर्थप्रवरमुत्तमम्
विधिवद्धि ददौ वित्तं ब्राह्मणानां महात्मनाम् ७
जनमेजय उवाच

कपालमोचनं ब्रह्मन्कथं यत्र महामुनिः
मुक्तः कथं चास्य शिरो लग्नं केन च हेतुना ८
वैशम्पायन उवाच

पुरा वै दण्डकारण्ये राघवेण महात्मना
वसता राजशार्दूल राक्षसास्तत्र हिंसिताः ९
जनस्थाने शिरश्छिन्नं राक्षसस्य दुरात्मनः

क्षुरेण शितधारेण तत्पपात महावने १०
 महोदरस्य तल्लग्नं जङ्घायां वै यदृच्छया
 वने विचरतो राजन्नस्थ भित्त्वास्फुरत्तदा ११
 स तेन लग्नेन तदा द्विजातिर्न शशाक ह
 अभिगन्तुं महाप्राज्ञस्तीर्थान्यायतनानि च १२
 स पूतिना विस्रवता वेदनार्तो महामुनिः
 जगाम सर्वतीर्थानि पृथिव्यामिति नः श्रुतम् १३
 स गत्वा सरितः सर्वाः समुद्रांश्च महातपाः
 कथयामास तत्सर्वमृषीणां भावितात्मनाम् १४
 आप्लुतः सर्वतीर्थेषु न च मोक्षमवाप्तवान्
 स तु शुश्राव विप्रेन्द्रो मुनीनां वचनं महत् १५
 सरस्वत्यास्तीर्थवरं ख्यातमौशनसं तदा
 सर्वपापप्रशमनं सिद्धिद्वेत्रमनुत्तमम् १६
 स तु गत्वा ततस्तत्र तीर्थमौशनसं द्विजः
 तत औशनसे तीर्थे तस्योपस्पृशतस्तदा
 तच्छिरश्चरणं मुक्त्वा पपातान्तर्जले तदा १७
 ततः स विरुजो राजन्पूतात्मा वीतकल्मषः
 आजगामाश्रमं प्रीतः कृतकृत्यो महोदरः १८
 सोऽथ गत्वाश्रमं पुण्यं विप्रमुक्तो महातपाः
 कथयामास तत्सर्वमृषीणां भावितात्मनाम् १९
 ते श्रुत्वा वचनं तस्य ततस्तीर्थस्य मानद
 कपालमोचनमिति नाम चक्रुः समागताः २०
 तत्र दत्त्वा बहून्दायान्विप्रान्संपूज्य माधवः
 जगाम वृष्णिप्रवरो रुषङ्गोराश्रमं तदा २१
 यत्र तप्तं तपो घोरमष्टिषेणेन भारत
 ब्राह्मण्यं लब्धवांस्तत्र विश्वामित्रो महामुनिः २२
 ततो हलधरः श्रीमान्ब्राह्मणैः परिवारितः
 जगाम यत्र राजेन्द्र रुषङ्गुस्तनुमत्यजत् २३
 रुषङ्गुर्ब्राह्मणो वृद्धस्तपोनित्यश्च भारत
 देहन्यासे कृतमना विचिन्त्य बहुधा बहु २४

ततः सर्वानुपादाय तनयान्वै महातपाः
 रुषङ्गुरब्रवीत्तत्र नयध्वं मा पृथूदकम् २५
 विज्ञायातीतवयसं रुषङ्गुं ते तपोधनाः
 तं वै तीर्थमुपानिन्युः सरस्वत्यास्तपोधनम् २६
 स तैः पुत्रैस्तदा धीमानानीतो वै सरस्वतीम्
 पुण्यां तीर्थशतोपेतां विप्रसंघैर्निषेविताम् २७
 स तत्र विधिना राजन्नाप्लुतः सुमहातपाः
 ज्ञात्वा तीर्थगुणांश्चैव प्राहेदमृषिसत्तमः
 सुप्रीतः पुरुषव्याघ्र सर्वान्पुत्रानुपासतः २८
 सरस्वत्युत्तरे तीरे यस्त्यजेदात्मनस्तनुम्
 पृथूदके जप्यपरो नैनं श्वोमरणं तपेत् २९
 तत्राप्लुत्य स धर्मात्मा उपस्पृश्य हलायुधः
 दत्त्वा चैव बहून्दायान्विप्राणां विप्रवत्सलः ३०
 ससर्ज यत्र भगवाँल्लोकाँल्लोकपितामहः
 यत्रार्ष्टिषेणः कौरव्य ब्राह्मण्यं संशितव्रतः
 तपसा महता राजन्प्राप्तवानृषिसत्तमः ३१
 सिन्धुद्वीपश्च राजर्षिर्देवापिश्च महातपाः
 ब्राह्मण्यं लब्धवान्यत्र विश्वामित्रो महामुनिः
 महातपस्वी भगवानुग्रतेजा महातपाः ३२
 तत्राजगाम बलवान्बलभद्रः प्रतापवान् ३३
 इति श्रीमहाभारते शल्यपर्वणि अष्टत्रिंशोऽध्यायः ३८

एकोनचत्वारिंशोऽध्यायः

जनमेजय उवाच
 कथमार्ष्टिषेणो भगवान्विपुलं तप्तवांस्तपः
 सिन्धुद्वीपः कथं चापि ब्राह्मण्यं लब्धवांस्तदा १
 देवापिश्च कथं ब्रह्मन्विश्वामित्रश्च सत्तम
 तन्ममाचक्ष्व भगवन्परं कौतूहलं हि मे २
 वैशम्पायन उवाच
 पुरा कृतयुगे राजन्मार्ष्टिषेणो द्विजोत्तमः

वसन्गुरुकुले नित्यं नित्यमध्ययने रतः ३
 तस्य राजन्गुरुकुले वसतो नित्यमेव ह
 समाप्तिं नागमद्विद्या नापि वेदा विशां पते ४
 स निर्विण्णस्ततो राजंस्तपस्तेपे महातपाः
 ततो वै तपसा तेन प्राप्य वेदाननुत्तमान् ५
 स विद्वान्वेदयुक्तश्च सिद्धश्चाप्यृषिसत्तमः
 तत्र तीर्थे वरान्प्रादात्त्रीनेव सुमहातपाः ६
 अस्मिंस्तीर्थे महानद्या अद्यप्रभृति मानवः
 आप्लुतो वाजिमेधस्य फलं प्राप्नोति पुष्कलम् ७
 अद्यप्रभृति नैवात्र भयं व्यालाद्भविष्यति
 अपि चाल्पेन यत्नेन फलं प्राप्स्यति पुष्कलम् ८
 एवमुक्त्वा महातेजा जगाम त्रिदिवं मुनिः
 एवं सिद्धः स भगवानार्ष्टिषेणः प्रतापवान् ९
 तस्मिन्नेव तदा तीर्थे सिन्धुद्वीपः प्रतापवान्
 देवापिश्च महाराज ब्राह्मण्यं प्रापतुर्महत् १०
 तथा च कौशिकस्तात तपोनित्यो जितेन्द्रियः
 तपसा वै सुतप्तेन ब्राह्मणत्वमवाप्तवान् ११
 गाधिर्नाम महानासीत्त्रियः प्रथितो भुवि
 तस्य पुत्रोऽभवद्राजन्विश्वामित्रः प्रतापवान् १२
 स राजा कौशिकस्तात महायोग्यभवत्किल
 स पुत्रमभिषिच्याथ विश्वामित्रं महातपाः १३
 देहन्यासे मनश्चक्रे तमूचुः प्रणताः प्रजाः
 न गन्तव्यं महाप्राज्ञ त्राहि चास्मान्महाभयात् १४
 एवमुक्तः प्रत्युवाच ततो गाधिः प्रजास्तदा
 विश्वस्य जगतो गोप्ता भविष्यति सुतो मम १५
 इत्युक्त्वा तु ततो गाधिर्विश्वामित्रं निवेश्य च
 जगाम त्रिदिवं राजन्विश्वामित्रोऽभवन्नृपः
 न च शक्नोति पृथिवीं यत्नवानपि रक्षितुम् १६
 ततः शुश्राव राजा स राज्ञसेभ्यो महाभयम्
 निर्ययौ नगराद्यापि चतुरङ्गबलान्वितः १७

स गत्वा दूरमध्वानं वसिष्ठाश्रममभ्ययात्
तस्य ते सैनिका राजंश्चक्रुस्तत्रानयान्बहून् १८
ततस्तु भगवान्विप्रो वसिष्ठोऽश्रममभ्ययात्
ददृशे च ततः सर्वं भज्यमानं महावनम् १९
तस्य क्रुद्धो महाराज वसिष्ठो मुनिसत्तमः
सृजस्व शबरान्घोरानिति स्वां गामुवाच ह २०
तथोक्ता सासृजद्धेनुः पुरुषान्घोरदर्शनान्
ते च तद्बलमासाद्य बभञ्जुः सर्वतोदिशम् २१
तद्दृष्ट्वा विद्रुतं सैन्यं विश्वामित्रस्तु गाधिजः
तपः परं मन्यमानस्तपस्येव मनो दधे २२
सोऽस्मिस्तीर्थवरे राजन्सरस्वत्याः समाहितः
नियमैश्चोपवासैश्च कर्शयन्देहमात्मनः २३
जलाहारो वायुभक्षः पर्णाहारश्च सोऽभवत्
तथा स्थण्डिलशायी च ये चान्ये नियमाः पृथक् २४
असकृत्तस्य देवास्तु व्रतविघ्नं प्रचक्रिरे
न चास्य नियमाद्बुद्धिरपयाति महात्मनः २५
ततः परेण यत्नेन तप्त्वा बहुविधं तपः
तेजसा भास्कराकारो गाधिजः समपद्यत २६
तपसा तु तथा युक्तं विश्वामित्रं पितामहः
अमन्यत महातेजा वरदो वरमस्य तत् २७
स तु वब्रे वरं राजन्स्यामहं ब्राह्मणस्त्विति
तथेति चाब्रवीद्ब्रह्मा सर्वलोकपितामहः २८
स लब्ध्वा तपसोग्रेण ब्राह्मणत्वं महायशाः
विचचार महीं कृत्स्नां कृतकामः सुरोपमः २९
तस्मिंस्तीर्थवरे रामः प्रदाय विविधं वसु
पयस्विनीस्तथा धेनूर्यानि शयनानि च ३०
तथा वस्त्राण्यलंकारं भक्ष्यं पेयं च शोभनम्
अददान्मुदितो राजन्पूजयित्वा द्विजोत्तमान् ३१
ययौ राजंस्ततो रामो बकस्याश्रममन्तिकात्
यत्र तेपे तपस्तीव्रं दाल्भ्यो बक इति श्रुतिः ३२

इति श्रीमहाभारते शल्यपर्वणि एकोनचत्वारिंशोऽध्यायः ३६

चत्वारिंशोऽध्यायः

वैशम्पायन उवाच

ब्रह्मयोनिभिराकीर्णं जगाम यदुनन्दनः
 यत्र दाल्भ्यो बको राजन्पश्वर्थं सुमहातपाः
 जुहाव धृतराष्ट्रस्य राष्ट्रं वैचित्रवीर्यिणः १
 तपसा घोररूपेण कर्शयन्देहमात्मनः
 क्रोधेन महताविष्टो धर्मात्मा वै प्रतापवान् २
 पुरा हि नैमिषेयाणां सत्रे द्वादशवार्षिके
 वृत्ते विश्वजितोऽन्ते वै पाञ्चालानृषयोऽगमन् ३
 तत्रेश्वरमयाचन्त दक्षिणार्थं मनीषिणः
 बलान्वितान्वत्सतरान्निर्व्याधीनेकविंशतिम् ४
 तानब्रवीद्वको वृद्धो विभजध्वं पशूनिति
 पशूनेतानहं त्यक्त्वा भिक्षिष्ये राजसत्तमम् ५
 एवमुक्त्वा ततो राजनृषीन्सर्वान्प्रतापवान्
 जगाम धृतराष्ट्रस्य भवनं ब्राह्मणोत्तमः ६
 स समीपगतो भूत्वा धृतराष्ट्रं जनेश्वरम्
 अयाचत पशून्दाल्भ्यः स चैनं रुषितोऽब्रवीत् ७
 यदृच्छया मृता दृष्ट्वा गास्तदा नृपसत्तम
 एतान्पशून्त्रय क्षिप्रं ब्रह्मबन्धो यदीच्छसि ८
 ऋषिस्त्वथ वचः श्रुत्वा चिन्तयामास धर्मवित्
 अहो बत नृशंसं वै वाक्यमुक्तोऽस्मि संसदि ९
 चिन्तयित्वा मुहूर्तं च रोषाविष्टो द्विजोत्तमः
 मतिं चक्रे विनाशाय धृतराष्ट्रस्य भूपतेः १०
 स उत्कृत्य मृतानां वै मांसानि द्विजसत्तमः
 जुहाव धृतराष्ट्रस्य राष्ट्रं नरपतेः पुरा ११
 अवकीर्णं सरस्वत्यास्तीर्थे प्रज्वाल्य पावकम्
 बको दाल्भ्यो महाराज नियमं परमास्थितः
 स तैरेव जुहावास्य राष्ट्रं मांसैर्महातपाः १२

तस्मिंस्तु विधिवत्सत्रे सम्प्रवृत्ते सुदारुणे
 अक्षीयत ततो राष्ट्रं धृतराष्ट्रस्य पार्थिव १३
 छिद्यमानं यथानन्तं वनं परशुना विभो
 बभूवापहतं तच्चाप्यवकीर्णमचेतनम् १४
 दृष्ट्वा तदवकीर्णं तु राष्ट्रं स मनुजाधिपः
 बभूव दुर्मना राजंश्चिन्तयामास च प्रभुः १५
 मोक्षार्थमकरोद्यत्वं ब्राह्मणैः सहितः पुरा
 अथासौ पार्थिवः खिन्नस्ते च विप्रास्तदा नृप १६
 यदा चापि न शक्नोति राष्ट्रं मोचयितुं नृप
 अथ वैप्राशिनकांस्तत्र पप्रच्छ जनमेजय १७
 ततो वैप्राशिनकाः प्राहुः पशुविप्रकृतस्त्वया
 मांसैरभिजुहोतीति तव राष्ट्रं मुनिर्बकः १८
 तेन ते हूयमानस्य राष्ट्रस्यास्य क्षयो महान्
 तस्यैतत्तपसः कर्म येन ते ह्यनयो महान्
 अपां कुञ्जे सरस्वत्यास्तं प्रसादय पार्थिव १९
 सरस्वतीं ततो गत्वा स राजा बकमब्रवीत्
 निपत्य शिरसा भूमौ प्राञ्जलिर्भरतर्षभ २०
 प्रसादये त्वा भगवन्नपराधं क्षमस्व मे
 मम दीनस्य लुब्धस्य मौर्व्येण हतचेतसः
 त्वं गतिस्त्वं च मे नाथः प्रसादं कर्तुमर्हसि २१
 तं तथा विलपन्तं तु शोकोपहतचेतसम्
 दृष्ट्वा तस्य कृपा जज्ञे राष्ट्रं तच्च व्यमोचयत् २२
 ऋषिः प्रसन्नस्तस्याभूत्संरम्भं च विहाय सः
 मोक्षार्थं तस्य राष्ट्रस्य जुहाव पुनराहुतिम् २३
 मोक्षयित्वा ततो राष्ट्रं प्रतिगृह्य पशून्बहून्
 हृष्टात्मा नैमिषारण्यं जगाम पुनरेव ह २४
 धृतराष्ट्रोऽपि धर्मात्मा स्वस्थचेता महामनाः
 स्वमेव नगरं राजा प्रतिपेदे महर्द्धिमत् २५
 तत्र तीर्थे महाराज बृहस्पतिरुदारधीः
 असुराणामभावाय भवाय च दिवोकसाम् २६

मांसैरपि जुहावेष्टिमक्षीयन्त ततोऽसुराः
 दैवतैरपि संभग्ना जितकाशिभिराहवे २७
 तत्रापि विधिवदत्त्वा ब्राह्मणेभ्यो महायशाः
 वाजिनः कुञ्जरांश्चैव रथांश्चाश्वतरीयुतान् २८
 रत्नानि च महार्हाणि धनं धान्यं च पुष्कलम्
 ययौ तीर्थं महाबाहुर्यायातं पृथिवीपते २९
 यत्र यज्ञे ययातेस्तु महाराज सरस्वती
 सर्पिः पयश्च सुस्राव नाहुषस्य महात्मनः ३०
 तत्रेष्ट्वा पुरुषव्याघ्रो ययातिः पृथिवीपतिः
 अक्रामदूर्ध्वं मुदितो लेभे लोकांश्च पुष्कलान् ३१
 ययातेर्यजमानस्य यत्र राजन्सरस्वती
 प्रसृता प्रददौ कामान्ब्राह्मणानां महात्मनाम् ३२
 यत्र यत्र हि यो विप्रो यान्यान्कामानभीप्सति
 तत्र तत्र सरिच्छ्रेष्ठा ससर्ज सुबहून्नसान् ३३
 तत्र देवाः सगन्धर्वाः प्रीता यज्ञस्य संपदा
 विस्मिता मानुषाश्चासन्दृष्ट्वा तां यज्ञसंपदम् ३४
 ततस्तालकेतुर्महाधर्मसेतुर्महात्मा कृतात्मा महादाननित्यः
 वसिष्ठापवाहं महाभीमवेगं धृतात्मा जितात्मा समभ्याजगाम ३५
 इति श्रीमहाभारते शल्यपर्वणि चत्वारिंशोऽध्यायः ४०

एक चत्वारिंशोऽध्यायः

जनमेजय उवाच
 वसिष्ठस्यापवाहो वै भीमवेगः कथं नु सः
 किमर्थं च सरिच्छ्रेष्ठा तमृषिं प्रत्यवाहयत् १
 केन चास्याभवद्वैरं कारणं किं च तत्प्रभो
 शंसं पृष्टो महाप्राज्ञ न हि तृप्यामि कथ्यताम् २
 वैशम्पायन उवाच
 विश्वामित्रस्य चैवर्षेर्वसिष्ठस्य च भारत
 भृशं वैरमभूद्राजंस्तपःस्पर्धाकृतं महत् ३
 आश्रमो वै वसिष्ठस्य स्थाणुतीर्थेऽभवन्महान्

पूर्वतः पश्चिमश्चासीद्विश्वामित्रस्य धीमतः ४
 यत्र स्थाणुर्महाराज तप्तवान्सुमहत्तपः
 यत्रास्य कर्म तद्घोरं प्रवदन्ति मनीषिणः ५
 यत्रेष्ट्वा भगवान्स्थाणुः पूजयित्वा सरस्वतीम्
 स्थापयामास तत्तीर्थं स्थाणुतीर्थमिति प्रभो ६
 तत्र सर्वे सुराः स्कन्दमभ्यषिञ्चन्नराधिप
 सेनापत्येन महता सुरारिविनिबर्हणम् ७
 तस्मिन्सरस्वतीतीर्थे विश्वामित्रो महामुनिः
 वसिष्ठं चालयामास तपसोग्रेण तच्छृणु ८
 विश्वामित्रवसिष्ठौ तावहन्यहनि भारत
 स्पर्धां तपःकृतां तीव्रां चक्रतुस्तौ तपोधनौ ९
 तत्राप्यधिकसंतापो विश्वामित्रो महामुनिः
 दृष्ट्वा तेजो वसिष्ठस्य चिन्तामभिजगाम ह
 तस्य बुद्धिरियं ह्यासीद्धर्मनित्यस्य भारत १०
 इयं सरस्वती तूर्णं मत्समीपं तपोधनम्
 आनयिष्यति वेगेन वसिष्ठं जपतां वरम्
 इहागतं द्विजश्रेष्ठं हनिष्यामि न संशयः ११
 एवं निश्चित्य भगवान्विश्वामित्रो महामुनिः
 सस्मार सरितां श्रेष्ठां क्रोधसंरक्तलोचनः १२
 सा ध्याता मुनिना तेन व्याकुलत्वं जगाम ह
 जज्ञे चैनं महावीर्यं महाकोपं च भामिनी १३
 तत एनं वेपमाना विवर्णा प्राञ्जलिस्तदा
 उपतस्थे मुनिवरं विश्वामित्रं सरस्वती १४
 हतवीरा यथा नारी साभवद्दुःखिता भृशम्
 ब्रूहि किं करवाणीति प्रोवाच मुनिसत्तमम् १५
 तामुवाच मुनिः क्रुद्धो वसिष्ठं शीघ्रमानय
 यावदेनं निहन्यद्य तच्छ्रुत्वा व्यथिता नदी १६
 साञ्जलि तु ततः कृत्वा पुण्डरीकनिभेक्षणा
 विव्यथे सुविरूढेव लता वायुसमीरिता १७
 तथागतां तु तां दृष्ट्वा वेपमानां कृताञ्जलिम्

विश्वामित्रोऽब्रवीत्क्रुद्धो वसिष्ठं शीघ्रमानय १८
 ततो भीता सरिच्छ्रेष्ठा चिन्तयामास भारत
 उभयोः शापयोर्भीता कथमेतद्भविष्यति १९
 साभिगम्य वसिष्ठं तु इममर्थमचोदयत्
 यदुक्ता सरितां श्रेष्ठा विश्वामित्रेण धीमता २०
 उभयोः शापयोर्भीता वेपमाना पुनः पुनः
 चिन्तयित्वा महाशापमृषिवित्रासिता भृशम् २१
 तां कृशां च विवर्णां च दृष्ट्वा चिन्तासमन्विताम्
 उवाच राजन्धर्मात्मा वसिष्ठो द्विपदां वरः २२
 त्राह्यात्मानं सरिच्छ्रेष्ठे वह मां शीघ्रगामिनी
 विश्वामित्रः शपेद्धि त्वां मा कृथास्त्वंविचारणाम् २३
 तस्य तद्वचनं श्रुत्वा कृपाशीलस्य सा सरित्
 चिन्तयामास कौरव्य किं कृतं सुकृतं भवेत् २४
 तस्याश्चिन्ता समुत्पन्ना वसिष्ठो मय्यतीव हि
 कृतवान्हि दयां नित्यं तस्य कार्यं हितं मया २५
 अथ कूले स्वके राजञ्जपन्तमृषिसत्तमम्
 जुह्वानं कौशिकं प्रेक्ष्य सरस्वत्यभ्यचिन्तयत् २६
 इदमन्तरमित्येव ततः सा सरितां वरा
 कूलापहारमकरोत्स्वेन वेगेन सा सरित् २७
 तेन कूलापहारेण मैत्रावरुणिरौह्यत
 उह्यमानश्च तुष्टाव तदा राजन्सरस्वतीम् २८
 पितामहस्य सरसः प्रवृत्तासि सरस्वति
 व्याप्तं चेदं जगत्सर्वं तवैवाम्भोभिरुत्तमैः २९
 त्वमेवाकाशगा देवि मेघेषूत्सृजसे पयः
 सर्वाश्चापस्त्वमेवेति त्वत्तो वयमधीमहे ३०
 पुष्टिर्द्युतिस्तथा कीर्तिः सिद्धिर्वृद्धिरुमा तथा
 त्वमेव वाणी स्वाहा त्वं त्वय्यायत्तमिदं जगत्
 त्वमेव सर्वभूतेषु वससीह चतुर्विधा ३१
 एवं सरस्वती राजन्स्तूयमाना महर्षिणा
 वेगेनोवाह तं विप्रं विश्वामित्राश्रमं प्रति

न्यवेदयत चाभीक्षणं विश्वामित्राय तं मुनिम् ३२
 तमानीतं सरस्वत्या दृष्ट्वा कोपसमन्वितः
 अथान्वेषत्प्रहरणं वसिष्ठान्तकरं तदा ३३
 तं तु क्रुद्धमभिप्रेक्ष्य ब्रह्महत्याभयान्नदी
 अपोवाह वसिष्ठं तु प्राचीं दिशमतन्द्रिता
 उभयोः कुर्वती वाक्यं वञ्चयित्वा तु गाधिजम् ३४
 ततोऽपवाहितं दृष्ट्वा वसिष्ठमृषिसत्तमम्
 अब्रवीदथ संक्रुद्धो विश्वमित्रो ह्यमर्षणः ३५
 यस्मान्मा त्वं सरिच्छ्रेष्ठे वञ्चयित्वा पुनर्गता
 शोणितं वह कल्याणि रक्षोग्रामणिसंमतम् ३६
 ततः सरस्वती शप्ता विश्वामित्रेण धीमता
 अवहच्छोणितोन्मिश्रं तोयं संवत्सरं तदा ३७
 अथर्षयश्च देवाश्च गन्धर्वाप्सरसस्तथा
 सरस्वतीं तथा दृष्ट्वा बभूवुर्भृशदुःखिताः ३८
 एवं वसिष्ठापवाहो लोके ख्यातो जनाधिप
 आगच्छच्च पुनर्मार्गं स्वमेव सरितां वरा ३९

इति श्रीमहाभारते शल्यपर्वणि एकचत्वारिंशोऽध्यायः ४१

द्विचत्वारिंशोऽध्यायः

वैशम्पायन उवाच
 सा शप्ता तेन क्रुद्धेन विश्वामित्रेण धीमता
 तस्मिंस्तीर्थवरे शुभ्रे शोणितं समुपावहत् १
 अथाजग्मुस्ततो राजन्नाक्षसास्तत्र भारत
 तत्र ते शोणितं सर्वे पिबन्तः सुखमासते २
 तृप्ताश्च सुभृशं तेन सुखिता विगतज्वराः
 नृत्यन्तश्च हसन्तश्च यथा स्वर्गजितस्तथा ३
 कस्यचित्त्वथ कालस्य ऋषयः सुतपोधनाः
 तीर्थयात्रां समाजग्मुः सरस्वत्यां महीपते ४
 तेषु सर्वेषु तीर्थेषु आप्लुत्य मुनिपुंगवाः
 प्राप्य प्रीतिं परां चापि तपोलुब्धा विशारदाः

प्रययुर्हि ततो राजन्येन तीर्थं हि तत्तथा ५
 अथागम्य महाभागास्तत्तीर्थं दारुणं तदा
 दृष्ट्वा तोयं सरस्वत्याः शोणितेन परिप्लुतम्
 पीयमानं च रक्षोभिर्बहुभिर्नृपसत्तम ६
 तान्दृष्ट्वा राज्ञसान्नाजन्मुनयः संशितव्रताः
 परित्राणे सरस्वत्याः परं यत्नं प्रचक्रिरे ७
 ते तु सर्वे महाभागाः समागम्य महाव्रताः
 आहूय सरितां श्रेष्ठामिदं वचनमब्रुवन् ८
 कारणं ब्रूहि कल्याणि किमर्थं ते हृदो ह्ययम्
 एवमाकुलतां यातः श्रुत्वा पास्यामहे वयम् ९
 ततः सा सर्वमाचष्ट यथावृत्तं प्रवेपती
 दुःखितामथ तां दृष्ट्वा त ऊचुर्वै तपोधनाः १०
 कारणं श्रुतमस्माभिः शापश्चैव श्रुतोऽनघे
 करिष्यन्ति तु यत्प्राप्तं सर्व एव तपोधनाः ११
 एवमुक्त्वा सरिच्छ्रेष्ठामूचुस्तेऽथ परस्परम्
 विमोचयामहे सर्वे शापादेतां सरस्वतीम् १२
 तेषां तु वचनादेव प्रकृतिस्था सरस्वती
 प्रसन्नसलिला जज्ञे यथा पूर्वं तथैव हि
 विमुक्ता च सरिच्छ्रेष्ठा विबभौ सा यथा पुरा १३
 दृष्ट्वा तोयं सरस्वत्या मुनिभिस्तैस्तथा कृतम्
 कृताञ्जलिस्ततो राजन्नाक्षसाः क्षुधयार्दिताः
 ऊचुस्तान्वै मुनीन्सर्वान्कृपायुक्तान्पुनः पुनः १४
 वयं हि क्षुधिताश्चैव धर्माद्धीनाश्च शाश्वतात्
 न च नः कामकारोऽय यद्वयं पापकारिणः १५
 युष्माकं चाप्रसादेन दुष्कृतेन च कर्मणा
 पक्षोऽय वर्धतेऽस्माकं यतः स्म ब्रह्मराक्षसाः १६
 एवं हि वैश्यशूद्राणां क्षत्रियाणां तथैव च
 ये ब्राह्मणान्प्रद्विषन्ति ते भवन्तीह राक्षसाः १७
 आचार्यमृत्विजं चैव गुरुं वृद्धजनं तथा
 प्राणिनो येऽवमन्यन्ते ते भवन्तीह राक्षसाः

योषितां चैव पापानां योनिदोषेण वर्धते १८
 तत्कुरुध्वमिहास्माकं कारुरयं द्विजसत्तमाः
 शक्ता भवन्तः सर्वेषां लोकानामपि तारणे १९
 तेषां ते मुनयः श्रुत्वा तुष्टुवुस्तां महानदीम्
 मोक्षार्थं रक्षसां तेषामूचुः प्रयतमानसाः २०
 क्षुतकीटावपन्नं च यच्चोच्छिष्टाशितं भवेत्
 केशावपन्नमाधूतमारुग्णमपि यद्भवेत्
 श्वभिः संस्पृष्टमन्नं च भागोऽसौ रक्षसामिह २१
 तस्माज्ज्ञात्वा सदा विद्वानेतान्यन्नानि वर्जयेत्
 राक्षसान्नमसौ भुङ्क्ते यो भुङ्क्ते ह्यन्नमीदृशम् २२
 शोधयित्वा ततस्तीर्थमृषयस्ते तपोधनाः
 मोक्षार्थं राक्षसानां च नदीं तां प्रत्यचोदयन् २३
 महर्षीणां मतं ज्ञात्वा ततः सा सरितां वरा
 अरुणामानयामास स्वां तनुं पुरुषर्षभ २४
 तस्यां ते राक्षसाः स्नात्वा तनूस्त्यक्त्वा दिवं गताः
 अरुणायां महाराज ब्रह्महत्यापहा हि सा २५
 एतमर्थमभिज्ञाय देवराजः शतक्रतुः
 तस्मिंस्तीर्थवरे स्नात्वा विमुक्तः पाप्मना किल २६
 जनमेजय उवाच
 किमर्थं भगवाञ्शक्रो ब्रह्महत्यामवाप्तवान्
 कथमस्मिंश्च तीर्थे वै आप्लुत्याकल्मषोऽभवत् २७
 वैशम्पायन उवाच
 शृणुष्वैतदुपाख्यानं यथावृत्तं जनेश्वर
 यथा बिभेद समयं नमुचेर्वासवः पुरा २८
 नमुचिर्वासवाद्भीतः सूर्यरश्मिं समाविशत्
 तेनेन्द्रः सख्यमकरोत्समयं चेदमब्रवीत् २९
 नार्द्रेण त्वा न शुष्केण न रात्रौ नापि वाहनि
 वधिष्याम्यसुरश्रेष्ठ सखे सत्येन ते शपे ३०
 एवं स कृत्वा समयं दृष्ट्वा नीहारमीश्वरः
 चिच्छेदास्य शिरो राजन्नपां फेनेन वासवः ३१

तच्छिरो नमुचेच्छिन्नं पृष्ठतः शक्रमन्वयात्
 हे मित्रहन्पाप इति ब्रुवाणं शक्रमन्तिकात् ३२
 एवं स शिरसा तेन चोद्यमानः पुनः पुनः
 पितामहाय संतप्त एतमर्थं न्यवेदयत् ३३
 तमब्रवील्लोकगुरुररुणायां यथाविधि
 इष्टोपस्पृश देवेन्द्र ब्रह्महत्यापहा हि सा ३४
 इत्युक्तः स सरस्वत्याः कुञ्जे वै जनमेजय
 इष्ट्वा यथावद्वलभिदरुणायामुपास्पृशत् ३५
 स मुक्तः पाप्मना तेन ब्रह्महत्याकृतेन ह
 जगाम संहृष्टमनास्त्रिदिवं त्रिदशेश्वरः ३६
 शिरस्तच्चापि नमुचेस्तत्रैवाप्लुत्य भारत
 लोकान्कामदुघान्प्राप्तमक्षयान्नाजसत्तम ३७
 तत्राप्युपस्पृश्य बलो महात्मा दत्त्वा च दानानि पृथग्विधानि
 अवाप्य धर्मं परमार्यकर्मा जगाम सोमस्य महत्स तीर्थम् ३८
 यत्रायजद्राजसूयेन सोमः साक्षात्पुरा विधिवत्पार्थिवेन्द्र
 अत्रिर्धीमान्विप्रमुख्यो बभूव होता यस्मिन्ऋतुमुख्ये महात्मा ३९
 यस्यान्तेऽभूत्सुमहान्दानवानां दैतेयानां राक्षसानां च देवैः
 स संग्रामस्तारकारुष्यं सुतीव्रो यत्र स्कन्दस्तारकारुष्यं जघान ४०
 सेनापत्यं लब्धवान्देवतानां महासेनो यत्र दैत्यांतकर्ता
 साक्षाच्चत्र न्यवसत्कार्तिकेयः सदा कुमारो यत्र स प्लक्षराजः ४१
 इति श्रीमहाभारते शल्यपर्वणि द्विचत्वारिंशोऽध्यायः ४२

त्रिचत्वारिंशोऽध्यायः

जनमेजय उवाच
 सरस्वत्याः प्रभावोऽयमुक्तस्ते द्विजसत्तम
 कुमारस्याभिषेकं तु ब्रह्मन्व्याख्यातुमर्हसि १
 यस्मिन्काले च देशे च यथा च वदतां वर
 यैश्चाभिषिक्तो भगवान्विधिना येन च प्रभुः २
 स्कंदो यथा च दैत्यानामकरोत्कदनं महत्
 तथा मे सर्वमाचक्ष्व परं कौतूहलं हि मे ३

वैशम्पायन उवाच

कुरुवंशस्य सदृशमिदं कौतूहलं तव
 हर्षमुत्पादयत्येतद्वचो मे जनमेजय ४
 हन्त ते कथयिष्यामि शृण्वानस्य जनाधिप
 अभिषेकं कुमारस्य प्रभावं च महात्मनः ५
 तेजो माहेश्वरं स्कन्नमग्नौ प्रपतितं पुरा
 तत्सर्वभक्षो भगवान्नाशकद्गधुमक्षयम् ६
 तेनासीदति तेजस्वी दीप्तिमान्हव्यवाहनः
 न चैव धारयामास गर्भं तेजोमयं तदा ७
 स गङ्गामभिसंगम्य नियोगाद्ब्रह्मणः प्रभुः
 गर्भमाहितवान्दिव्यं भास्करोपमतेजसम् ८
 अथ गङ्गापि तं गर्भमसहन्ती विधारणे
 उत्ससर्ज गिरौ रम्ये हिमवत्यमरार्चिते ९
 स तत्र ववृधे लोकानावृत्य ज्वलनात्मजः
 ददृशुर्ज्वलनाकारं तं गर्भमथ कृत्तिकाः १०
 शरस्तम्बे महात्मानमनलात्मजमीश्वरम्
 ममायमिति ताः सर्वाः पुत्रार्थिन्योऽभिचक्रमुः ११
 तासां विदित्वा भावं तं मातृणां भगवान्प्रभुः
 प्रस्रुतानां पयः षड्भिर्वदनैरपिबत्तदा १२
 तं प्रभावं समालक्ष्य तस्य बालस्य कृत्तिकाः
 परं विस्मयमापन्ना देव्यो दिव्यवपुर्धराः १३
 यत्रोत्सृष्टः स भगवान्गङ्गया गिरिमूर्धनि
 स शैलः काञ्चनः सर्वः संबभौ कुरुसत्तम १४
 वर्धता चैव गर्भेण पृथिवी तेन रञ्जिता
 अतश्च सर्वे संवृत्ता गिरयः काञ्चनाकराः १५
 कुमारश्च महावीर्यः कार्तिकेय इति स्मृतः
 गाङ्गेयः पूर्वमभवन्महायोगबलान्वितः १६
 स देवस्तपसा चैव वीर्येण च समन्वितः
 ववृधेऽतीव राजेन्द्र चन्द्रवत्प्रियदर्शनः १७
 स तस्मिन्काञ्चने दिव्ये शरस्तम्बे श्रिया वृतः

स्तूयमानस्तदा शेते गन्धर्वैर्मुनिभिस्तथा १८
 तथैनमन्वनृत्यन्त देवकन्याः सहस्रशः
 दिव्यवादित्रनृत्तज्ञाः स्तुवन्त्यश्चारुदर्शनाः १९
 अन्वास्ते च नदी देवं गङ्गा वै सरितां वरा
 दधार पृथिवी चैनं बिभ्रती रूपमुत्तमम् २०
 जातकर्मादिकास्तस्य क्रियाश्चक्रे बृहस्पतिः
 वेदश्चैनं चतुर्मूर्तिरूपतस्थे कृताञ्जलि २१
 धनुर्वेदश्चतुष्पादः शस्त्रग्रामः ससंग्रहः
 तत्रैनं समुपातिष्ठत्साक्षाद्वाणी च केवला २२
 स ददर्श महावीर्यं देवदेवमुमापतिम्
 शैलपुत्र्या सहासीनं भूतसंघशतैर्वृतम् २३
 निकाया भूतसंघानां परमाद्भुतदर्शनाः
 विकृता विकृताकारा विकृताभरणध्वजाः २४
 व्याघ्रसिंहर्क्षवदना बिडालमकराननाः
 वृषदंशमुखाश्चान्ये गजोष्ट्रवदनास्तथा २५
 उलूकवदनाः केचिद्गृध्रगोमायुदर्शनाः
 क्रौञ्चपारावतनिभैर्वदनै राङ्गवैरपि २६
 श्वाविच्छल्यकगोधानां खरैडकगवां तथा
 सदृशानि वपुंष्यन्ये तत्र तत्र व्यधारयन् २७
 केचिच्छैलाम्बुदप्रख्याश्चक्रालातगदायुधाः
 केचिदञ्जनपुञ्जाभाः केचिच्छ्वेताचलप्रभाः २८
 सप्तमातृगणाश्चैव समाजग्मुर्विशां पते
 साध्या विश्वेऽथ मरुतो वसवः पितरस्तथा २९
 रुद्रादित्यास्तथा सिद्धा भुजगा दानवाः खगाः
 ब्रह्मा स्वयंभूर्भगवान्सपुत्रः सह विष्णुना ३०
 शक्रस्तथाऽभ्ययाद्द्रष्टुं कुमारवरमच्युतम्
 नारदप्रमुखाश्चापि देवगन्धर्वसत्तमाः ३१
 देवर्षयश्च सिद्धाश्च बृहस्पतिपुरोगमाः
 ऋभवो नाम वरदा देवानामपि देवताः
 तेऽपि तत्र समाजगुर्यामा धामाश्च सर्वशः ३२

स तु बालोऽपि भगवान्महायोगबलान्वितः
अभ्याजगाम देवेशं शूलहस्तं पिनाकिनम् ३३
तमाव्रजन्तमालक्ष्य शिवस्यासीन्मनोगतम्
युगपच्छैलपुत्र्याश्च गङ्गायाः पावकस्य च ३४
किं नु पूर्वमयं बालो गौरवादभ्युपैष्यति
अपि मामिति सर्वेषां तेषामासीन्मनोगतम् ३५
तेषामेतमभिप्रायं चतुर्णामुपलक्ष्य सः
युगपद्योगमास्थाय ससर्ज विविधास्तनूः ३६
ततोऽभवच्चतुर्भूतिः क्षणेन भगवान्प्रभुः
स्कन्दः शाखो विशाखश्च नैगमेषश्च पृष्ठतः ३७
एवं स कृत्वा ह्यात्मानं चतुर्धा भगवान्प्रभुः
यतो रुद्रस्ततः स्कन्दो जगामाद्भुतदर्शनः ३८
विशाखस्तु ययौ येन देवी गिरिवरात्मजा
शाखो ययौ च भगवान्वायुमूर्तिर्विभावसुम्
नैगमेषोऽगमद्गङ्गां कुमारः पावकप्रभः ३९
सर्वे भास्वरदेहास्ते चत्वारः समरूपिणः
तान्समभ्ययुरव्यग्रास्तदद्भुतमिवाभवत् ४०
हाहाकारो महानासीद्देवदानवरक्षसाम्
तद्दृष्ट्वा महदाश्चर्यमद्भुतं लोमहर्षणम् ४१
ततो रुद्रश्च देवी च पावकश्च पितामहम्
गङ्गाया सहिताः सर्वे प्रणिपेतुर्जगत्पतिम् ४२
प्रणिपत्य ततस्ते तु विधिवद्राजपुंगव
इदमूचुर्वचो राजन्कार्तिकेयप्रियेप्सया ४३
अस्य बालस्य भगवन्नाधिपत्यं यथेप्सितम्
अस्मत्प्रियार्थं देवेश सदृशं दातुमर्हसि ४४
ततः स भगवान्धीमान्सर्वलोकपितामहः
मनसा चिन्तयामास किमयं लभतामिति ४५
एश्वर्याणि हि सर्वाणि देवगन्धर्वरक्षसाम्
भूतयक्षविहंगानां पन्नगानां च सर्वशः ४६
पूर्वमेवादिदेशासौ निकायेषु महात्मनाम्

समर्थं च तमैश्वर्ये महामतिरमन्यत ४७
 ततो मुहूर्तं स ध्यात्वा देवानां श्रेयसि स्थितः
 सेनापत्यं ददौ तस्मै सर्वभूतेषु भारत ४८
 सर्वदेवनिकायानां ये राजानः परिश्रुताः
 तान्सर्वान्व्यादिदेशास्मै सर्वभूतपितामहः ४९
 ततः कुमारमादाय देवा ब्रह्मपुरोगमाः
 अभिषेकार्थमाजगमुः शैलेन्द्रं सहितास्ततः ५०
 पुण्यां हमैवतीं देवीं सरिच्छ्रेष्ठां सरस्वतीम्
 समन्तपञ्चके या वै त्रिषु लोकेषु विश्रुता ५१
 तत्र तीरे सरस्वत्याः पुण्ये सर्वगुणान्विते
 निषेदुर्देवगन्धर्वाः सर्वे सम्पूर्णमानसाः ५२
 इति श्रीमहाभारते शल्यपर्वणि त्रिचत्वारिंशोऽध्यायः ४३

चतुश्चत्वारिंशोऽध्यायः

वैशम्पायन उवाच
 ततोऽभिषेकसंभारान्सर्वान्संभृत्य शास्त्रतः
 बृहस्पतिः समिद्धेऽग्नौ जुहावाज्यं यथाविधि १
 ततो हिमवता दत्ते मणिप्रवरशोभिते
 दिव्यरत्नाचिते दिव्ये निषण्णः परमासने २
 सर्वमङ्गलसंभारैर्विधिमन्त्रपुरस्कृतम्
 आभिषेचनिकं द्रव्यं गृहीत्वा देवतागणाः ३
 इन्द्राविष्णू महावीर्यौ सूर्याचन्द्रमसौ तथा
 धाता चैव विधाता च तथा चैवानिलानलौ ४
 पूष्णा भगेनार्यम्णा च अंशेन च विवस्वता
 रुद्रश्च सहितो धीमान्मित्रेण वरुणेन च ५
 रुद्रैर्वसुभिरादित्यैरश्विभ्यां च वृतः प्रभुः
 विश्वेदेवैर्मरुद्भिश्च साध्यैश्च पितृभिः सह ६
 गन्धर्वैरप्सरोभिश्च यक्षराक्षसपन्नगैः
 देवर्षिभिरसंख्येयैस्तथा ब्रह्मर्षिभिर्वैः ७
 वैखानसैर्वालखिल्यैर्वाय्वारैर्मरीचिपैः

भृगुभिश्चाङ्गिरोभिश्च यतिभिश्च महात्मभिः
 सर्वैर्विद्याधरैः पुण्यैर्योगसिद्धैस्तथा वृतः ८
 पितामहः पुलस्त्यश्च पुलहश्च महातपाः
 अङ्गिराः कश्यपोऽत्रिश्च मरीचिर्भृगुरेव च ९
 क्रतुर्हरः प्रचेताश्च मनुर्दक्षस्तथैव च
 ऋतवश्च ग्रहाश्चैव ज्योतींषि च विशां पते १०
 मूर्तिमत्यश्च सरितो वेदाश्चैव सनातनाः
 समुद्राश्च हृदाश्चैव तीर्थानि विविधानि च
 पृथिवी द्यौर्दिशश्चैव पादपाश्च जनाधिप ११
 अदितिर्देवमाता च ह्रीः श्रीः स्वाहा सरस्वती
 उमा शची सिनीवाली तथा चानुमतिः कुहूः
 राका च धिषणा चैव पत्न्यश्चान्या दिवोकसाम् १२
 हिमवांश्चैव विन्ध्यश्च मेरुश्चानेकशृङ्गवान्
 एरावतः सानुचरः कलाः काष्ठास्तथैव च
 मासार्धमासा ऋतवस्तथा रात्र्यहनी नृप १३
 उच्चैःश्रवा हयश्रेष्ठो नागराजश्च वामनः
 अरुणो गरुडश्चैव वृक्षाश्चौषधिभिः सह १४
 धर्मश्च भगवान्देवः समाजग्मुर्हि संगताः
 कालो यमश्च मृत्युश्च यमस्यानुचराश्च ये १५
 बहुलत्वाच्च नोक्ता ये विविधा देवतागणाः
 ते कुमाराभिषेकार्थं समाजग्मुस्ततस्ततः १६
 जगृहस्ते तदा राजन्सर्व एव दिवोकसः
 आभिषेचनिकं भाण्डं मङ्गलानि च सर्वशः १७
 दिव्यसंभारसंयुक्तैः कलशैः काञ्चनैर्नृप
 सरस्वतीभिः पुण्याभिर्दिव्यतोयाभिरेव तु १८
 अभ्यषिञ्चन्कुमारं वै संप्रहृष्टा दिवोकसः
 सेनापतिं महात्मानमसुराणां भयावहम् १९
 पुरा यथा महाराज वरुणं वै जलेश्वरम्
 तथाभ्यषिञ्चद्भगवान्ब्रह्मा लोकपितामहः
 कश्यपश्च महातेजा ये चान्ये नानुकीर्तिताः २०

तस्मै ब्रह्मा ददौ प्रीतो बलिनो वातरंहसः
 कामवीर्यधरान्सिद्धान्महापारिषदान्प्रभुः २१
 नन्दिषेणं लोहिताक्षं घण्टाकर्णं च संमतम्
 चतुर्थमस्यानुचरं ख्यातं कुमुदमालिनम् २२
 ततः स्थाणुं महावेगं महापारिषदं क्रतुम्
 मायाशतधरं कामं कामवीर्यबलान्वितम्
 ददौ स्कन्दाय राजेन्द्र सुरारिविनिबर्हणम् २३
 स हि देवासुरे युद्धे दैत्यानां भीमकर्मणाम्
 जघान दोर्भ्यां संक्रुद्धः प्रयुतानि चतुर्दश २४
 तथा देवा ददुस्तस्मै सेनां नैर्ऋतसंकुलाम्
 देवशत्रुक्षयकरीमजय्यां विश्वरूपिणीम् २५
 जयशब्दं ततश्चक्रुर्देवाः सर्वे सवासवाः
 गन्धर्वयक्षरक्षांसि मुनयः पितरस्तथा २६
 यमः प्रादादनुचरौ यमकालोपमावुभौ
 उन्माथं च प्रमाथं च महावीर्यौ महाद्युती २७
 सुभ्राजो भास्करश्चैव यौ तौ सूर्यानुयायिनौ
 तौ सूर्यः कार्तिकेयाय ददौ प्रीतः प्रतापवान् २८
 कैलासशृङ्गसंकाशौ श्वेतमाल्यानुलेपनौ
 सोमोऽप्यनुचरौ प्रादान्मणिं सुमणिमेव च २९
 ज्वालाजिह्वं तथा ज्योतिरात्मजाय हुताशनः
 ददावनुचरौ शूरौ परसैन्यप्रमाथिनौ ३०
 परिधं च वटं चैव भीमं च सुमहाबलम्
 दहतं दहनं चैव प्रचण्डौ वीर्यसंमतौ
 अंशोऽप्यनुचरान्पञ्च ददौ स्कन्दाय धीमते ३१
 उत्क्रोशं पङ्कजं चैव वज्रदण्डधरावुभौ
 ददावनलपुत्राय वासवः परवीरहा
 तौ हि शत्रून्महेन्द्रस्य जघ्नतुः समरे बहून् ३२
 चक्रं विक्रमकं चैव संक्रमं च महाबलम्
 स्कन्दाय त्रीननुचरान्ददौ विष्णुर्महायशाः ३३
 वर्धनं नन्दनं चैव सर्वविद्याविशारदौ

स्कन्दाय ददतुः प्रीतावश्विनौ भरतर्षभ ३४
 कुन्दनं कुसुमं चैव कुमुदं च महायशाः
 डम्बराडम्बरौ चैव ददौ धाता महात्मने ३५
 वक्रानुवक्रौ बलिनौ मेषवक्रौ बलोत्कटौ
 ददौ त्वष्टा महामायौ स्कन्दायानुचरौ वरौ ३६
 सुव्रतं सत्यसंधं च ददौ मित्रो महात्मने
 कुमाराय महात्मानौ तपोविद्याधरौ प्रभुः ३७
 सुदर्शनीयौ वरदौ त्रिषु लोकेषु विश्रुतौ
 सुप्रभं च महात्मानं शुभकर्माणमेव च
 कार्तिकेयाय संप्रादाद्विधाता लोकविश्रुतौ ३८
 पालितकं कालिकं च महामायाविनावुभौ
 पूषा च पार्षदौ प्रादात्कार्तिकेयाय भारत ३९
 बलं चातिबलं चैव महावक्रौ महाबलौ
 प्रददौ कार्तिकेयाय वायुर्भरतसत्तम ४०
 घसं चातिघसं चैव तिमिवक्रौ महाबलौ
 प्रददौ कार्तिकेयाय वरुणः सत्यसंगरः ४१
 सुवर्चसं महात्मानं तथैवाप्यतिवर्चसम्
 हिमवान्प्रददौ राजन्हुताशनसुताय वै ४२
 काञ्चनं च महात्मानं मेघमालिनमेव च
 ददावनुचरौ मेरुरग्निपुत्राय भारत ४३
 स्थिरं चातिस्थिरं चैव मेरुरेवापरौ ददौ
 महात्मनेऽग्निपुत्राय महाबलपराक्रमौ ४४
 उच्छ्रितं चातिशृङ्गं च महापाषाणयोधिनौ
 प्रददावग्निपुत्राय विन्ध्यः पारिषदावुभौ ४५
 संग्रहं विग्रहं चैव समुद्रोऽपि गदाधरौ
 प्रददावग्निपुत्राय महापारिषदावुभौ ४६
 उन्मादं पुष्पदन्तं च शङ्कुकर्णं तथैव च
 प्रददावग्निपुत्राय पार्वती शुभदर्शना ४७
 जयं महाजयं चैव नागौ ज्वलनसूनवे
 प्रददौ पुरुषव्याघ्र वासुकिः पन्नगेश्वरः ४८

एवं साध्याश्च रुद्राश्च वसवः पितरस्तथा
 सागराः सरितश्चैव गिरयश्च महाबलाः ४६
 ददुः सेनागणाध्यक्षाञ्छूलपट्टिशधारिणः
 दिव्यप्रहरणोपेतान्नानावेषविभूषितान् ५०
 शृणु नामानि चान्येषां येऽन्ये स्कन्दस्य सैनिकाः
 विविधायुधसंपन्नाश्चित्राभरणवर्मिणः ५१
 शङ्कुकर्णो निकुम्भश्च पद्मः कुमुद एव च
 अनन्तो द्वादशभुजस्तथा कृष्णोपकृष्णकौ ५२
 द्रोणश्रवाः कपिस्कन्धः काञ्चनाक्षो जलंधमः
 अक्षसंतर्जनो राजन्कुनदीकस्तमोभ्रकृत् ५३
 एकाक्षो द्वादशाक्षश्च तथैवैकजटः प्रभुः
 सहस्रबाहुर्विकटो व्याघ्राक्षः क्षितिकम्पनः ५४
 पुण्यनामा सुनामा च सुवक्त्रः प्रियदर्शनः
 परिश्रुतः कोकनदः प्रियमाल्यानुलेपनः ५५
 अजोदरो गजशिराः स्कंधाक्षः शतलोचनः
 ज्वालाजिह्वः करालाश्च सितकेशो जटी हरिः ५६
 चतुर्दंष्ट्रोऽष्टजिह्वश्च मेघनादः पृथुश्रवाः
 विद्युदक्षो धनुर्वक्त्रो जाठरो मारुताशनः ५७
 उदराक्षो ऋषाक्षश्च वज्रनाभो वसुप्रभः
 समुद्रवेगो राजेन्द्र शैलकम्पी तथैव च ५८
 पुत्रमेषः प्रवाहश्च तथा नन्दोपनन्दकौ
 धूम्रः श्वेतः कलिङ्गश्च सिद्धार्थो वरदस्तथा ५९
 प्रियकश्चैव नन्दश्च गोनन्दश्च प्रतापवान्
 आनन्दश्च प्रमोदश्च स्वस्तिको ध्रुवकस्तथा ६०
 क्षेमवापः सुजातश्च सिद्धयात्रश्च भारत
 गोव्रजः कनकापीडो महापारिषदेश्वरः ६१
 गायनो हसनश्चैव बाणः खड्गश्च वीर्यवान्
 वैताली चातिताली च तथा कतिकवातिकौ ६२
 हंसजः पङ्कदिग्धाङ्गः समुद्रोन्मादनश्च ह
 रणोत्कटः प्रहासश्च श्वेतशीर्षश्च नन्दकः ६३

कालकण्ठः प्रभासश्च तथा कुम्भाण्डकोऽपरः
 कालकाक्षः सितश्चैव भूतलोन्मथनस्तथा ६४
 यज्ञवाहः प्रवाहश्च देवयाजी च सोमपः
 सजालश्च महातेजाः क्रथक्राथौ च भारत ६५
 तुहनश्च तुहानश्च चित्रदेवश्च वीर्यवान्
 मधुरः सुप्रसादश्च किरीटी च महाबलः ६६
 वसनो मधुवर्णश्च कलशोदर एव च
 धमन्तो मन्मथकरः सूचीवक्त्रश्च वीर्यवान् ६७
 श्वेतवक्त्रः सुवक्त्रश्च चारुवक्त्रश्च पाण्डुरः
 दण्डबाहुः सुबाहुश्च रजः कोकिलकस्तथा ६८
 अचलः कनकाक्षश्च बालानामयिकः प्रभुः
 संचारकः कोकनदो गृध्रवक्त्रश्च जम्बुकः ६९
 लोहाशवक्त्रो जठरः कुम्भवक्त्रश्च कुण्डकः
 मद्गुग्नीवश्च कृष्णौजा हंसवक्त्रश्च चन्द्रभाः ७०
 पाणिकूर्मा च शम्बूकः पञ्चवक्त्रश्च शिखकः
 चाषवक्त्रश्च जम्बूकः शाकवक्त्रश्च कुण्डकः ७१
 योगयुक्ता महात्मानः सततं ब्राह्मणप्रियाः
 पैतामहा महात्मानो महापारिषदाश्च ह
 यौवनस्थाश्च बालाश्च वृद्धाश्च जनमेजय ७२
 सहस्रशः पारिषदाः कुमारमुपतस्थिरे
 वक्त्रैर्नानाविधैर्ये तु शृणु तान्जनमेजय ७३
 कूर्मकुक्कुटवक्त्राश्च शशोलूकमुखास्तथा
 खरोष्ट्रवदनाश्चैव वराहवदनास्तथा ७४
 मनुष्यमेषवक्त्राश्च शृगालवदनास्तथा
 भीमा मकरवक्त्राश्च शिंशुमारमुखास्तथा ७५
 मार्जारशशवक्त्राश्च दीर्घवक्त्राश्च भारत
 नकुलोलूकवक्त्राश्च श्ववक्त्राश्च तथापरे ७६
 आखुबभ्रुकवक्त्राश्च मयूरवदनास्तथा
 मत्स्यमेषाननाश्चान्ये अजाविमहिषाननाः ७७
 ऋक्षशार्दूलवक्त्राश्च द्वीपिसिंहाननास्तथा

भीमा गजाननाश्चैव तथा नक्रमुखाः परे ७८
 गरुडाननाः खड्गमुखा वृककाकमुखास्तथा
 गोखरोष्ट्रमुखाश्चान्ये वृषदंशमुखास्तथा ७९
 महाजठरपादाङ्गास्तारकाक्षाश्च भारत
 पारावतमुखाश्चान्ये तथा वृषमुखाः परे ८०
 कोकिलावदनाश्चान्ये श्येनतित्तिरिक्काननाः
 कृकलासमुखाश्चैव विरजोम्बरधारिणः ८१
 व्यालवक्त्राः शूलमुखाश्चण्डवक्त्राः शताननाः
 आशीविषाश्चीरधरा गोनासावरणास्तथा ८२
 स्थूलोदराः कृशाङ्गाश्च स्थूलाङ्गाश्च कृशोदराः
 ह्रस्वग्रीवा महाकर्णा नानाव्यालविभूषिताः ८३
 गजेन्द्रचर्मवसनास्तथा कृष्णाजिनाम्बराः
 स्कन्धेमुखा महाराज तथा ह्युदरतोमुखाः ८४
 पृष्ठेमुखा हनुमुखास्तथा जङ्घामुखा अपि
 पार्श्वाननाश्च बहवो नानादेशमुखास्तथा ८५
 तथा कीटपतंगानां सदृशास्या गणेश्वराः
 नानाव्यालमुखाश्चान्ये बहुबाहुशिरोधराः ८६
 नानावृक्षभुजाः केचित्कटिशीर्षास्तथापरे
 भुजंगभोगवदना नानागुल्मनिवासिनः ८७
 चीरसंवृतगात्राश्च तथा फलकवाससः
 नानावेषधराश्चैव चर्मवासस एव च ८८
 उष्णीषिणो मुकुटिनः कम्बुग्रीवाः सुवर्चसः
 किरीटिनः पञ्चशिखास्तथा कठिनमूर्धजाः ८९
 त्रिशिखा द्विशिखाश्चैव तथा सप्तशिखाः परे
 शिखण्डिनो मुकुटिनो मुण्डाश्च जटिलास्तथा ९०
 चित्रमाल्यधराः केचित्केचिद्रोमाननास्तथा
 दिव्यमाल्याम्बरधराः सततं प्रियविग्रहाः ९१
 कृष्णा निर्मांसवक्त्राश्च दीर्घपृष्ठा निरूदराः
 स्थूलपृष्ठा ह्रस्वपृष्ठाः प्रलम्बोदरमेहनाः ९२
 महाभुजा ह्रस्वभुजा ह्रस्वगात्राश्च वामनाः

कुब्जाश्च दीर्घजङ्घाश्च हस्तिकर्णशिरोधराः ६३
 हस्तिनासाः कूर्मनासा वृकनासास्तथापरे
 दीर्घोष्ठा दीर्घजिह्वाश्च विकराला ह्यधोमुखाः ६४
 महादंष्ट्रा ह्रस्वदंष्ट्राश्चतुर्दंष्ट्रास्तथापरे
 वारणेन्द्रनिभाश्चान्ये भीमा राजन्सहस्रशः ६५
 सुविभक्तशरीराश्च दीप्तिमन्तः स्वलंकृताः
 पिङ्गाक्षाः शङ्कुकर्णाश्च वक्रनासाश्च भारत ६६
 पृथुदंष्ट्रा महादंष्ट्राः स्थूलौष्ठा हरिमूर्धजाः
 नानापादौष्ठदंष्ट्राश्च नानाहस्तशिरोधराः
 नानावर्मभिराच्छन्ना नानाभाषाश्च भारत ६७
 कुशला देशभाषासु जल्पन्तोऽन्योन्यमीश्वराः
 हृष्टाः परिपतन्ति स्म महापारिषदास्तथा ६८
 दीर्घग्रीवा दीर्घनखा दीर्घपादशिरोभुजाः
 पिङ्गाक्षा नीलकण्ठाश्च लम्बकर्णाश्च भारत ६९
 वृकोदरनिभाश्चैव केचिदञ्जनसंनिभाः
 श्वेताङ्गा लोहितग्रीवाः पिङ्गाक्षाश्च तथापरे
 कल्माषा बहवो राजंश्चित्रवर्णाश्च भारत १००
 चामरापीडकनिभाः श्वेतलोहितराजयः
 नानावर्णाः सवर्णाश्च मयूरसदृशप्रभाः १०१
 पुनः प्रहरणान्येषां कीर्त्यमानानि मे शृणु
 शेषैः कृतं पारिषदैरायुधानां परिग्रहम् १०२
 पाशोद्यतकराः केचिद्व्यादितास्याः खराननाः
 पृथ्वक्षा नीलकण्ठाश्च तथा परिघबाहवः १०३
 शतघ्नीचक्रहस्ताश्च तथा मुसलपाणयः
 शूलासिहस्ताश्च तथा महाकाया महाबलाः १०४
 गदाभुशुण्डिहस्ताश्च तथा तोमरपाणयः
 असिमुद्गरहस्ताश्च दण्डहस्ताश्च भारत १०५
 आयुधैर्विविधैर्घोरैर्महात्मानो महाजवाः
 महाबला महावेगा महापारिषदास्तथा १०६
 अभिषेकं कुमारस्य दृष्ट्वा हृष्टा रणप्रियाः

घण्टाजलिपिनद्धाङ्गा ननृतुस्ते महौजसः १०७
 एते चान्ये च बहवो महापारिषदा नृप
 उपतस्थुर्महात्मानं कार्तिकेयं यशस्विनम् १०८
 दिव्याश्चाप्यान्तरिक्षाश्च पार्थिवाश्चानिलोपमाः
 व्यादिष्टा दैवतैः शूराः स्कन्दस्यानुचराभवन् १०९
 तादृशानां सहस्राणि प्रयुतान्यर्बुदानि च
 अभिषिक्तं महात्मानं परिवार्योपतस्थिरे ११०
 इति श्रीमहाभारते शल्यपर्वणि चतुश्चत्वारिंशोऽध्यायः ४४

पञ्चचत्वारिंशोऽध्यायः

वैशम्पायन उवाच

शृणु मातृगणान्नाजन्कुमारानुचरानिमान्
 कीर्त्यमानान्मया वीर सपत्नगणसूदनान् १
 यशस्विनीनां मातृणां शृणु नामानि भारत
 याभिर्व्याप्तास्त्रयो लोकाः कल्याणीभिश्चराचराः २
 प्रभावती विशालाक्षी पलिता गोनसी तथा
 श्रीमती बहुला चैव तथैव बहुपुत्रिका ३
 अप्सुजाता च गोपाली बृहदम्बालिका तथा
 जयावती मालतिका ध्रुवरत्ना भयंकरी ४
 वसुदामा सुदामा च विशोका नन्दिनी तथा
 एकचूडा महाचूडा चक्रनेमिश्च भारत ५
 उत्तेजनी जयत्सेना कमलाक्षयथ शोभना
 शत्रुंजया तथा चैव क्रोधना शलभी खरी ६
 माधवी शुभवक्त्रा च तीर्थनेमिश्च भारत
 गीतप्रिया च कल्याणी कद्रुला चामिताशना ७
 मेघस्वना भोगवती सुभ्रूश्च कनकावती
 अलाताक्षी वीर्यवती विद्युज्जिह्वा च भारत ८
 पद्मावती सुनक्षत्रा कन्दरा बहुयोजना
 संतानिका च कौरव्य कमला च महाबला ९
 सुदामा बहुदामा च सुप्रभा च यशस्विनी

नृत्यप्रिया च राजेन्द्र शतोलूखलमेखला १०
 शतघण्टा शतानन्दा भगनन्दा च भामिनी
 वपुष्मती चन्द्रशीता भद्रकाली च भारत ११
 संकारिका निष्कुटिका भ्रमा चत्वरवासिनी
 सुमङ्गला स्वस्तिमती वृद्धिकामा जयप्रिया १२
 धनदा सुप्रसादा च भवदा च जलेश्वरी
 एडी भेडी समेडी च वेतालजननी तथा
 कण्डूतिः कालिका चैव देवमित्रा च भारत १३
 लम्बसी केतकी चैव चित्रसेना तथा बला
 कुक्कुटिका शङ्खनिका तथा जर्जरिका नृप १४
 कुण्डारिका कोकलिका कण्डरा च शतोदरी
 उत्क्राथिनी जरेणा च महावेगा च कङ्कणा १५
 मनोजवा कण्टकिनी प्रघसा पूतना तथा
 खशया चुर्व्युटिर्वामा क्रोशनाथ तडित्प्रभा १६
 मण्डोदरी च तुण्डा च कोटरा मेघवासिनी
 सुभगा लम्बिनी लम्बा वसुचूडा विकत्थनी १७
 ऊर्ध्ववेणीधरा चैव पिङ्गाक्षी लोहमेखला
 पृथुवक्त्रा मधुरिका मधुकुम्भा तथैव च १८
 पक्षालिका मन्थनिका जरायुर्जर्जरानना
 ख्याता दहदहा चैव तथा धमधमा नृप १९
 खण्डखण्डा च राजेन्द्र पूषणा मणिकुण्डला
 अमोचा चैव कौरव्य तथा लम्बपयोधरा २०
 वेणुवीणाधरा चैव पिङ्गाक्षी लोहमेखला
 शशोलूकमुखी कृष्णा खरजङ्घा महाजवा २१
 शिशुमारमुखी श्वेता लोहिताक्षी विभीषणा
 जटालिका कामचरी दीर्घजिह्वा बलोत्कटा २२
 कालेडिका वामनिका मुकुटा चैव भारत
 लोहिताक्षी महाकाया हरिपिण्डी च भूमिप २३
 एकाक्षरा सुकुसुमा कृष्णकर्णी च भारत
 क्षुरकर्णी चतुष्कर्णी कर्णप्रावरणा तथा २४

चतुष्पथनिकेता च गोकर्णी महिषानना
 खरकर्णी महाकर्णी भेरीस्वनमहास्वना २५
 शङ्खकुम्भस्वना चैव भङ्गदा च महाबला
 गणा च सुगणा चैव तथाभीत्यथ कामदा २६
 चतुष्पथरता चैव भूतितीर्थान्यगोचरा
 पशुदा वित्तदा चैव सुखदा च महायशाः
 पयोदा गोमहिषदा सुविषाणा च भारत २७
 प्रतिष्ठा सुप्रतिष्ठा च रोचमाना सुरोचना
 गोकर्णी च सुकर्णी च ससिरा स्थेरिका तथा
 एकचक्रा मेघरवा मेघमाला विरोचना २८
 एताश्चान्याश्च बहवो मातरो भरतर्षभ
 कार्तिकेयानुयायिन्यो नानारूपाः सहस्रशः २९
 दीर्घनख्यो दीर्घदन्त्यो दीर्घतुण्डश्च भारत
 सरला मधुराश्चैव यौवनस्थाः स्वलंकृताः ३०
 माहात्म्येन च संयुक्ताः कामरूपधरास्तथा
 निर्मासगात्र्यः श्वेताश्च तथा काञ्चनसंनिभाः ३१
 कृष्णमेघनिभाश्चान्या धूम्राश्च भरतर्षभ
 अरुणाभा महाभागा दीर्घकेश्यः सिताम्बराः ३२
 ऊर्ध्ववेणीधराश्चैव पिङ्गाक्ष्यो लम्बमेखलाः
 लम्बोदर्यो लम्बकर्णास्तथा लम्बपयोधराः ३३
 ताम्राक्ष्यस्ताम्रवर्णाश्च हर्यक्ष्यश्च तथापराः
 वरदाः कामचारिण्यो नित्यप्रमुदितास्तथा ३४
 याम्यो रौद्र्यस्तथा सौम्याः कौबेर्योऽथ महाबलाः
 वारुण्योऽथ च माहेन्द्र्यस्तथाग्नेय्यः परंतप ३५
 वायव्याश्चाथ कौमार्यो ब्राह्म्यश्च भरतर्षभ
 रूपेणाप्सरसां तुल्या जवे वायुसमास्तथा ३६
 परपुष्टोपमा वाक्ये तथद्धर्या धनदोपमाः
 शक्रवीर्योपमाश्चैव दीप्त्या वह्निसमास्तथा ३७
 वृक्षचत्वरवासिन्यश्चतुष्पथनिकेतनाः
 गुहाश्मशानवासिन्यः शैलप्रस्रवणालयाः ३८

नानाभरणधारिण्यो नानामाल्याम्बरास्तथा
 नानाविचित्रवेषाश्च नानाभाषास्तथैव च ३६
 एते चान्ये च बहवो गणाः शत्रुभयंकराः
 अनुजग्मुर्महात्मानं त्रिदशेन्द्रस्य संमते ४०
 ततः शक्त्यस्त्रमददद्भगवान्पाकशासनः
 गुहाय राजशार्दूल विनाशाय सुरद्विषाम् ४१
 महास्वनां महाघण्टां द्योतमानां सितप्रभाम्
 तरुणादित्यवर्णां च पताकां भरतर्षभ ४२
 ददौ पशुपतिस्तस्मै सर्वभूतमहाचमूम्
 उग्रां नानाप्रहरणां तपोवीर्यबलान्विताम् ४३
 विष्णुर्ददौ वैजयन्तीं मालां बलविवर्धिनीम्
 उमा ददौ चारजसी वाससी सूर्यसप्रभे ४४
 गङ्गा कमण्डलुं दिव्यममृतोद्भवमुत्तमम्
 ददौ प्रीत्या कुमाराय दण्डं चैव बृहस्पतिः ४५
 गरुडो दयितं पुत्रं मयूरं चित्रबर्हिणम्
 अरुणस्ताम्रचूडं च प्रददौ चरणायुधम् ४६
 पाशं तु वरुणो राजा बलवीर्यसमन्वितम्
 कृष्णाजिनं तथा ब्रह्मा ब्रह्मण्याय ददौ प्रभुः
 समरेषु जयं चैव प्रददौ लोकभावनः ४७
 सेनापत्यमनुप्राप्य स्कन्दो देवगणस्य ह
 शुशुभे ज्वलितोऽचिष्मान्द्वितीय इव पावकः
 ततः पारिषदैश्चैव मातृभिश्च समन्वितः ४८
 सा सेना नैर्ऋती भीमा सघण्टोच्छ्रितकेतना
 सभेरीशङ्खमुरजा सायुधा सपताकिनी
 शारदी द्यौरिवाभाति ज्योतिर्भिरुपशोभिता ४९
 ततो देवनिकायास्ते भूतसेनागणास्तथा
 वादयामासुरव्यग्रा भेरीशङ्खांश्च पुष्कलान् ५०
 पटहाञ्जरांश्चैव कृकचान्गोविषाणिकान्
 आडम्बरान्गोमुखांश्च डिण्डिमांश्च महास्वनान् ५१
 तुष्टुवुस्ते कुमारं च सर्वे देवाः सवासवाः

जगुश्च देवगन्धर्वा ननृतुश्चाप्सरोगणाः ५२
ततः प्रीतो महासेनस्त्रिदशेभ्यो वरं ददौ
रिपून्हन्तास्मि समरे ये वो वधचिकीर्षवः ५३
प्रतिगृह्य वरं देवास्तस्माद्विबुधसत्तमात्
प्रीतात्मानो महात्मानो मेनिरे निहतात्रिपून् ५४
सर्वेषां भूतसंघानां हर्षान्नादः समुत्थितः
अपूरयत लोकांस्त्रीन्वरे दत्ते महात्मना ५५
स निर्ययौ महासेनो महत्या सेनया वृतः
वधाय युधि दैत्यानां रक्षार्थं च दिवोकसाम् ५६
व्यवसायो जयो धर्मः सिद्धिर्लक्ष्मीर्धृतिः स्मृतिः
महासेनस्य सैन्यानामग्रे जग्मुर्नराधिप ५७
स तथा भीमया देवः शूलमुद्गरहस्तया
गदामुसलनाराचशक्तितोमरहस्तया
दृप्तसिंहनिनादिन्या विनद्य प्रययौ गुहः ५८
तं दृष्ट्वा सर्वदैतेया राक्षसा दानवास्तथा
व्यद्रवन्त दिशः सर्वा भयोद्विग्नाः समन्ततः
अभ्यद्रवन्त देवास्तान्विविधायुधपाणयः ५९
दृष्ट्वा च स ततः क्रुद्धः स्कन्दस्तेजोबलान्वितः
शक्त्यस्त्रं भगवान्भीमं पुनः पुनरवासृजत्
आदधञ्चात्मनस्तेजो हविषेद्ध इवानलः ६०
अभ्यस्यमाने शक्त्यस्त्रे स्कन्देनामिततेजसा
उल्काज्वाला महाराज पपात वसुधातले ६१
संहादयन्तश्च तथा निर्घाताश्चापतन्त्रितौ
यथान्तकालसमये सुघोराः स्युस्तथा नृप ६२
क्षिप्त्वा ह्येका तथा शक्तिः सुघोरानलसूनुना
ततः कोटयो विनिष्पेतुः शक्तीनां भरतर्षभ ६३
स शक्त्यस्त्रेण संग्रामे जघान भगवान्प्रभुः
दैत्येन्द्रं तारकं नाम महाबलपराक्रमम्
वृतं दैत्यायुतैर्वीरिर्बलिभिर्दशभिर्नृप ६४
महिषं चाष्टभिः पद्मैर्वृतं संख्ये निजघ्निवान्

त्रिपादं चायुतशतैर्जघान दशभिर्वृतम् ६५
 हृदोदरं निखर्वैश्च वृतं दशभिरीश्वरः
 जघानानुचरैः सार्धं विविधायुधपाणिभिः ६६
 तत्राकुर्वन्त विपुलं नादं वध्यत्सु शत्रुषु
 कुमारानुचरा राजन्पूरयन्तो दिशो दश ६७
 शक्त्यस्त्रस्य तु राजेन्द्र ततोऽचिर्भिः समन्ततः
 दग्धाः सहस्रशो दैत्या नादैः स्कन्दस्य चापरे ६८
 पताकयावधूताश्च हताः केचित्सुरद्विषः
 केचिद्घण्टारवत्रस्ता निपेतुर्वसुधातले
 केचित्प्रहरणैश्छिन्ना विनिपेतुर्गतासवः ६९
 एवं सुरद्विषोऽनेकान्बलवानाततायिनः
 जघान समरे वीरः कार्तिकेयो महाबलः ७०
 बाणो नामाथ दैतेयो बलेः पुत्रो महाबलः
 क्रौञ्चं पर्वतमासाद्य देवसंघानबाधत ७१
 तमभ्ययान्महासेनः सुरशत्रुमुदारधीः
 स कार्तिकेयस्य भयात्क्रौञ्चं शरणमेयिवान् ७२
 ततः क्रौञ्चं महामन्युः क्रौञ्चनादनिनादितम्
 शक्त्या बिभेद भगवान्कार्तिकेयोऽग्निदत्तया ७३
 सशालस्कन्धसरलं त्रस्तवानरवारणम्
 पुलिनत्रस्तविहगं विनिष्पतितपन्नगम् ७४
 गोलाङ्गूलर्क्षसंघैश्च द्रवद्भिरनुनादितम्
 कुरङ्गगतिनिर्घोषमुद्भ्रान्तसृमराचितम् ७५
 विनिष्पतद्भिः शरभैः सिंहैश्च सहसा द्रुतैः
 शोच्यामपि दशां प्राप्तो रराजैव स पर्वतः ७६
 विद्याधराः समुत्पेतुस्तस्य शृङ्गनिवासिनः
 किंनराश्च समुद्विग्नाः शक्तिपातरवोद्धताः ७७
 ततो दैत्या विनिष्पेतुः शतशोऽथ सहस्रशः
 प्रदीप्तात्पर्वतश्रेष्ठाद्विचित्राभरणस्त्रजः ७८
 तान्निजघ्नुरतिक्रम्य कुमारानुचरा मृधे
 बिभेद शक्त्या क्रौञ्चं च पावकिः परवीरहा ७९

बहुधा चैकधा चैव कृत्वात्मानं महात्मना
 शक्तिः क्षिप्ता रणे तस्य पाणिमेति पुनः पुनः ८०
 एवंप्रभावो भगवानतो भूयश्च पावकिः
 क्रौञ्चस्तेन विनिर्भिन्नो दैत्याश्च शतशो हताः ८१
 ततः स भगवान्देवो निहत्य विबुधद्विषः
 सभाज्यमानो विबुधैः परं हर्षमवाप ह ८२
 ततो दुन्दुभयो राजन्नेदुः शङ्खाश्च भारत
 मुमुचुर्देवयोषाश्च पुष्पवर्षमनुत्तमम् ८३
 दिव्यगन्धमुपादाय ववौ पुण्यश्च मारुतः
 गन्धर्वास्तुष्टुवृश्चैनं यज्वानश्च महर्षयः ८४
 केचिदेनं व्यवस्यन्ति पितामहसुतं प्रभुम्
 सनत्कुमारं सर्वेषां ब्रह्मयोनिं तमग्रजम् ८५
 केचिन्महेश्वरसुतं केचित्पुत्रं विभावसोः
 उमायाः कृत्तिकानां च गङ्गायाश्च वदन्त्युत ८६
 एकधा च द्विधा चैव चतुर्धा च महाबलम्
 योगिनामीश्वरं देवं शतशोऽथ सहस्रशः ८७
 एतत्ते कथितं राजन्कार्तिकेयाभिषेचनम्
 शृणु चैव सरस्वत्यास्तीर्थवंशस्य पुण्यताम् ८८
 बभूव तीर्थप्रवरं हतेषु सुरशत्रुषु
 कुमारेण महाराज त्रिविष्टपमिवापरम् ८९
 एश्वर्याणि च तत्रस्थो ददावीशः पृथक्पृथक्
 तदा नैर्ऋतमुख्येभ्यस्त्रैलोक्ये पावकात्मजः ९०
 एवं स भगवांस्तस्मिंस्तीर्थे दैत्यकुलान्तकः
 अभिषिक्तो महाराज देवसेनापतिः सुरैः ९१
 औजसं नाम तत्तीर्थं यत्र पूर्वमपां पतिः
 अभिषिक्तः सुरगणैर्वरुणो भरतर्षभ ९२
 तस्मिंस्तीर्थवरे स्नात्वा स्कन्दं चाभ्यर्च्य लाङ्गली
 ब्राह्मणेभ्यो ददौ रुक्मं वासांस्याभरणानि च ९३
 उषित्वा रजनीं तत्र माधवः परवीरहा
 पूज्य तीर्थवरं तच्च स्पृष्ट्वा तोयं च लाङ्गली

हृष्टः प्रीतमनाश्चैव ह्यभवन्माधवोत्तमः ६४
एतत्ते सर्वमाख्यातं यन्मां त्वं परिपृच्छसि
यथाभिषिक्तो भगवान्स्कन्दो देवैः समागतैः ६५

इति श्रीमहाभारते शल्यपर्वणि पञ्चचत्वारिंशोऽध्यायः ४५

षट्चत्वारिंशोऽध्यायः

जनमेजय उवाच

अत्यद्भुतमिदं ब्रह्मञ्श्रुतवानस्मि तत्त्वतः
अभिषेकं कुमारस्य विस्तरेण यथाविधि १
यच्छ्रुत्वा पूतमात्मानं विजानामि तपोधन
प्रहृष्टानि च रोमाणि प्रसन्नं च मनो मम २
अभिषेकं कुमारस्य दैत्यानां च वधं तथा
श्रुत्वा मे परमा प्रीतिर्भूयः कौतूहलं हि मे ३
अपां पतिः कथं ह्यस्मिन्नभिषिक्तः सुरासुरैः
तन्मे ब्रूहि महाप्राज्ञ कुशलो ह्यसि सत्तम ४
वैशम्पायन उवाच

शृणु राजन्निदं चित्रं पूर्वकल्पे यथातथम्
आदौ कृतयुगे तस्मिन्वर्तमाने यथाविधि
वरुणं देवताः सर्वाः समेत्येदमथाब्रुवन् ५
यथास्मान्सुरराट् शक्रो भयेभ्यः पाति सर्वदा
तथा त्वमपि सर्वासां सरितां वै पतिर्भव ६
वासश्च ते सदा देव सागरे मकरालये
समुद्रोऽयं तव वशे भविष्यति नदीपतिः ७
सोमेन सार्धं च तव हानिवृद्धी भविष्यतः
एवमस्त्विति तान्देवान्वरुणो वाक्यमब्रवीत् ८
समागम्य ततः सर्वे वरुणं सागरालयम्
अपां पतिं प्रचक्रुर्हि विधिदृष्टेन कर्मणा ९
अभिषिच्य ततो देवा वरुणं यादसां पतिम्
जग्मुः स्वान्येव स्थानानि पूजयित्वा जलेश्वरम् १०
अभिषिक्तस्ततो देवैर्वरुणोऽपि महायशाः

सरितः सागरांश्चैव नदांश्चैव सरांसि च
 पालयामास विधिना यथा देवाञ्शतक्रतुः ११
 ततस्तत्राप्युपस्पृश्य दत्त्वा च विविधं वसु
 अग्नितीर्थं महाप्राज्ञः स जगाम प्रलम्बहा
 नष्टो न दृश्यते यत्र शमीगर्भे हुताशनः १२
 लोकालोकविनाशे च प्रादुर्भूते तदानघ
 उपतस्थुर्महात्मानं सर्वलोकपितामहम् १३
 अग्निः प्रनष्टो भगवान्कारणं च न विद्यहे
 सर्वलोकक्षयो मा भूत्संपादयतु नोऽनलम् १४
 जनमेजय उवाच
 किमर्थं भगवानग्निः प्रनष्टो लोकभावनः
 विज्ञातश्च कथं देवैस्तन्ममाचक्ष्व तत्त्वतः १५
 वैशम्पायन उवाच
 भृगोः शापाद्भृशं भीतो जातवेदाः प्रतापवान्
 शमीगर्भमथासाद्य ननाश भगवांस्ततः १६
 प्रनष्टे तु तदा वह्नौ देवाः सर्वे सवासवाः
 अन्वेषन्त तदा नष्टं ज्वलनं भृशदुःखिताः १७
 ततोऽग्नितीर्थमासाद्य शमीगर्भस्थमेव हि
 ददृशुर्ज्वलनं तत्र वसमानं यथाविधि १८
 देवाः सर्वे नरव्याघ्र बृहस्पतिपुरोगमाः
 ज्वलनं तं समासाद्य प्रीताभूवन्सवासवाः
 पुनर्यथागतं जग्मुः सर्वभक्षश्च सोऽभवत् १९
 भृगोः शापान्महीपाल यदुक्तं ब्रह्मवादिना
 तत्राप्याप्लुत्य मतिमान्ब्रह्मयोनिं जगाम ह २०
 ससर्ज भगवान्यत्र सर्वलोकपितामहः
 तत्राप्लुत्य ततो ब्रह्मा सह देवैः प्रभुः पुरा
 ससर्ज चान्नानि तथा देवतानां यथाविधि २१
 तत्र स्नात्वा च दत्त्वा च वसूनि विविधानि च
 कौबेरं प्रययौ तीर्थं तत्र तप्त्वा महत्तपः
 धनाधिपत्यं संप्राप्तो राजन्नैलबिलः प्रभुः २२

तत्रस्थमेव तं राजन्धनानि निधयस्तथा
 उपतस्थुर्नरश्रेष्ठ तत्तीर्थं लाङ्गली ततः
 गत्वा स्नात्वा च विधिवद्ब्राह्मणेभ्यो धनं ददौ २३
 ददृशे तत्र तत्स्थानं कौबेरे काननोत्तमे
 पुरा यत्र तपस्तप्तं विपुलं सुमहात्मना २४
 यत्र राजा कुबेरेण वरा लब्धाश्च पुष्कलाः
 धनाधिपत्यं सख्यं च रुद्रेणामिततेजसा २५
 सुरत्वं लोकपालत्वं पुत्रं च नलकूबरम्
 यत्र लेभे महाबाहो धनाधिपतिरञ्जसा २६
 अभिषिक्तश्च तत्रैव समागम्य मरुद्गणैः
 वाहनं चास्य तद्वत्तं हंसयुक्तं मनोरमम्
 विमानं पुष्पकं दिव्यं नैऋतैश्वर्यमेव च २७
 तत्राप्लुप्य बलो राजन्दत्त्वा दायांश्च पुष्कलान्
 जगाम त्वरितो रामस्तीर्थं श्वेतानुलेपनः २८
 निषेवितं सर्वसत्त्वैर्नाम्ना बदरपाचनम्
 नानर्तुकवनोपेतं सदापुष्पफलं शुभम् २९
 इति श्रीमहाभारते शल्यपर्वणि षट्चत्वारिंशोऽध्यायः ४६

सप्तचत्वारिंशोऽध्यायः

वैशम्पायन उवाच
 ततस्तीर्थवरं रामो ययौ बदरपाचनम्
 तपस्विसिद्धचरितं यत्र कन्या धृतव्रता १
 भरद्वाजस्य दुहिता रूपेणाप्रतिमा भुवि
 स्नुचावती नाम विभो कुमारी ब्रह्मचारिणी २
 तपश्चचार सात्युग्रं नियमैर्बहुभिर्नृप
 भर्ता मे देवराजः स्यादिति निश्चित्य भामिनी ३
 समास्तस्या व्यतिक्रान्ता बहव्यः कुरुकुलोद्बह
 चरन्त्या नियमांस्तांस्तान्स्त्रीभिस्तीव्रान्सुदुश्चरान् ४
 तस्यास्तु तेन वृत्तेन तपसा च विशां पते
 भक्त्या च भगवान्प्रीतः परया पाकशासनः ५

आजगामाश्रमं तस्यास्त्रिदशाधिपतिः प्रभुः
 आस्थाय रूपं विप्रर्षेर्वसिष्ठस्य महात्मनः ६
 सा तं दृष्ट्वोग्रतपसं वसिष्ठं तपतां वरम्
 आचारैर्मुनिभिर्दृष्टैः पूजयामास भारत ७
 उवाच नियमज्ञा च कल्याणी सा प्रियंवदा
 भगवन्मुनिशार्दूल किमाज्ञापयसि प्रभो ८
 सर्वमद्य यथाशक्ति तव दास्यामि सुव्रत
 शक्रभक्त्या तु ते पाणिं न दास्यामि कथंचन ९
 व्रतैश्च नियमैश्चैव तपसा च तपोधन
 शक्रस्तोषयितव्यो वै मया त्रिभुवनेश्वरः १०
 इत्युक्तो भगवान्देवः स्मयन्निव निरीक्ष्य ताम्
 उवाच नियमज्ञां तां सान्त्वयन्निव भारत ११
 उग्रं तपश्चरसि वै विदिता मेऽसि सुव्रते
 यदर्थमयमारम्भस्तव कल्याणि हृद्गतः १२
 तच्च सर्वं यथाभूतं भविष्यति वरानने
 तपसा लभ्यते सर्वं सर्वं तपसि तिष्ठति १३
 यानि स्थानानि दिव्यानि विबुधानां शुभानने
 तपसा तानि प्राप्यानि तपोमूलं महत्सुखम् १४
 इह कृत्वा तपो घोरं देहं संन्यस्य मानवाः
 देवत्वं यान्ति कल्याणि शृणु चेदं वचो मम १५
 पचस्वैतानि सुभगे बदराणि शुभव्रते
 पचेत्युक्त्वा स भगवाञ्जगाम बलसूदनः १६
 आमन्त्र्य तां तु कल्याणीं ततो जप्यं जजाप सः
 अविदूरे ततस्तस्मादाश्रमात्तीर्थ उत्तमे
 इन्द्रतीर्थे महाराज त्रिषु लोकेषु विश्रुते १७
 तस्या जिज्ञासनार्थं स भगवान्पाकशासनः
 बदराणामपचनं चकार विबुधाधिपः १८
 ततः सा प्रयता राजन्वाग्यता विगतक्लमा
 तत्परा शुचिसंवीता पावके समधिश्रयत्
 अपचद्राजशार्दूल बदराणि महाव्रता १९

तस्याः पचन्त्याः सुमहान्कालोऽगात्पुरुषर्षभ
 न च स्म तान्यपच्यन्त दिनं च क्षयमभ्यगात् २०
 हुताशनेन दग्धश्च यस्तस्याः काष्ठसंचयः
 अकाष्ठमग्निं सा दृष्ट्वा स्वशरीरमथादहत् २१
 पादौ प्रक्षिप्य सा पूर्वं पावके चारुदर्शना
 दग्धौ दग्धौ पुनः पादावुपावर्तयतानघा २२
 चरणौ दह्यमानौ च नाचिन्तयदनिन्दिता
 दुःखं कमलपत्राक्षी महर्षेः प्रियकाम्यया २३
 अथ तत्कर्म दृष्ट्वास्याः प्रीतस्त्रिभुवनेश्वरः
 ततः संदर्शयामास कन्यायै रूपमात्मनः २४
 उवाच च सुरश्रेष्ठस्तां कन्यां सुदृढव्रताम्
 प्रीतोऽस्मि ते शुभे भक्त्या तपसा नियमेन च २५
 तस्माद्योऽभिमतः कामः स ते संपत्स्यते शुभे
 देहं त्यक्त्वा महाभागे त्रिदिवे मयि वत्स्यसि २६
 इदं च ते तीर्थवरं स्थिरं लोके भविष्यति
 सर्वपापापहं सुभ्रु नाम्ना बदरपाचनम्
 विख्यातं त्रिषु लोकेषु ब्रह्मर्षिभिरभिप्लुतम् २७
 अस्मिन्खलु महाभागे शुभे तीर्थवरे पुरा
 त्यक्त्वा सप्तर्षयो जग्मुर्हिमवन्तमरुन्धतीम् २८
 ततस्ते वै महाभागा गत्वा तत्र सुसंशिताः
 वृत्त्यर्थं फलमूलानि समाहर्तुं ययुः किल २९
 तेषां वृत्त्यर्थिनां तत्र वसतां हिमवद्वने
 अनावृष्टिरनुप्राप्ता तदा द्वादशवार्षिकी ३०
 ते कृत्वा चाश्रमं तत्र न्यवसन्त तपस्विनः
 अरुन्धत्यपि कल्याणी तपोनित्याभवत्तदा ३१
 अरुन्धतीं ततो दृष्ट्वा तीव्रं नियममास्थिताम्
 अथागमत्त्रिनयनः सुप्रीतो वरदस्तदा ३२
 ब्राह्मं रूपं ततः कृत्वा महादेवो महायशाः
 तामभ्येत्याब्रवीद्देवो भिक्षामिच्छाम्यहं शुभे ३३
 प्रत्युवाच ततः सा तं ब्राह्मणं चारुदर्शना

क्षीणोऽन्नसंचयो विप्र बदराणीह भक्षय
 ततोऽब्रवीन्महादेवः पचस्वैतानि सुव्रते ३४
 इत्युक्त्वा सापचत्तानि ब्राह्मणप्रियकाम्यया
 अधिश्रित्य समिद्धेऽग्नौ बदराणि यशस्विनी ३५
 दिव्या मनोरमाः पुण्याः कथाः शुश्राव सा तदा
 अतीता सा त्वनावृष्टिर्घोरा द्वादशवार्षिकी ३६
 अनशनन्त्याः पचन्त्याश्च शृण्वन्त्याश्च कथाः शुभाः
 अहःसमः स तस्यास्तु कालोऽतीतः सुदारुणः ३७
 ततस्ते मुनयः प्राप्ताः फलान्यादाय पर्वतात्
 ततः स भगवान्प्रीतः प्रोवाचारुन्धतीं तदा ३८
 उपसर्पस्व धर्मज्ञे यथापूर्वमिमानृषीन्
 प्रीतोऽस्मि तव धर्मज्ञे तपसा नियमेन च ३९
 ततः संदर्शयामास स्वरूपं भगवान्हरः
 ततोऽब्रवीत्तदा तेभ्यस्तस्यास्तच्चरितं महत् ४०
 भवद्भिर्हिमवत्पृष्ठे यत्तपः समुपार्जितम्
 अस्याश्च यत्तपो विप्रा न समं तन्मतं मम ४१
 अनया हि तपस्विन्या तपस्तप्तं सुदुश्चरम्
 अनशनन्त्या पचन्त्या च समा द्वादश पारिताः ४२
 ततः प्रोवाच भगवांस्तामेवारुन्धतीं पुनः
 वरं वृणीष्व कल्याणि यत्तेऽभिलषितं हृदि ४३
 साब्रवीत्पृथुताम्राक्षी देवं सप्तर्षिसंसदि
 भगवान्यदि मे प्रीतस्तीर्थं स्यादिदमुत्तमम्
 सिद्धदेवर्षिदयितं नाम्ना बदरपाचनम् ४४
 तथास्मिन्देवदेवेश त्रिरात्रमुषितः शुचिः
 प्राप्नुयादुपवासेन फलं द्वादशवार्षिकम्
 एवमस्त्विति तां चोक्त्वा हरो यातस्तदा दिवम् ४५
 ऋषयो विस्मयं जग्मुस्तां दृष्ट्वा चाप्यरुन्धतीम्
 अश्रान्तां चाविवर्णां च क्षुत्पिपासासहां सतीम् ४६
 एवं सिद्धिः परा प्राप्ता अरुन्धत्या विशुद्धया
 यथा त्वया महाभागे मदर्थं संशितव्रते ४७

विशेषो हि त्वया भद्रे व्रते ह्यस्मिन्समर्पितः
 तथा चेदं ददाम्यद्य नियमेन सुतोषितः ४८
 विशेषं तव कल्याणि प्रयच्छामि वरं वरे
 अरुन्धत्या वरस्तस्या यो दत्तो वै महात्मना ४९
 तस्य चाहं प्रसादेन तव कल्याणि तेजसा
 प्रवक्ष्याम्यपरं भूयो वरमत्र यथाविधि ५०
 यस्त्वेकां रजनीं तीर्थे वत्स्यते सुसमाहितः
 स स्नात्वा प्राप्स्यते लोकान्देहन्यासाञ्च दुर्लभान् ५१
 इत्युक्त्वा भगवान्देवः सहस्राक्षः प्रतापवान्
 स्नुचावतीं ततः पुण्यां जगाम त्रिदिवं पुनः ५२
 गते वज्रधरे राजंस्तत्र वर्षं पपात ह
 पुष्पाणां भरतश्रेष्ठ दिव्यानां दिव्यगन्धिनाम् ५३
 नेदुर्दुन्दुभयश्चापि समन्तात्सुमहास्वनाः
 मारुतश्च ववौ युक्त्या पुण्यगन्धो विशां पते ५४
 उत्सृज्य तु शुभं देहं जगामेन्द्रस्य भार्यताम्
 तपसोग्रेण सा लब्ध्वा तेन रेमे सहाच्युत ५५
 जनमेजय उवाच
 का तस्या भगवन्माता क्व संवृद्धा च शोभना
 श्रोतुमिच्छाम्यहं ब्रह्मन्परं कौतूहलं हि मे ५६
 वैशम्पायन उवाच
 भारद्वाजस्य विप्रर्षेः स्कन्नं रेतो महात्मनः
 दृष्ट्वाप्सरसमायान्तीं घृताचीं पृथुलोचनाम् ५७
 स तु जग्राह तद्रेतः करेण जपतां वरः
 तदापवत्पर्णपुटे तत्र सा संभवच्छुभा ५८
 तस्यास्तु जातकर्मादि कृत्वा सर्वं तपोधनः
 नाम चास्याः स कृतवान्भारद्वाजो महामुनिः ५९
 स्नुचावतीति धर्मात्मा तदर्षिगणसंसदि
 स च तामाश्रमे न्यस्य जगाम हिमवद्वनम् ६०
 तत्राप्युपस्पृश्य महानुभावो वसूनि दत्त्वा च महाद्विजेभ्यः
 जगाम तीर्थं सुसमाहितात्मा शक्रस्य वृष्णिप्रवरस्तदानीम् ६१

इति श्रीमहाभारते शल्यपर्वणि सप्तचत्वारिंशोऽध्यायः ४७

अष्टचत्वारिंशोऽध्यायः

वैशम्पायन उवाच

इन्द्रतीर्थं ततो गत्वा यदूनां प्रवरो बली
 विप्रेभ्यो धनरत्नानि ददौ स्नात्वा यथाविधि १
 तत्र ह्यमरराजोऽसावीजे क्रतुशतेन ह
 बृहस्पतेश्च देवेशः प्रददौ विपुलं धनम् २
 निरर्गलान्सजारूथ्यान्सर्वान्विविधदक्षिणान्
 आजहार क्रतून्स्तत्र यथोक्तान्वेदपारगैः ३
 तान्करतून्भरतश्रेष्ठ शतकृत्वो महाद्युतिः
 पूरयामास विधिवत्ततः ख्यातः शतक्रतुः ४
 तस्य नाम्ना च तत्तीर्थं शिवं पुण्यं सनातनम्
 इन्द्रतीर्थमिति ख्यातं सर्वपापप्रमोचनम् ५
 उपस्पृश्य च तत्रापि विधिवन्मुसलायुधः
 ब्राह्मणान्पूजयित्वा च पानाच्छादनभोजनैः
 शुभं तीर्थवरं तस्माद्रामतीर्थं जगाम ह ६
 यत्र रामो महाभागो भार्गवः सुमहातपाः
 असकृत्पृथिवीं सर्वां हतक्षत्रियपुंगवाम् ७
 उपाध्यायं पुरस्कृत्य कश्यपं मुनिसत्तमम्
 अयजद्वाजपेयेन सोऽश्वमेधशतेन च
 प्रददौ दक्षिणार्थं च पृथिवीं वै ससागराम् ८
 रामो दत्त्वा धनं तत्र द्विजेभ्यो जनमेजय
 उपस्पृश्य यथान्यायं पूजयित्वा तथा द्विजान् ९
 पुण्ये तीर्थे शुभे देशे वसु दत्त्वा शुभाननः
 मुनींश्चैवाभिवाद्याथ यमुनातीर्थमागमत् १०
 यत्रानयामास तदा राजसूयं महीपते
 पुत्रोऽदितेर्महाभागो वरुणो वै सितप्रभः ११
 तत्र निर्जित्य संग्रामे मानुषान्दैवतांस्तथा
 वरं क्रतुं समाजहे वरुणः परवीरहा १२

तस्मिन्करतुवरे वृत्ते संग्रामः समजायत
 देवानां दानवानां च त्रैलोक्यस्य क्षयावहः १३
 राजसूये क्रतुश्रेष्ठे निवृत्ते जनमेजय
 जायते सुमहाघोरः संग्रामः क्षत्रियान्प्रति १४
 सीरायुधस्तदा रामस्तस्मिंस्तीर्थवरे तदा
 तत्र स्नात्वा च दत्त्वा च द्विजेभ्यो वसु माधवः १५
 वनमाली ततो हृष्टः स्तूयमानो द्विजातिभिः
 तस्मादादित्यतीर्थं च जगाम कमलेक्षणः १६
 यत्रेष्ट्वा भगवाञ्ज्योतिर्भास्करो राजसत्तम
 ज्योतिषामाधिपत्यं च प्रभावं चाभ्यपद्यत १७
 तस्या नद्यास्तु तीरे वै सर्वे देवाः सवासवाः
 विश्वेदेवाः समरुतो गन्धर्वाप्सरसश्च ह १८
 द्वैपायनः शुकश्चैव कृष्णश्च मधुसूदनः
 यक्षाश्च राक्षसाश्चैव पिशाचाश्च विशां पते १९
 एते चान्ये च बहवो योगसिद्धाः सहस्रशः
 तस्मिंस्तीर्थे सरस्वत्याः शिवे पुण्ये परंतप २०
 तत्र हत्वा पुरा विष्णुरसुरौ मधुकैटभौ
 आप्लुतो भरतश्रेष्ठ तीर्थप्रवर उत्तमे २१
 द्वैपायनश्च धर्मात्मा तत्रैवाप्लुत्य भारत
 संप्राप्तः परमं योगं सिद्धिं च परमां गतः २२
 असितो देवलश्चैव तस्मिन्नेव महातपाः
 परमं योगमास्थाय ऋषिर्योगमवाप्तवान् २३
 इति श्रीमहाभारते शल्यपर्वणि अष्टचत्वारिंशोऽध्यायः ४८

एकोन पञ्चाशोऽध्यायः

वैशम्पायन उवाच
 तस्मिन्नेव तु धर्मात्मा वसति स्म तपोधनः
 गार्हस्थ्यं धर्ममास्थाय असितो देवलः पुरा १
 धर्मनित्यः शुचिर्दान्तो न्यस्तदण्डो महातपाः
 कर्मणा मनसा वाचा समः सर्वेषु जन्तुषु २

अक्रोधनो महाराज तुल्यनिन्दाप्रियाप्रियः
 काञ्चने लोष्टके चैव समदर्शी महातपाः ३
 देवताः पूजयन्नित्यमतिथींश्च द्विजैः सह
 ब्रह्मचर्यरतो नित्यं सदा धर्मपरायणः ४
 ततोऽभ्येत्य महाराज योगमास्थाय भिक्षुकः
 जैगीषव्यो मुनिर्धीमांस्तस्मिंस्तीर्थे समाहितः ५
 देवलस्याश्रमे राजन्न्यवसत्स महाद्युतिः
 योगनित्यो महाराज सिद्धिं प्राप्तो महातपाः ६
 तं तत्र वसमानं तु जैगीषव्यं महामुनिम्
 देवलो दर्शयन्नेव नैवायुञ्जत धर्मतः ७
 एवं तयोर्महाराज दीर्घकालो व्यतिक्रमत्
 जैगीषव्यं मुनिं चैव न ददर्शाथ देवलः ८
 आहारकाले मतिमान्परिव्राड् जनमेजय
 उपातिष्ठत धर्मज्ञो भैक्षकाले स देवलम् ९
 स दृष्ट्वा भिक्षुरूपेण प्राप्तं तत्र महामुनिम्
 गौरवं परमं चक्रे प्रीतिं च विपुलां तथा १०
 देवलस्तु यथाशक्ति पूजयामास भारत
 ऋषिदृष्टेन विधिना समा बह्व्यः समाहितः ११
 कदाचित्तस्य नृपते देवलस्य महात्मनः
 चिन्ता सुमहती जाता मुनिं दृष्ट्वा महाद्युतिम् १२
 समास्तु समतिक्रान्ता बह्व्यः पूजयतो मम
 न चायमलसो भिक्षुरभ्यभाषत किञ्चन १३
 एवं विगणयन्नेव स जगाम महोदधिम्
 अन्तरिक्षचरः श्रीमान्कलशं गृह्य देवलः १४
 गच्छन्नेव स धर्मात्मा समुद्रं सरितां पतिम्
 जैगीषव्यं ततोऽपश्यद्गतं प्रागेव भारत १५
 ततः सविस्मयश्चिन्तां जगामाथासितः प्रभुः
 कथं भिक्षुरयं प्राप्तः समुद्रे स्नात एव च १६
 इत्येवं चिंतयामास महर्षिरसितस्तदा
 स्नात्वा समुद्रे विधिवच्छुचिर्जप्यं जजाप ह १७

कृतजप्याहिकः श्रीमानाश्रमं च जगाम ह
 कलशं जलपूर्णं वै गृहीत्वा जनमेजय १८
 ततः स प्रविशन्नेव स्वमाश्रमपदं मुनिः
 आसीनमाश्रमे तत्र जैगीषव्यमपश्यत १९
 न व्याहरति चैवैनं जैगीषव्यः कथंचन
 काष्ठभूतोऽश्रमपदे वसति स्म महातपाः २०
 तं दृष्ट्वा चाप्लुतं तोये सागरे सागरोपमम्
 प्रविष्टमाश्रमं चापि पूर्वमेव ददर्श सः २१
 असितो देवलो राजंश्चिन्तयामास बुद्धिमान्
 दृष्टः प्रभावं तपसो जैगीषव्यस्य योगजम् २२
 चिन्तयामास राजेन्द्र तदा स मुनिसत्तमः
 मया दृष्टः समुद्रे च आश्रमे च कथं त्वयम् २३
 एवं विगणयन्नेव स मुनिर्मन्त्रपारगः
 उत्पताताश्रमात्तस्मादन्तरिक्षं विशां पते
 जिज्ञासार्थं तदा भिक्षोर्जैगीषव्यस्य देवलः २४
 सोऽन्तरिक्षचरान्सिद्धान्समपश्यत्समाहितान्
 जैगीषव्यं च तैः सिद्धैः पूज्यमानमपश्यत २५
 ततोऽसितः सुसंरब्धो व्यवसायी दृढव्रतः
 अपश्यद्वै दिवं यान्तं जैगीषव्यं स देवलः २६
 तस्माच्च पितृलोकं तं ब्रजन्तं सोऽन्वपश्यत
 पितृलोकाच्च तं यान्तं याम्यं लोकमपश्यत २७
 तस्मादपि समुत्पत्य सोमलोकमभिष्टुतम्
 ब्रजन्तमन्वपश्यत्स जैगीषव्यं महामुनिम् २८
 लोकान्समुत्पतन्तं च शुभानेकान्तयाजिनाम्
 ततोऽग्निहोत्रिणां लोकांस्तेभ्यश्चाप्युत्पपात ह २९
 दर्शं च पौर्णमासं च ये यजन्ति तपोधनाः
 तेभ्यः स ददृशे धीमाँल्लोकेभ्यः पशुयाजिनाम्
 ब्रजन्तं लोकममलमपश्यद्देवपूजितम् ३०
 चातुर्मास्यैर्बहुविधैर्यजन्ते ये तपोधनाः
 तेषां स्थानं तथा यान्तं तथाग्निष्टोमयाजिनाम् ३१

अग्निष्टुतेन च तथा ये यजन्ति तपोधनाः
 तत्स्थानमनुसंप्राप्तमन्वपश्यत देवलः ३२
 वाजपेयं क्रतुवरं तथा बहुसुवर्णकम्
 आहरन्ति महाप्राज्ञास्तेषां लोकेष्वपश्यत ३३
 यजन्ते पुण्डरीकेण राजसूयेन चैव ये
 तेषां लोकेष्वपश्यच्च जैगीषव्यं स देवलः ३४
 अश्वमेधं क्रतुवरं नरमेधं तथैव च
 आहरन्ति नरश्रेष्ठास्तेषां लोकेष्वपश्यत ३५
 सर्वमेधं च दुष्प्रापं तथा सौत्रामणिं च ये
 तेषां लोकेष्वपश्यच्च जैगीषव्यं स देवलः ३६
 द्वादशाहैश्च सत्रैर्ये यजन्ते विविधैर्नृप
 तेषां लोकेष्वपश्यच्च जैगीषव्यं स देवलः ३७
 मित्रावरुणयोर्लोकानादित्यानां तथैव च
 सलोकतामनुप्राप्तमपश्यत ततोऽसितः ३८
 रुद्राणां च वसूनां च स्थानं यच्च बृहस्पतेः
 तानि सर्वाण्यतीतं च समपश्यत्ततोऽसितः ३९
 आरुह्य च गवां लोकं प्रयान्तं ब्रह्मसत्रिणाम्
 लोकानपश्यद्गच्छन्तं जैगीषव्यं ततोऽसितः ४०
 त्रीँल्लोकानपरान्विप्रमुत्पतन्तं स्वतेजसा
 पतिव्रतानां लोकांश्च व्रजन्तं सोऽन्वपश्यत ४१
 ततो मुनिवरं भूयो जैगीषव्यमथासितः
 नान्वपश्यत योगस्थमन्तर्हितमरिंदम ४२
 सोऽचिन्तयन्महाभागो जैगीषव्यस्य देवलः
 प्रभावं सुव्रतत्वं च सिद्धिं योगस्य चातुलाम् ४३
 असितोऽपृच्छत तदा सिद्धाँल्लोकेषु सत्तमान्
 प्रयतः प्राञ्जलिर्भूत्वा धीरस्तान्ब्रह्मसत्रिणः ४४
 जैगीषव्यं न पश्यामि तं शंसत महौजसम्
 एतदिच्छाम्यहं श्रोतुं परं कौतूहलं हि मे ४५
 सिद्धा ऊचुः
 शृणु देवल भूतार्थं शंसतां नो दृढव्रत

जैगीषव्यो गतो लोकं शाश्वतं ब्रह्मणोऽव्ययम् ४६
 स श्रुत्वा वचनं तेषां सिद्धानां ब्रह्मसत्रिणाम्
 असितो देवलस्तूर्णमुत्पपात पपात च ४७
 ततः सिद्धास्त ऊचुर्हि देवलं पुनरेव ह
 न देवल गतिस्तत्र तव गन्तुं तपोधन
 ब्रह्मणः सदनं विप्र जैगीषव्यो यदाप्तवान् ४८
 तेषां तद्वचनं श्रुत्वा सिद्धानां देवलः पुनः
 आनुपूर्व्येण लोकांस्तान्सर्वानवततार ह ४९
 स्वमाश्रमपदं पुण्यमाजगाम पतंगवत्
 प्रविशन्नेव चापश्यज्जैगीषव्यं स देवलः ५०
 ततो बुद्ध्या व्यगणयद्देवलो धर्मयुक्तया
 दृष्ट्वा प्रभावं तपसो जैगीषव्यस्य योगजम् ५१
 ततोऽब्रवीन्महात्मानं जैगीषव्यं स देवलः
 विनयावनतो राजन्नुपसर्प्य महामुनिम्
 मोक्षधर्मं समास्थातुमिच्छेयं भगवन्नहम् ५२
 तस्य तद्वचनं श्रुत्वा उपदेशं चकार सः
 विधिं च योगस्य परं कार्याकार्यं च शास्त्रतः ५३
 संन्यासकृतबुद्धिं तं ततो दृष्ट्वा महातपाः
 सर्वाश्चास्य क्रियाश्चक्रे विधिदृष्टेन कर्मणा ५४
 संन्यासकृतबुद्धिं तं भूतानि पितृभिः सह
 ततो दृष्ट्वा प्ररुरुदुः कोऽस्मान्संविभजिष्यति ५५
 देवलस्तु वचः श्रुत्वा भूतानां करुणं तथा
 दिशो दश व्याहरतां मोक्षं त्यक्तुं मनो दधे ५६
 ततस्तु फलमूलानि पवित्राणि च भारत
 पुष्पाण्योषधयश्चैव रोरूयन्ते सहस्रशः ५७
 पुनर्नो देवलः क्षुद्रो नूनं छेत्स्यति दुर्मतिः
 अभयं सर्वभूतेभ्यो यो दत्त्वा नावबुध्यते ५८
 ततो भूयो व्यगणयत्स्वबुद्ध्या मुनिसत्तमः
 मोक्षे गार्हस्थ्यधर्मे वा किं नु श्रेयस्करं भवेत् ५९
 इति निश्चित्य मनसा देवलो राजसत्तम

त्यक्त्वा गार्हस्थ्यधर्मं स मोक्षधर्ममरोचयत् ६०
 एवमादीनि संचिन्त्य देवलो निश्चयात्ततः
 प्राप्तवान्परमां सिद्धिं परं योगं च भारत ६१
 ततो देवाः समागम्य बृहस्पतिपुरोगमाः
 जैगीषव्यं तपश्चास्य प्रशंसन्ति तपस्विनः ६२
 अथाब्रवीदृषिवरो देवान्वै नारदस्तदा
 जैगीषव्ये तपो नास्ति विस्मापयति योऽसितम् ६३
 तमेवंवादिनं धीरं प्रत्युचुस्ते दिवोकसः
 मैवमित्येव शंसन्तो जैगीषव्यं महामुनिम् ६४
 तत्राप्युपस्पृश्य ततो महात्मा दत्त्वा च वित्तं हलभृद्द्विजेभ्यः
 अवाप्य धर्मं परमार्यकर्मा जगाम सोमस्य महत्स तीर्थम् ६५
 इति श्रीमहाभारते शल्यपर्वणि एकोनपञ्चाशोऽध्यायः ४६

पञ्चाशोऽध्यायः

वैशम्पायन उवाच
 यत्रेजिवानुडुपती राजसूयेन भारत
 तस्मिन्वृत्ते महानासीत्संग्रामस्तारकामयः १
 तत्राप्युपस्पृश्य बलो दत्त्वा दानानि चात्मवान्
 सारस्वतस्य धर्मात्मा मुनेस्तीर्थं जगाम ह २
 यत्र द्वादशवार्षिक्यामनावृष्ट्यां द्विजोत्तमान्
 वेदानध्यापयामास पुरा सारस्वतो मुनिः ३
 जनमेजय उवाच
 कथं द्वादशवार्षिक्यामनावृष्ट्यां तपोधनः
 वेदानध्यापयामास पुरा सारस्वतो मुनिः ४
 वैशम्पायन उवाच
 आसीत्पूर्वं महाराज मुनिर्धीमान्महातपाः
 दधीच इति विख्यातो ब्रह्मचारी जितेन्द्रियः ५
 तस्यातितपसः शक्रो बिभेति सततं विभो
 न स लोभयितुं शक्यः फलैर्बहुविधैरपि ६
 प्रलोभनार्थं तस्याथ प्राहिणोत्पाकशासनः

दिव्यामप्सरसं पुण्यां दर्शनीयामलम्बुसाम् ७
तस्य तर्पयतो देवान्सरस्वत्यां महात्मनः
समीपतो महाराज सोपातिष्ठत भामिनी ८
तां दिव्यवपुषं दृष्ट्वा तस्यर्षेर्भावितात्मनः
रेतः स्कन्नं सरस्वत्यां तत्सा जग्राह निम्नगा ९
कुक्षौ चाप्यदधद्दृष्ट्वा तद्रेतः पुरुषर्षभ
सा दधार च तं गर्भं पुत्रहेतोर्महानदी १०
सुषुवे चापि समये पुत्रं सा सरितां वरा
जगाम पुत्रमादाय तमृषिं प्रति च प्रभो ११
ऋषिसंसदि तं दृष्ट्वा सा नदी मुनिसत्तमम्
ततः प्रोवाच राजेन्द्र ददती पुत्रमस्य तम्
ब्रह्मर्षे तव पुत्रोऽय त्वद्भक्त्या धारितो मया १२
दृष्ट्वा तेऽप्सरसं रेतो यत्स्कन्नं प्रागलम्बुसाम्
तत्कुक्षिणा वै ब्रह्मर्षे त्वद्भक्त्या धृतवत्यहम् १३
न विनाशमिदं गच्छेत्त्वत्तेज इति निश्चयात्
प्रतिगृह्णीष्व पुत्रं स्वं मया दत्तमनिन्दितम् १४
इत्युक्तः प्रतिजग्राह प्रीतिं चावाप उत्तमाम्
मन्त्रवच्चोपजिघ्रत्तं मूर्ध्नि प्रेम्णा द्विजोत्तमः १५
परिष्वज्य चिरं कालं तदा भरतसत्तम
सरस्वत्यै वरं प्रादात्प्रीयमाणो महामुनिः १६
विश्वे देवाः सपितरो गन्धर्वाप्सरसां गणाः
तृप्तिं यास्यन्ति सुभगे तर्प्यमाणास्तवाम्भसा १७
इत्युक्त्वा स तु तुष्टाव वचोभिर्वै महानदीम्
प्रीतः परमहृष्टात्मा यथावच्छृणु पार्थिव १८
प्रसृतासि महाभागे सरसो ब्रह्मणः पुरा
जानन्ति त्वां सरिच्छ्रेष्ठे मुनयः संशितव्रताः १९
मम प्रियकरी चापि सततं प्रियदर्शने
तस्मात्सारस्वतः पुत्रो महांस्ते वरवर्णिनि २०
तवैव नाम्ना प्रथितः पुत्रस्ते लोकभावनः
सारस्वत इति ख्यातो भविष्यति महातपाः २१

एष द्वादशवार्षिक्यामनावृष्ट्यां द्विजर्षभान्
 सारस्वतो महाभागे वेदानध्यापयिष्यति २२
 पुण्याभ्यश्च सरिद्धस्त्वं सदा पुण्यतमा शुभे
 भविष्यसि महाभागे मत्प्रसादात्सरस्वति २३
 एवं सा संस्तुता तेन वरं लब्ध्वा महानदी
 पुत्रमादाय मुदिता जगाम भरतर्षभ २४
 एतस्मिन्नेव काले तु विरोधे देवदानवैः
 शक्रः प्रहरणान्वेषी लोकांस्त्रीन्विचचार ह २५
 न चोपलेभे भगवाञ्शक्रः प्रहरणं तदा
 यद्वै तेषां भवेद्योग्यं वधाय विबुधद्विषाम् २६
 ततोऽब्रवीत्सुराञ्शक्रो न मे शक्या महासुराः
 ऋतेऽस्थिभिर्दधीचस्य निहन्तुं त्रिदशद्विषः २७
 तस्माद्गत्वा ऋषिश्रेष्ठो याच्यतां सुरसत्तमाः
 दधीचास्थीनि देहीति तैर्वधिष्यामहे रिपून् २८
 स देवैर्याचितोऽस्थीनि यत्नादृषिवरस्तदा
 प्राणत्यागं कुरुष्वेति चकारैवाविचारयन्
 स लोकानक्षयान्प्राप्तो देवप्रियकरस्तदा २९
 तस्यास्थिभिरथो शक्रः संप्रहृष्टमनास्तदा
 कारयामास दिव्यानि नानाप्रहरणान्युत
 वज्राणि चक्राणि गदा गुरुदण्डांश्च पुष्कलान् ३०
 स हि तीव्रेण तपसा संभृतः परमर्षिणा
 प्रजापतिसुतेनाथ भृगुणा लोकभावनः ३१
 अतिकायः स तेजस्वी लोकसारविनिर्मितः
 जज्ञे शैलगुरुः प्रांशुर्महिम्ना प्रथितः प्रभुः
 नित्यमुद्विजते चास्य तेजसा पाकशासनः ३२
 तेन वज्रेण भगवान्मन्त्रयुक्तेन भारत
 भृशं क्रोधविसृष्टेन ब्रह्मतेजोभवेन च
 दैत्यदानववीराणां जघान नवतीर्नव ३३
 अथ काले व्यतिक्रान्ते महत्यतिभयंकरे
 अनावृष्टिरनुप्राप्ता राजन्द्वादशवार्षिकी ३४

तस्यां द्वादशवार्षिक्यामनावृष्ट्यां महर्षयः
 वृत्त्यर्थं प्राद्रवन्नाजन्नुधार्ताः सर्वतोदिशम् ३५
 दिग्भ्यस्तान्प्रद्रुतान्दृष्ट्वा मुनिः सारस्वतस्तदा
 गमनाय मतिं चक्रे तं प्रोवाच सरस्वती ३६
 न गन्तव्यमितः पुत्र तवाहारमहं सदा
 दास्यामि मत्स्यप्रवरानुष्यतामिह भारत ३७
 इत्युक्तस्तर्पयामास स पितृन्देवतास्तथा
 आहारमकरोन्नित्यं प्राणान्वेदांश्च धारयन् ३८
 अथ तस्यामतीतायामनावृष्ट्यां महर्षयः
 अन्योन्यं परिपप्रच्छुः पुनः स्वाध्यायकारणात् ३९
 तेषां क्षुधापरीतानां नष्टा वेदा विधावताम्
 सर्वेषामेव राजेन्द्र न कश्चित्प्रतिभानवान् ४०
 अथ कश्चिदृषिस्तेषां सारस्वतमुपेयिवान्
 कुर्वाणं संशितात्मानं स्वाध्यायमृषिसत्तमम् ४१
 स गत्वाचष्ट तेभ्यश्च सारस्वतमतिप्रभम्
 स्वाध्यायममरप्रख्यं कुर्वाणं विजने जने ४२
 ततः सर्वे समाजग्मुस्तत्र राजन्महर्षयः
 सारस्वतं मुनिश्रेष्ठमिदमूचुः समागताः ४३
 अस्मानध्यापयस्वेति तानुवाच ततो मुनिः
 शिष्यत्वमुपगच्छध्वं विधिवद्भो ममेत्युत ४४
 ततोऽब्रवीदृषिगणो बालस्त्वमसि पुत्रक
 स तानाह न मे धर्मो नश्येदिति पुनर्मुनीन् ४५
 यो ह्यधर्मेण विब्रूयाद्गृह्णीयाद्वाप्यधर्मतः
 म्रियतां तावुभौ क्षिप्रं स्यातां वा वैरिणावुभौ ४६
 न हायनैर्न पलितैर्न वित्तेन न बन्धुभिः
 ऋषयश्चक्रिरे धर्मं योऽनूचानः स नो महान् ४७
 एतच्छ्रुत्वा वचस्तस्य मुनयस्ते विधानतः
 तस्माद्देदाननुप्राप्य पुनर्धर्मं प्रचक्रिरे ४८
 षष्टिर्मुनिसहस्राणि शिष्यत्वं प्रतिपेदिरे
 सारस्वतस्य विप्रर्षेर्वेदस्वाध्यायकारणात् ४९

मुष्टिं मुष्टिं ततः सर्वे दर्भाणां तेऽभ्युपाहरन्
 तस्यासनार्थं विप्रर्षेर्बालस्यापि वशे स्थिताः ५०
 तत्रापि दत्त्वा वसु रौहिणेयो महाबलः केशवपूर्वजोऽथ
 जगाम तीर्थं मुदितः क्रमेण ख्यातं महद्बृद्धकन्या स्म यत्र ५१
 इति श्रीमहाभारते शल्यपर्वणि पञ्चाशोऽध्यायः ५०

एक पञ्चाशोऽध्यायः

जनमेजय उवाच
 कथं कुमारी भगवंस्तपोयुक्ता ह्यभूत्पुरा
 किमर्थं च तपस्तेपे को वास्या नियमोऽभवत् १
 सुदुष्करमिदं ब्रह्मंस्त्वत्तः श्रुतमनुत्तमम्
 आख्याहि तत्त्वमखिलं यथा तपसि सा स्थिता २
 वैशम्पायन उवाच
 ऋषिरासीन्महावीर्यः कुणिर्गार्ग्यो महायशाः
 स तप्त्वा विपुलं राजंस्तपो वै तपतां वरः
 मानसीं स सुतां सुभ्रूं समुत्पादितवान्विभुः ३
 तां च दृष्ट्वा भृशं प्रीतः कुणिर्गार्ग्यो महायशाः
 जगाम त्रिदिवं राजन्संत्यज्येह कलेवरम् ४
 सुभ्रूः सा ह्यथ कल्याणी पुराडरीकनिभेक्षणा
 महता तपसोग्रेण कृत्वाश्रममनिन्दिता ५
 उपवासैः पूजयन्ती पितृन्देवांश्च सा पुरा
 तस्यास्तु तपसोग्रेण महान्कालोऽत्यगानृप ६
 सा पित्रा दीयमानापि भर्गे नैच्छदनिन्दिता
 आत्मनः सदृशं सा तु भर्तारं नान्वपश्यत ७
 ततः सा तपसोग्रेण पीडयित्वात्मनस्तनुम्
 पितृदेवार्चनरता बभूव विजने वने ८
 सात्मानं मन्यमानापि कृतकृत्यं श्रमान्विता
 वार्द्धकेन च राजेन्द्र तपसा चैव कर्षिता ९
 सा नाशकद्यदा गन्तुं पदात्पदमपि स्वयम्
 चकार गमने बुद्धिं परलोकाय वै तदा १०

मोक्तुकामां तु तां दृष्ट्वा शरीरं नारदोऽब्रवीत्
असंस्कृतायाः कन्यायाः कुतो लोकास्तवानघे ११
एवं हि श्रुतमस्माभिर्देवलोके महाव्रते
तपः परमकं प्राप्तं न तु लोकास्त्वया जिताः १२
तन्नारदवचः श्रुत्वा साब्रवीदृषिसंसदि
तपसोऽध प्रयच्छामि पाणिग्राहस्य सत्तमाः १३
इत्युक्ते चास्या जग्राह पाणिं गालवसंभवः
ऋषिः प्राक्शृङ्गवान्नाम समयं चेदमब्रवीत् १४
समयेन तवाद्याहं पाणिं स्पृक्ष्यामि शोभने
यद्येकरात्रं वस्तव्यं त्वया सह मयेति ह १५
तथेति सा प्रतिश्रुत्य तस्मै पाणिं ददौ तदा
चक्रे च पाणिग्रहणं तस्योद्वाहं च गालविः १६
सा रात्रावभवद्राजंस्तरुणी देववर्णिनी
दिव्याभरणवस्त्रा च दिव्यस्त्रगनुलेपना १७
तां दृष्ट्वा गालविः प्रीतो दीपयन्तीमिवात्मना
उवास च क्षपामेकां प्रभाते साब्रवीच्च तम् १८
यस्त्वया समयो विप्र कृतो मे तपतां वर
तेनोषितास्मि भद्रं ते स्वस्ति तेऽस्तु ब्रजाम्यहम् १९
सानुज्ञाताब्रवीद्भूयो योऽस्मिस्तीर्थे समाहितः
वत्स्यते रजनीमेकां तर्पयित्वा दिवोकसः २०
चत्वारिंशतमष्टौ च द्वे चाष्टौ सम्यगाचरेत्
यो ब्रह्मचर्यं वर्षाणि फलं तस्य लभेत सः
एवमुक्त्वा ततः साध्वी देहं त्यक्त्वा दिवं गता २१
ऋषिरप्यभवद्दीनस्तस्या रूपं विचिन्तयन्
समयेन तपोऽध च कृच्छ्रात्प्रतिगृहीतवान् २२
साधयित्वा तदात्मानं तस्याः स गतिमन्वयात्
दुःखितो भरतश्रेष्ठ तस्या रूपबलात्कृतः
एतत्ते वृद्धकन्याया व्याख्यातं चरितं महत् २३
तत्रस्थश्चापि शुश्राव हतं शल्यं हलायुधः
तत्रापि दत्त्वा दानानि द्विजातिभ्यः परंतप

शुशोच शल्यं संग्रामे निहतं पांडवैस्तदा २४

समन्तपञ्चकद्वारात्ततो निष्क्रम्य माधवः

पप्रच्छर्षिगणानामः कुरुक्षेत्रस्य यत्फलम् २५

ते पृष्ठा यदुसिंहेन कुरुक्षेत्रफलं विभो

समाचख्युर्महात्मानस्तस्मै सर्वं यथातथम् २६

इति श्रीमहाभारते शल्यपर्वणि एकपञ्चाशोऽध्यायः ५१

द्विपञ्चाशोऽध्यायः

ऋषय ऊचुः

प्रजापतेरुत्तरवेदिरुच्यते सनातना राम समन्तपञ्चकम्

समीजिरे यत्र पुरा दिवोकसो वरेण सत्रेण महावरप्रदाः १

पुरा च राजर्षिवरेण धीमता बहूनि वर्षाण्यमितेन तेजसा

प्रकृष्टमेतत्कुरुणा महात्मना ततः कुरुक्षेत्रमितीह पप्रथे २

राम उवाच

किमर्थं कुरुणा कृष्टं क्षेत्रमेतन्महात्मना

एतदिच्छाम्यहं श्रोतुं कथ्यमानं तपोधनाः ३

ऋषय ऊचुः

पुरा किल कुरुं राम कृषन्तं सततोत्थितम्

अभ्येत्य शक्रस्त्रिदिवात्पर्यपृच्छत कारणम् ४

किमिदं वर्तते राजन्प्रयत्नेन परेण च

राजर्षे किमभिप्रेतं येनेयं कृष्यते क्षितिः ५

कुरुवाच

इह ये पुरुषाः क्षेत्रे मरिष्यन्ति शतक्रतो

ते गमिष्यन्ति सुकृताँल्लोकान्पापविवर्जितान् ६

अवहस्य ततः शक्रो जगाम त्रिदिवं प्रभुः

राजर्षिरप्यनिर्विगणः कर्षत्येव वसुंधराम् ७

आगम्यागम्य चैवैनं भूयो भूयोऽवहस्य च

शतक्रतुरनिर्विगणं पृष्ठा पृष्ठा जगाम ह ८

यदा तु तपसोग्रेण चकर्ष वसुधां नृपः

ततः शक्रोऽब्रवीद्देवान्नाजर्षेर्यच्चिकीर्षितम् ९

तच्छ्रुत्वा चाब्रुवन्देवाः सहस्राक्षमिदं वचः
 वरेण च्छन्द्यतां शक्र राजर्षिर्यदि शक्यते १०
 यदि ह्यत्र प्रमीता वै स्वर्गं गच्छन्ति मानवाः
 अस्माननिष्ठा क्रतुभिर्भागो नो न भविष्यति ११
 आगम्य च ततः शक्रस्तदा राजर्षिमब्रवीत्
 अलं खेदेन भवतः क्रियतां वचनं मम १२
 मानवा ये निराहारा देहं त्यक्ष्यन्त्यतन्द्रिताः
 युधि वा निहताः सम्यगपि तिर्यग्गता नृप १३
 ते स्वर्गभाजो राजेन्द्र भवन्त्विति महामते
 तथास्त्विति ततो राजा कुरुः शक्रमुवाच ह १४
 ततस्तमभ्यनुज्ञाप्य प्रहृष्टेनान्तरात्मना
 जगाम त्रिदिवं भूयः क्षिप्रं बलनिषूदनः १५
 एवमेतद्यदुश्रेष्ठ कृष्टं राजर्षिणा पुरा
 शक्रेण चाप्यनुज्ञातं पुरयं प्राणान्विमुञ्चताम् १६
 अपि चात्र स्वयं शक्रो जगौ गाथां सुराधिपः
 कुरुक्षेत्रे निबद्धां वै तां शृणुष्व हलायुध १७
 पांसवोऽपि कुरुक्षेत्राद्वायुना समुदीरिताः
 अपि दुष्कृतकर्माणं नयन्ति परमां गतिम् १८
 सुरर्षभा ब्राह्मणसत्तमाश्च तथा नृगाद्या नरदेवमुख्याः
 इष्ट्वा महाहैः क्रतुभिर्नृसिंह संन्यस्य देहान्सुगतिं प्रपन्नाः १९
 तरन्तुकारन्तुकयोर्यदन्तरं रामहदानां च मचक्रुकस्य
 एतत्कुरुक्षेत्रसमन्तपञ्चकं प्रजापतेरुत्तरवेदिरुच्यते २०
 शिवं महत्पुण्यमिदं दिवौकसां सुसंमतं स्वर्गगुणैः समन्वितम्
 अतश्च सर्वेऽपि वसुंधराधिपा हता गमिष्यन्ति महात्मनां गतिम् २१
 इति श्रीमहाभारते शल्यपर्वणि द्विपञ्चाशोऽध्यायः ५२

त्रिपञ्चाशोऽध्यायः

वैशम्पायन उवाच

कुरुक्षेत्रं ततो दृष्ट्वा दत्त्वा दायांश्च सात्वतः
 आश्रमं सुमहद्विव्यमगमज्जनमेजय १

मधूकाम्रवनोपेतं प्लक्षान्यग्रोधसंकुलम्
 चिरिबिल्वयुतं पुण्यं पनसार्जुनसंकुलम् २
 तं दृष्ट्वा यादवश्रेष्ठः प्रवरं पुण्यलक्षणम्
 पप्रच्छ तानृषीन्सर्वान्कस्याश्रमवरस्त्वयम् ३
 ते तु सर्वे महात्मानमूचू राजन्हलायुधम्
 शृणु विस्तरतो राम यस्यायं पूर्वमाश्रमः ४
 अत्र विष्णुः पुरा देवस्तपवांस्तप उत्तमम्
 अत्रास्य विधिवद्यज्ञाः सर्वे वृत्ताः सनातनाः ५
 अत्रैव ब्राह्मणी सिद्धा कौमारब्रह्मचारिणी
 योगयुक्ता दिवं याता तपःसिद्धा तपस्विनी ६
 बभूव श्रीमती राजञ्शाण्डिल्यस्य महात्मनः
 सुता धृतव्रता साध्वी नियता ब्रह्मचारिणी ७
 सा तु प्राप्य परं योगं गता स्वर्गमनुत्तमम्
 भुक्त्वाश्रमेऽश्वमेधस्य फलं फलवतां शुभा
 गता स्वर्गं महाभागा पूजितानियतात्मभिः ८
 अभिगम्याश्रमं पुण्यं दृष्ट्वा च यदुपुंगवः
 ऋषींस्तानभिवाद्याथ पार्श्वे हिमवतोऽच्युतः
 स्कन्धावाराणि सर्वाणि निवर्त्यारुरुहेऽचलम् ९
 नातिदूरं ततो गत्वा नगं तालध्वजो बली
 पुण्यं तीर्थवरं दृष्ट्वा विस्मयं परमं गतः १०
 प्रभवं च सरस्वत्याः प्लक्षप्रस्रवणं बलः
 स्त्रंपाप्तः कारपचनं तीर्थप्रवरमुत्तमम् ११
 हलायुधस्तत्र चापि दत्त्वा दानं महाबलः
 आप्लुतः सलिले शीते तस्माच्चापि जगाम ह
 आश्रमं परमप्रीतो मित्रस्य वरुणस्य च १२
 इंद्रोऽग्निरर्यमा चैव यत्र प्राक्प्रीतिमाप्नुवन्
 तं देशं कारपचनाद्यमुनायां जगाम ह १३
 स्नात्वा तत्रापि धर्मात्मा परां तुष्टिमवाप्य च
 ऋषिभिश्चैव सिद्धैश्च सहितो वै महाबलः
 उपविष्टः कथाः शुभ्राः शुश्राव यदुपुंगवः १४

तथा तु तिष्ठतां तेषां नारदो भगवानृषिः
 आजगामाथ तं देशं यत्र रामो व्यवस्थितः १५
 जटामण्डलसंवीतः स्वर्णचीरी महातपाः
 हेमदण्डधरो राजन्कमण्डलुधरस्तथा १६
 कच्छपीं सुखशब्दां तां गृह्य वीणां मनोरमाम्
 नृत्ये गीते च कुशलो देवब्राह्मणपूजितः १७
 प्रकर्ता कलहानां च नित्यं च कलहप्रियः
 तं देशमगमद्यत्र श्रीमान्रामो व्यवस्थितः १८
 प्रत्युत्थाय तु ते सर्वे पूजयित्वा यतव्रतम्
 देवर्षिं पर्यपृच्छन्त यथावृत्तं कुरून्प्रति १९
 ततोऽस्याकथयद्राजन्नारदः सर्वधर्मवित्
 सर्वमेव यथावृत्तमतीतं कुरुसंक्षयम् २०
 ततोऽब्रवीद्रौहिणेयो नारदं दीनया गिरा
 किमवस्थं तु तत्क्षत्रं ये च तत्राभवन्नुपाः २१
 श्रुतमेतन्मया पूर्वं सर्वमेव तपोधन
 विस्तरश्रवणे जातं कौतूहलमतीव मे २२
 नारद उवाच
 पूर्वमेव हतो भीष्मो द्रोणः सिन्धुपतिस्तथा
 हतो वैकर्तनः कर्णः पुत्राश्चास्य महारथाः २३
 भूरिश्रवा रौहिणेय मद्रराजश्च वीर्यवान्
 एते चान्ये च बहवस्तत्र तत्र महाबलाः २४
 प्रियान्प्राणान्परित्यज्य प्रियार्थं कौरवस्य वै
 राजानो राजपुत्राश्च समरेष्वनिवर्तिनः २५
 अहतांस्तु महाबाहो शृणु मे तत्र माधव
 धार्तराष्ट्रबले शेषाः कृपो भोजश्च वीर्यवान्
 अश्वत्थामा च विक्रान्तो भग्नसैन्या दिशो गताः २६
 दुर्योधनो हते सैन्ये प्रद्रुतेषु कृपादिषु
 हृदं द्वैपायनं नाम विवेश भृशदुःखितः २७
 शयानं धार्तराष्ट्रं तु स्तम्भिते सलिले तदा
 पाण्डवाः सह कृष्णेन वाग्भिरुग्राभिरार्दयन् २८

स तुद्यमानो बलवान्वाग्भी राम समन्ततः
 उत्थितः प्राग्घदाद्वीरः प्रगृह्य महतीं गदाम् २६
 स चाप्युपगतो युद्धं भीमेन सह सांप्रतम्
 भविष्यति च तत्सद्यस्तयो राम सुदारुणम् ३०
 यदि कौतूहलं तेऽस्ति ब्रज माधव मा चिरम्
 पश्य युद्धं महाघोरं शिष्ययोर्यदि मन्यसे ३१
 वैशम्पायन उवाच
 नारदस्य वचः श्रुत्वा तानभ्यर्च्य द्विजर्षभान्
 सर्वान्विसर्जयामास ये तेनाभ्यागताः सह
 गम्यतां द्वारकां चेति सोऽन्वशादनुयायिनः ३२
 सोऽवतीर्याचलश्रेष्ठात्प्लक्षप्रस्त्रवणाच्छुभात्
 ततः प्रीतमना रामः श्रुत्वा तीर्थफलं महत्
 विप्राणां संनिधौ श्लोकमगायदिदमच्युतः ३३
 सरस्वतीवाससमा कुतो रतिः सरस्वतीवाससमाः कुतो गुणाः
 सरस्वतीं प्राप्य दिवं गता जनाः सदा स्मरिष्यन्ति नदीं सरस्वतीम् ३४
 सरस्वती सर्वनदीषु पुण्या सरस्वती लोकसुखावहा सदा
 सरस्वतीं प्राप्य जनाः सुदुष्कृताः सदा न शोचन्ति परत्र चेह च ३५
 ततो मुहुर्मुहुः प्रीत्या प्रेक्षमाणः सरस्वतीम्
 ह्यैर्युक्तं रथं शुभ्रमातिष्ठत परंतपः ३६
 स शीघ्रगामिना तेन रथेन यदुपुंगवः
 दिदृक्षुरभिसंप्राप्तः शिष्ययुद्धमुपस्थितम् ३७

इति श्रीमहाभारते शल्यपर्वणि त्रिपञ्चाशोऽध्यायः ५३

चतुःपञ्चाशोऽध्यायः

वैशम्पायन उवाच
 एवं तदभवद्युद्धं तुमुलं जनमेजय
 यत्र दुःखान्वितो राजा धृतराष्ट्रोऽब्रवीदिदम् १
 रामं संनिहितं दृष्ट्वा गदायुद्ध उपस्थिते
 मम पुत्रः कथं भीमं प्रत्ययुध्यत सञ्जय २
 सञ्जय उवाच

रामसांनिध्यमासाद्य पुत्रो दुर्योधनस्तव
 युद्धकामो महाबाहुः समहृष्यत वीर्यवान् ३
 दृष्ट्वा लाङ्गलिनं राजा प्रत्युत्थाय च भारत
 प्रीत्या परमया युक्तो युधिष्ठिरमथाब्रवीत् ४
 समन्तपञ्चकं क्षिप्रमितो याम विशां पते
 प्रथितोत्तरवेदी सा देवलोके प्रजापतेः ५
 तस्मिन्महापुण्यतमे त्रैलोक्यस्य सनातने
 संग्रामे निधनं प्राप्य ध्रुवं स्वर्गो भविष्यति ६
 तथेत्युक्त्वा महाराज कुन्तीपुत्रो युधिष्ठिरः
 समन्तपञ्चकं वीरः प्रायादभिमुखः प्रभुः ७
 ततो दुर्योधनो राजा प्रगृह्य महतीं गदाम्
 पद्भ्याममर्षाद्दुष्टुतिमानगच्छत्पाण्डवैः सह ८
 तथा यान्तं गदाहस्तं वर्मणा चापि दंशितम्
 अन्तरिक्षगता देवाः साधु साध्वित्यपूजयन्
 वातिकाश्च नरा येऽत्र दृष्ट्वा ते हर्षमागताः ९
 स पाण्डवैः परिवृतः कुरुराजस्तवात्मजः
 मत्तस्येव गजेन्द्रस्य गतिमास्थाय सोऽव्रजत् १०
 ततः शङ्खनिनादेन भेरीणां च महास्वनैः
 सिंहनादैश्च शूराणां दिशः सर्वाः प्रपूरिताः ११
 प्रतीच्यभिमुखं देशं यथोद्दिष्टं सुतेन ते
 गत्वा च तैः परिक्षिप्तं समन्तात्सर्वतोदिशम् १२
 दक्षिणेन सरस्वत्याः स्वयनं तीर्थमुत्तमम्
 तस्मिन्देशे त्वनिरिणे तत्र युद्धमरोचयन् १३
 ततो भीमो महाकोटिं गदां गृह्याथ वर्मभृत्
 बिभ्रद्रूपं महाराज सदृशं हि गरुत्मतः १४
 अवबद्धशिरस्त्राणः संख्ये काञ्चनवर्मभृत्
 रराज राजन्पुत्रस्ते काञ्चनः शैलराडिव १५
 वर्मभ्यां संवृतौ वीरौ भीमदुर्योधनावुभौ
 संयुगे च प्रकाशेते संरब्धाविव कुञ्जरौ १६
 रणमण्डलमध्यस्थौ भ्रातरौ तौ नरर्षभौ

अशोभेतां महाराज चन्द्रसूर्याविवोदितौ १७
 तावन्योन्यं निरीक्षेतां क्रुद्धाविव महाद्विपौ
 दहन्तौ लोचनै राजन्परस्परवधैषिणौ १८
 संप्रहृष्टमना राजन्गदामादाय कौरवः
 सृक्किणी संलिहन्नाजन्वरोधरक्तेक्षणः श्वसन् १९
 ततो दुर्योधनो राजा गदामादाय वीर्यवान्
 भीमसेनमभिप्रेक्ष्य गजो गजमिवाह्वयत् २०
 अद्रिसारमयीं भीमस्तथैवादाय वीर्यवान्
 आह्वयामास नृपतिं सिंहः सिंहं यथा वने २१
 तावुद्यतगदापाणी दुर्योधनवृकोदरौ
 संयुगे स्म प्रकाशेते गिरी सशिखराविव २२
 तावुभावभिसंक्रुद्धावुभौ भीमपराक्रमौ
 उभौ शिष्यौ गदायुद्धे रौहिणेयस्य धीमतः २३
 उभौ सदृशकर्माणौ यमवासवयोरिव
 तथा सदृशकर्माणौ वरुणस्य महाबलौ २४
 वासुदेवस्य रामस्य तथा वैश्रवणस्य च
 सदृशौ तौ महाराज मधुकैटभयोर्युधि २५
 उभौ सदृशकर्माणौ रणे सुन्दोपसुन्दयोः
 तथैव कालस्य समौ मृत्योश्चैव परंतपौ २६
 अन्योन्यमभिधावन्तौ मत्ताविव महाद्विपौ
 वाशितासंगमे दृप्तौ शरदीव मदोत्कटौ २७
 मत्ताविव जिगीषन्तौ मातङ्गौ भरतर्षभौ
 उभौ क्रोधविषं दीप्तं वमन्तावुरगाविव २८
 अन्योन्यमभिसंरब्धौ प्रेक्षमाणारिंदमौ
 उभौ भरतशार्दूलौ विक्रमेण समन्वितौ २९
 सिंहाविव दुराधर्षौ गदायुद्धे परंतपौ
 नखदंष्ट्रायुधौ वीरौ व्याघ्राविव दुरुत्सहौ ३०
 प्रजासंहरणे क्षुब्धौ समुद्राविव दुस्तरौ
 लोहिताङ्गाविव क्रुद्धौ प्रतपन्तौ महारथौ ३१
 रश्मिमन्तौ महात्मानौ दीप्तिमन्तौ महाबलौ

ददृशाते कुरुश्रेष्ठौ कालसूर्याविवोदितौ ३२
 व्याघ्राविव सुसंरब्धौ गर्जन्ताविव तोयदौ
 जहषाते महाबाहू सिंहौ केसरिणाविव ३३
 गजाविव सुसंरब्धौ ज्वलिताविव पावकौ
 ददृशुस्तौ महात्मानौ सशृङ्गाविव पर्वतौ ३४
 रोषात्प्रस्फुरमाणोष्ठौ निरीक्षन्तौ परस्परम्
 तौ समेतौ महात्मानौ गदाहस्तौ नरोत्तमौ ३५
 उभौ परमसंहृष्टावुभौ परमसंमतौ
 सदश्चाविव हेषन्तौ बृहन्ताविव कुञ्जरौ ३६
 वृषभाविव गर्जन्तौ दुर्योधनवृकोदरौ
 दैत्याविव बलोन्मत्तौ रेजतुस्तौ नरोत्तमौ ३७
 ततो दुर्योधनो राजन्निदमाह युधिष्ठिरम्
 सृञ्जयैः सह तिष्ठन्तं तपन्तमिव भास्करम् ३८
 इदं व्यवसितं युद्धं मम भीमस्य चोभयोः
 उपोपविष्टाः पश्यध्वं विमर्दं नृपसत्तमाः ३९
 ततः समुपविष्टं तत्सुमहद्राजमण्डलम्
 विराजमानं ददृशे दिवीवादित्यमण्डलम् ४०
 तेषां मध्ये महाबाहुः श्रीमान्केशवपूर्वजः
 उपविष्टो महाराज पूज्यमानः समन्ततः ४१
 शुशुभे राजमध्यस्थो नीलवासाः सितप्रभः
 नक्षत्रैरिव संपूर्णो वृतो निशि निशाकरः ४२
 तौ तथा तु महाराज गदाहस्तौ दुरासदौ
 अन्योन्यं वाग्भिरुग्राभिस्तक्ष्माणौ व्यवस्थितौ ४३
 अप्रियाणि ततोऽन्योन्यमुक्त्वा तौ कुरुपुंगवौ
 उदीक्षन्तौ स्थितौ वीरौ वृत्रशक्राविवाहवे ४४

इति श्रीमहाभारते शल्यपर्वणि चतुष्पञ्चाशोऽध्यायः ५४

पञ्चपञ्चाशोऽध्यायः

वैशम्पायन उवाच

ततो वाग्युद्धमभवत्तुमुलं जनमेजय

यत्र दुःखान्वितो राजा धृतराष्ट्रोऽब्रवीदिदम् १
 धिगस्तु खलु मानुष्यं यस्य निष्ठेयमीदृशी
 एकादशचमूर्भर्ता यत्र पुत्रो ममाभिभूः २
 आज्ञाप्य सर्वाङ्गपतीन्भुक्त्वा चेमां वसुंधराम्
 गदामादाय वेगेन पदातिः प्रस्थितो रणम् ३
 भूत्वा हि जगतो नाथो ह्यनाथ इव मे सुतः
 गदामुद्यम्य यो याति किमन्यद्भागधेयतः ४
 अहो दुःखं महत्प्राप्तं पुत्रेण मम सञ्जय
 एवमुक्त्वा स दुःखार्तो विरराम जनाधिपः ५
 सञ्जय उवाच
 स मेघनिन्दो हर्षाद्दिनदन्निव गोवृषः
 आजुहाव ततः पार्थ युद्धाय युधि वीर्यवान् ६
 भीममाह्वयमाने तु कुरुराजे महात्मनि
 प्रादुरासन्सुघोराणि रूपाणि विविधान्युत ७
 ववुर्वाताः सनिर्घाताः पांसुवर्षं पपात च
 बभूवुश्च दिशः सर्वास्तिमिरेण समावृताः ८
 महास्वनाः सनिर्घातास्तुमुला लोमहर्षणाः
 पेतुस्तथोल्काः शतशः स्फोटयन्त्यो नभस्तलम् ९
 राहुश्चाग्रसदादित्यमपर्वणि विशां पते
 चकम्पे च महाकम्पं पृथिवी सवनद्रुमा १०
 रूक्षाश्च वाताः प्रववुर्नीचैः शर्करवर्षिणः
 गिरीणां शिखराण्येव न्यपतन्त महीतले ११
 मृगा बहुविधाकाराः संपतन्ति दिशो दश
 दीप्ताः शिवाश्चाप्यनदन्धोररूपाः सुदारुणाः १२
 निर्घाताश्च महाघोरा बभूवुर्लोमहर्षणाः
 दीप्तायां दिशि राजेन्द्र मृगाश्चाशुभवादिनः १३
 उदपानगताश्चापो व्यवर्धन्त समन्ततः
 अशरीरा महानादाः श्रूयन्ते स्म तदा नृप १४
 एवमादीनि दृष्ट्वाथ निमित्तानि वृकोदरः
 उवाच भ्रातरं ज्येष्ठं धर्मराजं युधिष्ठिरम् १५

नैष शक्तो रणे जेतुं मन्दात्मा मां सुयोधनः
 अद्य क्रोधं विमोक्ष्यामि निगूढं हृदये चिरम्
 सुयोधने कौरवेन्द्रे खण्डवे पावको यथा १६
 शल्यमद्योद्धरिष्यामि तव पाण्डव हृच्छयम्
 निहत्य गदया पापमिमं कुरुकुलाधमम् १७
 अद्य कीर्तिमयीं मालां प्रतिमोक्ष्याम्यहं त्वयि
 हत्वेमं पापकर्माणं गदया रणमूर्धनि १८
 अद्यास्य शतधा देहं भिनद्धि गदयानया
 नायं प्रवेष्टा नगरं पुनर्वारणसाह्वयम् १९
 सर्पोत्सर्गस्य शयने विषदानस्य भोजने
 प्रमाणकोट्यां पातस्य दाहस्य जतुवेश्मनि २०
 सभायामवहासस्य सर्वस्वहरणस्य च
 वर्षमज्ञातवासस्य वनवासस्य चानघ २१
 अद्यान्तमेषां दुःखानां गन्ता भरतसत्तम
 एकाह्वा विनिहत्येमं भविष्याम्यात्मनोऽनृणः २२
 अद्यायुर्धार्तराष्ट्रस्य दुर्मतेरकृतात्मनः
 समाप्तं भरतश्रेष्ठ मातापित्रोश्च दर्शनम् २३
 अद्यायं कुरुराजस्य शंतनोः कुलपांसनः
 प्राणाञ्छ्रियं च राज्यं च त्यक्त्वा शेष्यति भूतले २४
 राजा च धृतराष्ट्रोऽद्य श्रुत्वा पुत्रं मया हतम्
 स्मरिष्यत्यशुभं कर्म यत्तच्छकुनिबुद्धिजम् २५
 इत्युक्त्वा राजशार्दूल गदामादाय वीर्यवान्
 अवातिष्ठत युद्धाय शक्रो वृत्रमिवाह्वयन् २६
 तमुद्यतगदं दृष्ट्वा कैलासमिव शृङ्गिणम्
 भीमसेनः पुनः क्रुद्धो दुर्योधनमुवाच ह २७
 राज्ञश्च धृतराष्ट्रस्य तथा त्वमपि चात्मनः
 स्मर तद्दुष्कृतं कर्म यद्दूतं वारणावते २८
 द्रौपदी च परिक्लिष्टा सभायां यद्रजस्वला
 द्यूते च वञ्चितो राजा यत्त्वया सौबलेन च २९
 वने दुःखं च यत्प्राप्तमस्माभिस्त्वत्कृतं महत्

विराटनगरे चैव योन्यन्तरगतैरिव
 तत्सर्वं यातयाम्यद्य दिष्ट्या दृष्टोऽसि दुर्मते ३०
 त्वत्कृतेऽसौ हतः शेते शरतल्पे प्रतापवान्
 गाङ्गेयो रथिनां श्रेष्ठो निहतो याज्ञसेनिना ३१
 हतो द्रोणश्च कर्णश्च तथा शल्यः प्रतापवान्
 वैराग्रेरादिकर्ता च शकुनिः सौबलो हतः ३२
 प्रातिकामी तथा पापो द्रौपद्याः क्लेशकृद्धतः
 भ्रातरस्ते हताः सर्वे शूरा विक्रान्तयोधिनः ३३
 एते चान्ये च बहवो निहतास्त्वत्कृते नृपाः
 त्वामद्य निहनिष्यामि गदया नात्र संशयः ३४
 इत्येवमुच्चै राजेन्द्र भाषमाणं वृकोदरम्
 उवाच वीतभी राजन्पुत्रस्ते सत्यविक्रमः ३५
 किं कल्थितेन बहुधा युध्यस्व त्वं वृकोदर
 अद्य तेऽहं विनेष्यामि युद्धश्रद्धां कुलाधम ३६
 नैव दुर्योधनः क्षुद्र केनचित्त्वद्विधेन वै
 शक्यस्त्रासयितुं वाचा यथान्यः प्राकृतो नरः ३७
 चिरकालेप्सितं दिष्ट्या हृदयस्थमिदं मम
 त्वया सह गदायुद्धं त्रिदशैरुपपादितम् ३८
 किं वाचा बहनोक्तेन कल्थितेन च दुर्मते
 वाणी संपद्यतामेषा कर्मणा मा चिरं कृथाः ३९
 तस्य तद्वचनं श्रुत्वा सर्व एवाभ्यपूजयन्
 राजानः सोमकाश्चैव ये तत्रासन्समागताः ४०
 ततः संपूजितः सर्वैः संप्रहृष्टतनूरुहः
 भूयो धीरं मनश्चक्रे युद्धाय कुरुनन्दनः ४१
 तं मत्तमिव मातङ्गं तलतालैर्नराधिपाः
 भूयः संहर्षयांचक्रुर्दुर्योधनममर्षणम् ४२
 तं महात्मा महात्मानं गदामुद्यम्य पारडवः
 अभिदुद्राव वेगेन धार्तराष्ट्रं वृकोदरः ४३
 बृहन्ति कुञ्जरास्तत्र हया हेषन्ति चासकृत्
 शस्त्राणि चाप्यदीप्यन्त पारडवानां जयैषिणाम् ४४

इति श्रीमहाभारते शल्यपर्वणि पञ्चपञ्चाशोऽध्यायः ५५

षट्पञ्चाशोऽध्यायः

सञ्जय उवाच

ततो दुर्योधनो दृष्ट्वा भीमसेनं तथागतम्
प्रत्युद्ययावदीनात्मा वेगेन महता नदन् १
समापेततुरानद्य शृङ्गिणौ वृषभाविव
महानिर्घातघोषश्च संप्रहारस्तयोरभूत् २
अभवच्च तयोर्युद्धं तुमुलं लोमहर्षणम्
जिगीषतोर्युधान्योन्यमिन्द्रप्रहादयोरिव ३
रुधिरोक्षितसर्वाङ्गौ गदाहस्तौ मनस्विनौ
ददृशाते महात्मानौ पुष्पिताविव किंशुकौ ४
तथा तस्मिन्महायुद्धे वर्तमाने सुदारुणे
खद्योतसंघैरिव खं दर्शनीयं व्यरोचत ५
तथा तस्मिन्वर्तमाने संकुले तुमुले भृशम्
उभावपि परिश्रान्तौ युध्यमानावरिंदमौ ६
तौ मुहूर्तं समाश्वस्य पुनरेव परंतपौ
अभ्यहारयतां तत्र संप्रगृह्य गदे शुभे ७
तौ तु दृष्ट्वा महावीर्यौ समाश्वस्तौ नरर्षभौ
बलिनौ वारणौ यद्वद्वाशितार्थे मदोत्कटौ ८
अपारवीर्यौ संप्रेक्ष्य प्रगृहीतगदावुभौ
विस्मयं परमं जग्मुर्देवगन्धर्वदानवाः ९
प्रगृहीतगदौ दृष्ट्वा दुर्योधनवृकोदरौ
संशयः सर्वभूतानां विजये समपद्यत १०
समागम्य ततो भूयो भ्रातरौ बलिनां वरौ
अन्योन्यस्यान्तरप्रेप्सू प्रचक्रातेऽन्तरं प्रति ११
यमदण्डोपमां गुर्वीमिन्द्राशनिमिवोद्यताम्
ददृशुः प्रेक्षका राजन्नौद्रीं विशसनीं गदाम् १२
आविध्यतो गदां तस्य भीमसेनस्य संयुगे
शब्दः सुतुमुलो घोरो मुहूर्तं समपद्यत १३

आविध्यन्तमभिप्रेक्ष्य धार्तराष्ट्रोऽथ पाण्डवम्
 गदामलघुवेगां तां विस्मितः संबभूव ह १४
 चरंश्च विविधान्मार्गान्मण्डलानि च भारत
 अशोभत तदा वीरो भूय एव वृकोदरः १५
 तौ परस्परमासाद्य यत्तावन्योन्यरक्षणे
 मार्जाराविव भक्षार्थे ततक्षाते मुहुर्मुहुः १६
 अचरद्भीमसेनस्तु मार्गान्बहुविधांस्तथा
 मण्डलानि विचित्राणि स्थानानि विविधानि च १७
 गोमूत्रिकाणि चित्राणि गतप्रत्यागतानि च
 परिमोक्षं प्रहाराणां वर्जनं परिधावनम् १८
 अभिद्रवणमाक्षेपमवस्थानं सविग्रहम्
 परावर्तनसंवर्तमवप्लुतमथाप्लुतम्
 उपन्यस्तमपन्यस्तं गदायुद्धविशारदौ १९
 एवं तौ विचरन्तौ तु न्यघ्नतां वै परस्परम्
 वञ्चयन्तौ पुनश्चैव चेरतुः कुरुसत्तमौ २०
 विक्रीडन्तौ सुबलिनौ मण्डलानि प्रचेरतुः
 गदाहस्तौ ततस्तौ तु मण्डलावस्थितौ बली २१
 दक्षिणं मण्डलं राजन्धार्तराष्ट्रोऽभ्यवर्तत
 सव्यं तु मण्डलं तत्र भीमसेनोऽभ्यवर्तत २२
 तथा तु चरतस्तस्य भीमस्य रणमूर्धनि
 दुर्योधनो महाराज पार्श्वदेशेऽभ्यताडयत् २३
 आहतस्तु तदा भीमस्तव पुत्रेण भारत
 आविध्यत गदां गुर्वीं प्रहारं तमचिन्तयन् २४
 इन्द्राशनिसमां घोरां यमदण्डमिवोद्यताम्
 ददृशुस्ते महाराज भीमसेनस्य तां गदाम् २५
 आविध्यन्तं गदां दृष्ट्वा भीमसेनं तवात्मजः
 समुद्यम्य गदां घोरां प्रत्यविध्यदरिदमः २६
 गदामारुतवेगेन तव पुत्रस्य भारत
 शब्द आसीत्सुतुमुलस्तेजश्च समजायत २७
 स चरन्विविधान्मार्गान्मण्डलानि च भागशः

समशोभत तेजस्वी भूयो भीमात्सुयोधनः २८
आविद्धा सर्ववेगेन भीमेन महती गदा
सधूमं सार्चिषं चाग्निं मुमोचोग्रा महास्वना २९
आधूतां भीमसेनेन गदां दृष्ट्वा सुयोधनः
अद्रिसारमयीं गुर्वीमाविध्यन्बह्वशोभत ३०
गदामारुतवेगं हि दृष्ट्वा तस्य महात्मनः
भयं विवेश पाण्डून्वै सर्वानिव ससोमकान् ३१
तौ दर्शयन्तौ समरे युद्धक्रीडां समन्ततः
गदाभ्यां सहसान्योन्यमाजघ्नतुररिदमौ ३२
तौ परस्परमासाद्य दंष्ट्राभ्यां द्विरद्वौ यथा
अशोभेतां महाराज शोणितेन परिप्लुतौ ३३
एवं तदभवद्युद्धं घोररूपमसंवृतम्
परिवृत्तेऽहनि क्रूरं वृत्रवासवयोरिव ३४
दृष्ट्वा व्यवस्थितं भीमं तव पुत्रो महाबलः
चरंश्चित्रतरान्मार्गान्कौन्तेयमभिदुद्रुवे ३५
तस्य भीमो महावेगां जाम्बूनदपरिष्कृताम्
अभिक्रुद्धस्य क्रुद्धस्तु ताडयामास तां गदाम् ३६
सविस्फुलिङ्गो निर्हादस्तयोस्तत्राभिघातजः
प्रादुरासीन्महाराज सृष्टयोर्वज्रयोरिव ३७
वेगवत्या तथा तत्र भीमसेनप्रमुक्तया
निपतन्त्या महाराज पृथिवी समकम्पत ३८
तां नामृष्यत कौरव्यो गदां प्रतिहतां रणे
मत्तो द्विप इव क्रुद्धः प्रतिकुञ्जरदर्शनात् ३९
स सव्यं मण्डलं राजन्नुद्भ्राम्य कृतनिश्चयः
आजघ्ने मूर्ध्नि कौन्तेयं गदया भीमवेगया ४०
तथा त्वभिहतो भीमः पुत्रेण तव पाण्डवः
नाकम्पत महाराज तदद्भ्रतमिवाभवत् ४१
आश्चर्यं चापि तद्राजन्सर्वसैन्यान्यपूजयन्
यद्गदाभिहतो भीमो नाकम्पत पदात्पदम् ४२
ततो गुरुतरां दीप्तां गदां हेमपरिष्कृताम्

दुर्योधनाय व्यसृजद्धीमो भीमपराक्रमः ४३
 तं प्रहारमसंभ्रान्तो लाघवेन महाबलः
 मोघं दुर्योधनश्चक्रे तत्राभूद्विस्मयो महान् ४४
 सा तु मोघा गदा राजन्पतन्ती भीमचोदिता
 चालयामास पृथिवीं महानिर्घातनिस्वना ४५
 आस्थाय कौशिकान्मार्गानुत्पतन्स पुनः पुनः
 गदानिपातं प्रज्ञाय भीमसेनमवञ्चयत् ४६
 वञ्चयित्वा तथा भीमं गदया कुरुसत्तमः
 ताडयामास संक्रुद्धो वक्षोदेशे महाबलः ४७
 गदयाभिहतो भीमो मुह्यमानो महारणे
 नाभ्यमन्यत कर्तव्यं पुत्रेणाभ्याहतस्तव ४८
 तस्मिंस्तथा वर्तमाने राजन्सोमकपाण्डवाः
 भृशोपहतसंकल्पा नहृष्टमनसोऽभवन् ४९
 स तु तेन प्रहारेण मातङ्ग इव रोषितः
 हस्तिवद्धस्तिसंकाशमभिदुद्राव ते सुतम् ५०
 ततस्तु रभसो भीमो गदया तनयं तव
 अभिदुद्राव वेगेन सिंहो वनगजं यथा ५१
 उपसृत्य तु राजानं गदामोक्षविशारदः
 आविध्यत गदां राजन्समुद्दिश्य सुतं तव ५२
 अताडयद्धीमसेनः पार्श्वे दुर्योधनं तदा
 स विह्वलः प्रहारेण जानुभ्यामगमन्महीम् ५३
 तस्मिंस्तु भरतश्रेष्ठं जानुभ्यामवनीं गते
 उदतिष्ठत्ततो नादः सृञ्जयानां जगत्पते ५४
 तेषां तु निनदं श्रुत्वा सृञ्जयानां नरर्षभः
 अमर्षाद्भरतश्रेष्ठ पुत्रस्ते समकुप्यत ५५
 उत्थाय तु महाबाहुः क्रुद्धो नाग इव श्वसन्
 दिधक्षन्निव नेत्राभ्यां भीमसेनमवैक्षत ५६
 ततः स भरतश्रेष्ठो गदापाणिरभिद्रवत्
 प्रमथिष्यन्निव शिरो भीमसेनस्य संयुगे ५७
 स महात्मा महात्मानं भीमं भीमपराक्रमः

अताडयच्छङ्खदेशे न चचालाचलोपमः ५८
 स भूयः शुशुभे पार्थस्ताडितो गदया रणे
 उद्भिन्नरुधिरो राजन्प्रभिन्न इव कुञ्जरः ५९
 ततो गदां वीरहणीमयस्मयीं प्रगृह्य वज्राशनितुल्यनिस्वनाम्
 अताडयच्छत्रुममित्रकर्शनो बलेन विक्रम्य धनंजयाग्रजः ६०
 स भीमसेनाभिहतस्तवात्मजः पपात संकम्पितदेहबन्धनः
 सुपुष्पितो मारुतवेगताडितो महावने साल इवावघूर्णितः ६१
 ततः प्रणेदुर्जहृषुश्च पाण्डवाः समीक्ष्य पुत्रं पतितं क्षितौ तव
 ततः सुतस्ते प्रतिलभ्य चेतनां समुत्पपात द्विरदो यथा हृदात् ६२
 स पार्थिवो नित्यममर्षितस्तदा महारथः शिञ्चितवत्परिभ्रमन्
 अताडयत्पाण्डवमग्रतः स्थितं स विह्वलाङ्गो जगतीमुपास्पृशत् ६३
 स सिंहनादान्विननाद कौरवो निपात्य भूमौ युधि भीममोजसा
 बिभेद चैवाशनितुल्यतेजसा गदानिपातेन शरीररक्षणम् ६४
 ततोऽन्तरिक्षे निनदो महानभूद्विवौकसामप्सरसां च नेदुषाम्
 पपात चोच्चैरमरप्रवेरितं विचित्रपुष्पोत्करवर्षमुत्तमम् ६५
 ततः परानाविशदुत्तमं भयं समीक्ष्य भूमौ पतितं नरोत्तमम्
 अहीयमानं च बलेन कौरवं निशम्य भेदं च दृढस्य वर्मणः ६६
 ततो मुहूर्तादुपलभ्य चेतनां प्रमृज्य वक्त्रं रुधिरार्द्रमात्मनः
 धृतिं समालम्ब्य विवृत्तलोचनो बलेन संस्तभ्य वृकोदरः स्थितः ६७
 इति श्रीमहाभारते शल्यपर्वणि षट्पञ्चाशोऽध्यायः ५६

सप्तपञ्चाशोऽध्यायः

सञ्जय उवाच
 समुदीर्णं ततो दृष्ट्वा संग्रामं कुरुमुख्ययोः
 अथाब्रवीदर्जुनस्तु वासुदेवं यशस्विनम् १
 अनयोर्वीरयोर्युद्धे को ज्यायान्भवतो मतः
 कस्य वा को गुणो भूयानेतद्वद जनार्दन २
 वासुदेव उवाच
 उपदेशोऽनयोस्तुल्यो भीमस्तु बलवत्तरः
 कृतयत्नतरस्त्वेष धार्तराष्ट्रो वृकोदरात् ३

भीमसेनस्तु धर्मेण युध्यमानो न जेष्यति
 अन्यायेन तु युध्यन्वै हन्यादेष सुयोधनम् ४
 मायया निर्जिता देवैरसुरा इति नः श्रुतम्
 विरोचनश्च शक्रेण मायया निर्जितः सखे
 मायया चाक्षिपत्तेजो वृत्रस्य बलसूदनः ५
 प्रतिज्ञातं तु भीमेन द्यूतकाले धनंजय
 ऊरू भेत्स्यामि ते संख्ये गदयेति सुयोधनम् ६
 सोऽय प्रतिज्ञां तां चापि पारयित्वारिकर्शनः
 मायाविनं च राजानं माययैव निकृन्तु ७
 यद्येष बलमास्थाय न्यायेन प्रहरिष्यति
 विषमस्थस्ततो राजा भविष्यति युधिष्ठिरः ८
 पुनरेव च वक्ष्यामि पाण्डवेदं निबोध मे
 धर्मराजापराधेन भयं नः पुनरागतम् ९
 कृत्वा हि सुमहत्कर्म हत्वा भीष्ममुखान्कुरून्
 जयः प्राप्तो यशश्चाग्र्यं वैरं च प्रतियातितम्
 तदेवं विजयः प्राप्तः पुनः संशयितः कृतः १०
 अबुद्धिरेषा महती धर्मराजस्य पाण्डव
 यदेकविजये युद्धं पणितं कृतमीदृशम्
 सुयोधनः कृती वीर एकायनगतस्तथा ११
 अपि चोशनसा गीतः श्रूयतेऽय पुरातनः
 श्लोकस्तत्त्वार्थसहितस्तन्मे निगदतः शृणु १२
 पुनरावर्तमानानां भग्नानां जीवितैषिणाम्
 भेतव्यमरिशेषाणामेकायनगता हि ते १३
 सुयोधनमिमं भग्नं हतसैन्यं हृदं गतम्
 पराजितं वनप्रेप्सुं निराशं राज्यलम्बने १४
 को न्वेष संयुगे प्राज्ञः पुनर्द्वे समाह्वयेत्
 अपि वो निर्जितं राज्यं न हरेत् सुयोधनः १५
 यस्त्रयोदशवर्षाणि गदया कृतनिश्रमः
 चरत्यूर्ध्वं च तिर्यक्च भीमसेनजिघांसया १६
 एवं चेन्न महाबाहुरन्यायेन हनिष्यति

एष वः कौरवो राजा धार्तराष्ट्रो भविष्यति १७
 धनंजयस्तु श्रुत्वैतत्केशवस्य महात्मनः
 प्रेक्षतो भीमसेनस्य हस्तेनोरुमताडयत् १८
 गृह्य संज्ञां ततो भीमो गदया व्यचरद्रणे
 मण्डलानि विचित्राणि यमकानीतराणि च १९
 दक्षिणं मण्डलं सव्यं गोमूत्रकमथापि च
 व्यचरत्पाण्डवो राजन्नरिं संमोहयन्निव २०
 तथैव तव पुत्रोऽपि गदामार्गविशारदः
 व्यचरल्लघु चित्रं च भीमसेनजिघांसया २१
 आधुन्वन्तौ गदे घोरे चन्दनागररूषिते
 वैरस्यान्तं परीप्सन्तौ रणे क्रुद्धाविवान्तकौ २२
 अन्योन्यं तौ जिघांसन्तौ प्रवीरौ पुरुषर्षभौ
 युयुधाते गरुत्मन्तौ यथा नागामिषैषिणौ २३
 मण्डलानि विचित्राणि चरतोर्नृपभीमयोः
 गदासंपातजास्तत्र प्रजज्ञः पावकार्चिषः २४
 समं प्रहरतोस्तत्र शूरयोर्बलिनोर्मृधे
 क्षुब्धयोर्वायुना राजन्द्वयोरिव समुद्रयोः २५
 तयोः प्रहरतोस्तुल्यं मत्तकुञ्जरयोरिव
 गदानिर्घातसंहादः प्रहाराणामजायत २६
 तस्मिंस्तदा संप्रहारे दारुणे संकुले भृशम्
 उभावपि परिश्रान्तौ युध्यमानावरिंदमौ २७
 तौ मुहूर्तं समाश्वस्य पुनरेव परंतपौ
 अभ्यहारयतां क्रुद्धौ प्रगृह्य महती गदे २८
 तयोः समभवद्युद्धं घोररूपमसंवृतम्
 गदानिपातै राजेन्द्र तक्षतोर्वै परस्परम् २९
 व्यायामप्रद्रुतौ तौ तु वृषभाक्षौ तरस्विनौ
 अन्योन्यं जघ्नतुर्वीरौ पङ्कस्थौ महिषाविव ३०
 जर्जरीकृतसर्वाङ्गौ रुधिरेणाभिसंप्लुतौ
 ददृशाते हिमवति पुष्पिताविव किंशुकौ ३१
 दुर्धोधनेन पार्थस्तु विवरे संप्रदर्शिते

ईषदुत्स्मयमानस्तु सहसा प्रससार ह ३२
 तमभ्याशगतं प्राज्ञो रणे प्रेक्ष्य वृकोदरः
 अवाक्षिपद्गदां तस्मै वेगेन महता बली ३३
 अवक्षेपं तु तं दृष्ट्वा पुत्रस्तव विशां पते
 अपासर्पत्ततः स्थानात्सा मोघा न्यपतद्भुवि ३४
 मोक्षयित्वा प्रहारं तं सुतस्तव स संभ्रमात्
 भीमसेनं च गदया प्राहरत्कुरुसत्तमः ३५
 तस्य विष्यन्दमानेन रुधिरेणामितौजसः
 प्रहारगुरुपाताच्च मूर्ध्निव समजायत ३६
 दुर्योधनस्तं न वेद पीडितं पाण्डवं रणे
 धारयामास भीमोऽपि शरीरमतिपीडितम् ३७
 अमन्यत स्थितं ह्येनं प्रहरिष्यन्तमाहवे
 अतो न प्राहरत्तस्मै पुनरेव तवात्मजः ३८
 ततो मुहूर्तमाश्वस्य दुर्योधनमवस्थितम्
 वेगेनाभ्यद्रवद्राजन्भीमसेनः प्रतापवान् ३९
 तमापतन्तं संप्रेक्ष्य संरब्धममितौजसम्
 मोघमस्य प्रहारं तं चिकीर्षुर्भरतर्षभ ४०
 अवस्थाने मतिं कृत्वा पुत्रस्तव महामनाः
 इयेषोत्पतितुं राजंश्छलयिष्यन्वृकोदरम् ४१
 अबुध्यद्भीमसेनस्तद्राज्ञस्तस्य चिकीर्षितम्
 अथास्य समभिद्रुत्य समुत्क्रम्य च सिंहवत् ४२
 सृत्या वञ्चयतो राजन्पुनरेवोत्पतिष्यतः
 ऊरुभ्यां प्राहिणोद्राजन्गदां वेगेन पाण्डवः ४३
 सा वज्रनिष्पेषसमा प्रहिता भीमकर्मणा
 ऊरू दुर्योधनस्याथ बभञ्ज प्रियदर्शनौ ४४
 स पपात नरव्याघ्रो वसुधामनुनादयन्
 भग्नोरुर्भीमसेनेन पुत्रस्तव महीपते ४५
 ववुर्वाताः सनिर्घाताः पांसुवर्षं पपात च
 चचाल पृथिवी चापि सवृक्षक्षुपपर्वता ४६
 तस्मिन्निपतिते वीरे पत्यौ सर्वमहीक्षिताम्

महास्वना पुनर्दीप्ता सनिर्घाता भयंकरी
पपात चोल्का महती पतिते पृथिवीपतौ ४७
तथा शोणितवर्षं च पांसुवर्षं च भारत
ववर्षं मघवांस्तत्र तव पुत्रे निपातिते ४८
यक्षाणां राक्षसानां च पिशाचानां तथैव च
अन्तरिक्षे महानादः श्रूयते भरतर्षभ ४९
तेन शब्देन घोरेण मृगाणामथ पक्षिणाम्
जज्ञे घोरतमः शब्दो बहूनां सर्वतोदिशम् ५०
ये तत्र वाजिनः शेषा गजाश्च मनुजैः सह
मुमुचुस्ते महानादं तव पुत्रे निपातिते ५१
भेरीशङ्खमृदङ्गानामभवच्च स्वनो महान्
अन्तर्भूमिगतश्चैव तव पुत्रे निपातिते ५२
बहुपादैर्बहुभुजैः कबन्धैर्घोरदर्शनैः
नृत्यद्भिर्भयदैर्व्याप्ता दिशस्तत्राभवन्नृप ५३
ध्वजवन्तोऽस्त्रवन्तश्च शस्त्रवन्तस्तथैव च
प्राकम्पन्त ततो राजंस्तव पुत्रे निपातिते ५४
हृदाः कूपाश्च रुधिरमुद्वेमुर्नृपसत्तम
नद्यश्च सुमहावेगाः प्रतिस्त्रोतोवहाभवन् ५५
पुल्लिङ्गा इव नार्यस्तु स्त्रीलिङ्गाः पुरुषाभवन्
दुर्योधने तदा राजन्पतिते तनये तव ५६
दृष्ट्वा तानद्भुतोत्पातान्पाञ्चालाः पाण्डवैः सह
आविग्रमनसः सर्वे बभूवुर्भरतर्षभ ५७
ययुर्देवा यथाकामं गन्धर्वाप्सरसस्तथा
कथयन्तोऽद्भुतं युद्धं सुतयोस्तव भारत ५८
तथैव सिद्धा राजेन्द्र तथा वातिकचारणाः
नरसिंहौ प्रशंसन्तौ विप्रजग्मुर्यथागतम् ५९
इति श्रीमहाभारते शल्यपर्वणि सप्तपञ्चाशोऽध्यायः ५७

अष्टपञ्चाशोऽध्यायः

सञ्जय उवाच

तं पातितं ततो दृष्ट्वा महाशालमिवोद्गतम्
 प्रहृष्टमनसः सर्वे बभूवुस्तत्र पाण्डवाः १
 उन्मत्तमिव मातङ्गं सिंहेन विनिपातितम्
 ददृशुर्हृष्टरोमाणः सर्वे ते चापि सोमकाः २
 ततो दुर्योधनं हत्वा भीमसेनः प्रतापवान्
 पतितं कौरवेन्द्रं तमुपगम्येदमब्रवीत् ३
 गौर्गौरिति पुरा मन्द द्रौपदीमेकवाससम्
 यत्सभायां हसन्नस्मांस्तदा वदसि दुर्मते
 तस्यावहासस्य फलमद्य त्वं समवाप्नुहि ४
 एवमुक्त्वा स वामेन पदा मौलिमुपास्पृशत्
 शिरश्च राजसिंहस्य पादेन समलोडयत् ५
 तथैव क्रोधसंरक्तो भीमः परबलार्दनः
 पुनरेवाब्रवीद्वाक्यं यत्तच्छृणु नराधिप ६
 येऽस्मान्पुरोऽपनृत्यन्त पुनर्गौरिति गौरिति
 तान्वयं प्रतिनृत्यामः पुनर्गौरिति गौरिति ७
 नास्माकं निकृतिर्वह्निर्नाक्ष्ण्यं न वञ्चना
 स्वबाहुबलमाश्रित्य प्रबाधामो वयं रिपून् ८
 सोऽवाप्य वैरस्य परस्य पारं वृकोदरः प्राह शनैः प्रहस्य
 युधिष्ठिरं केशवसृञ्जयांश्च धनंजयं माद्रवतीसुतौ च ९
 रजस्वलां द्रौपदीमानयन्ते ये चाप्यकुर्वन्त सदस्यवस्त्राम्
 तान्पश्यध्वं पाण्डवैर्धार्तराष्ट्रान्रणे हतांस्तपसा याज्ञसेन्याः १०
 ये नः पुरा षण्ढतिलानवोचन्कूरा राज्ञो धृतराष्ट्रस्य पुत्राः
 ते नो हताः सगणाः सानुबन्धाः कामं स्वर्गं नरकं वा व्रजामः ११
 पुनश्च राज्ञः पतितस्य भूमौ स तां गदां स्कन्धगतां निरीक्ष्य
 वामेन पादेन शिरः प्रमृद्य दुर्योधनं नैकृतिकेत्यवोचत् १२
 हृष्टेन राजन्कुरुपार्थिवस्य क्षुद्रात्मना भीमसेनेन पादम्
 दृष्ट्वा कृतं मूर्धनि नाभ्यनन्दन्धर्मात्मानः सोमकानां प्रबर्हाः १३
 तव पुत्रं तथा हत्वा कत्थमानं वृकोदरम्
 नृत्यमानं च बहुशो धर्मराजोऽब्रवीदिदम् १४
 मा शिरोऽस्य पदा मर्दीर्मा धर्मस्तेऽत्यगान्महान्

राजा ज्ञातिर्हतश्चायं नैतन्न्याय्यं तवानघ १५
 विध्वस्तोऽय हतामात्यो हतभ्राता हतप्रजः
 उत्सन्नपिण्डो भ्राता च नैतन्न्याय्यं कृतं त्वया १६
 धार्मिको भीमसेनोऽसावित्याहुस्त्वां पुरा जनाः
 स कस्माद्भीमसेन त्वं राजानमधितिष्ठसि १७
 दृष्ट्वा दुर्योधनं राजा कुन्तीपुत्रस्तथागतम्
 नेत्राभ्यामश्रुपूर्णाभ्यामिदं वचनमब्रवीत् १८
 नूनमेतद्बलवता धात्रादिष्टं महात्मना
 यद्वयं त्वां जिघांसामस्त्वं चास्मान्कुरुसत्तम १९
 आत्मनो ह्यपराधेन महद्भयसनमीदृशम्
 प्राप्तवानसि यल्लोभान्मदाद्बाल्याच्च भारत २०
 घातयित्वा वयस्यांश्च भ्रातृनथ पितृंस्तथा
 पुत्रान्पौत्रांस्तथाचार्यास्ततोऽसि निधनं गतः २१
 तवापराधादस्माभिर्भ्रातरस्ते महारथाः
 निहता ज्ञातयश्चान्ये दिष्टं मन्ये दुरत्ययम् २२
 स्नुषाश्च प्रस्नुषाश्चैव धृतराष्ट्रस्य विह्वलाः
 गर्हयिष्यन्ति नो नूनं विधवाः शोककर्षिताः २३
 एवमुक्त्वा सुदुःखार्तो निशश्वास स पार्थिवः
 विललाप चिरं चापि धर्मपुत्रो युधिष्ठिरः २४
 इति श्रीमहाभारते शल्यपर्वणि अष्टपञ्चाशोऽध्यायः ५८

एकोनषष्टितमोऽध्यायः

धृतराष्ट्र उवाच
 अधर्मेण हतं दृष्ट्वा राजानं माधवोत्तमः
 किमब्रवीत्तदा सूत बलदेवो महाबलः १
 गदायुद्धविशेषज्ञो गदायुद्धविशारदः
 कृतवान्नौहिणेयो यत्तन्ममाचक्ष्व सञ्जय २
 सञ्जय उवाच
 शिरस्यभिहतं दृष्ट्वा भीमसेनेन ते सुतम्
 रामः प्रहरतां श्रेष्ठश्चक्रोध बलवद्बली ३

ततो मध्ये नरेन्द्राणामूर्ध्वबाहुर्हलायुधः
 कुर्वन्नार्तस्वरं घोरं धिग्धिग्भीमेत्युवाच ह ४
 अहो धिग्यदधो नाभेः प्रहतं शुद्धविक्रमे
 नैतद्दृष्टं गदायुद्धे कृतवान्यद्वृकोदरः ५
 अधो नाभ्या न हन्तव्यमिति शास्त्रस्य निश्चयः
 अयं त्वशास्त्रविन्मूढः स्वच्छन्दात्संप्रवर्तते ६
 तस्य तत्तद्ब्रुवाणस्य रोषः समभवन्महान्
 ततो लाङ्गलमुद्यम्य भीममभ्यद्रवद्वली ७
 तस्योर्ध्वबाहोः सदृशं रूपमासीन्महात्मनः
 बहुधातुविचित्रस्य श्वेतस्येव महागिरेः ८
 तमुत्पतन्तं जग्राह केशवो विनयानतः
 बाहुभ्यां पीनवृत्ताभ्यां प्रयत्नाद्बलवद्वली ९
 सितासितौ यदुवरौ शुशुभातेऽधिकं ततः
 नभोगतौ यथा राजंश्चन्द्रसूर्यौ दिनक्षये १०
 उवाच चैनं संरब्धं शमयन्निव केशवः
 आत्मवृद्धिर्मित्रवृद्धिर्मित्रमित्रोदयस्तथा
 विपरीतं द्विषत्स्वेतत्षड्विधा वृद्धिरात्मनः ११
 आत्मन्यपि च मित्रेषु विपरीतं यदा भवेत्
 तदा विद्यान्मनोज्यानिमाशु शान्तिकरो भवेत् १२
 अस्माकं सहजं मित्रं पाण्डवाः शुद्धपौरुषाः
 स्वकाः पितृष्वसुः पुत्रास्ते परैर्निकृता भृशम् १३
 प्रतिज्ञापारणं धर्मः क्षत्रियस्येति वेत्थ ह
 सुयोधनस्य गदया भङ्क्तास्म्यूरु महाहवे
 इति पूर्वं प्रतिज्ञातं भीमेन हि सभातले १४
 मैत्रेयेणाभिशप्तश्च पूर्वमेव महर्षिणा
 उरू भेत्स्यति ते भीमो गदयेति परन्तप
 अतो दोषं न पश्यामि मा क्रुधस्त्वं प्रलम्बहन् १५
 यौनैर्हर्दिंश्च संबन्धैः संबद्धाः स्मेह पाण्डवैः
 तेषां वृद्ध्याभिवृद्धिर्नो मा क्रुधः पुरुषर्षभ १६
 राम उवाच

धर्मः सुचरितः सद्भिः सह द्वाभ्यां नियच्छति
 अर्थश्चात्यर्थलुब्धस्य कामश्चातिप्रसङ्गिनः १७
 धर्मार्थौ धर्मकामौ च कामार्थौ चाप्यपीडयन्
 धर्मार्थकामान्योऽभ्येति सोऽत्यन्तं सुखमश्नुते १८
 तदिदं व्याकुलं सर्वं कृतं धर्मस्य पीडनात्
 भीमसेनेन गोविन्द कामं त्वं तु तथात्थ माम् १९
 वासुदेव उवाच
 अरोषणो हि धर्मात्मा सततं धर्मवत्सलः
 भवान्प्रख्यायते लोके तस्मात्संशाम्य मा क्रुधः २०
 प्राप्तं कलियुगं विद्धि प्रतिज्ञां पाण्डवस्य च
 आनृण्यं यातु वैरस्य प्रतिज्ञायाश्च पाण्डवः २१
 सञ्जय उवाच
 धर्मच्छलमपि श्रुत्वा केशवात्स विशां पते
 नैव प्रीतमना रामो वचनं प्राह संसदि २२
 हत्वाधर्मेण राजानं धर्मात्मानं सुयोधनम्
 जिह्वयोधीति लोकेऽस्मिन्ख्यातिं यास्यति पाण्डवः २३
 दुर्योधनोऽपि धर्मात्मा गतिं यास्यति शाश्वतीम्
 ऋजुयोधी हतो राजा धार्तराष्ट्रो नराधिपः २४
 युद्धदीक्षां प्रविश्याजौ रणयज्ञं वितत्य च
 हुत्वात्मानममित्राग्नौ प्राप चावभृथं यशः २५
 इत्युक्त्वा रथमास्थाय रौहिणेयः प्रतापवान्
 श्वेताभ्रशिखराकारः प्रययौ द्वारकां प्रति २६
 पाञ्चालाश्च सवार्ष्णेयाः पाण्डवाश्च विशां पते
 रामे द्वारवतीं याते नातिप्रमनसोऽभवन् २७
 ततो युधिष्ठिरं दीनं चिन्तापरमधोमुखम्
 शोकोपहतसंकल्पं वासुदेवोऽब्रवीदिदम् २८
 धर्मराज किमर्थं त्वमधर्ममनुमन्यसे
 हतबन्धोर्यदेतस्य पतितस्य विचेतसः २९
 दुर्योधनस्य भीमेन मृद्यमानं शिरः पदा
 उपप्रेक्षसि कस्मात्त्वं धर्मज्ञः सन्नराधिप ३०

युधिष्ठिर उवाच

न ममैतत्प्रियं कृष्ण यद्राजानं वृकोदरः
पदा मूर्ध्न्यस्पृशत्क्रोधान्न च हृष्ये कुलक्षये ३१
निकृत्या निकृता नित्यं धृतराष्ट्रसुतैर्वयम्
बहूनि परुषाण्युक्त्वा वनं प्रस्थापिताः स्म ह ३२
भीमसेनस्य तद्दुःखमतीव हृदि वर्तते
इति संचिन्त्य वाष्णीय मयैतत्समुपेक्षितम् ३३
तस्माद्धत्वाकृतप्रज्ञं लुब्धं कामवशानुगम्
लभतां पाण्डवः कामं धर्मेऽधर्मेऽपि वा कृते ३४
सञ्जय उवाच

इत्युक्ते धर्मराजेन वासुदेवोऽब्रवीदिदम्
काममस्त्वेवमिति वै कृच्छ्राद्यदुकुलोद्भवः ३५
इत्युक्तो वासुदेवेन भीमप्रियहितैषिणा
अन्वमोदत तत्सर्वं यद्भीमेन कृतं युधि ३६
भीमसेनोऽपि हत्वाजौ तव पुत्रममर्षणः
अभिवाद्याग्रतः स्थित्वा संप्रहृष्टः कृताञ्जलि ३७
प्रोवाच सुमहातेजा धर्मराजं युधिष्ठिरम्
हर्षादुत्फुल्लनयनो जितकाशी विशां पते ३८
तवाद्य पृथिवी राजन्द्मेमा निहतकण्टका
तां प्रशाधि महाराज स्वधर्ममनुपालयन् ३९
यस्तु कर्तास्य वैरस्य निकृत्या निकृतिप्रियः
सोऽय विनिहतः शेते पृथिव्यां पृथिवीपते ४०
दुःशासनप्रभृतयः सर्वे ते चोग्रवादिनः
राधेयः शकुनिश्चापि निहतास्तव शत्रवः ४१
सेयं रत्नसमाकीर्णा मही सवनपर्वता
उपावृत्ता महाराज त्वामद्य निहतद्विषम् ४२
युधिष्ठिर उवाच
गतं वैरस्य निधनं हतो राजा सुयोधनः
कृष्णस्य मतमास्थाय विजितेयं वसुन्धरा ४३
दिष्ट्या गतस्त्वमानृण्यं मातुः क्रोपस्य चोभयोः

दिष्ट्या जयसि दुर्धर्ष दिष्ट्या शत्रुर्निपातितः ४४

इति श्रीमहाभारते शल्यपर्वणि एकोनषष्टितमोऽध्यायः ५६

षष्टितमोऽध्यायः

धृतराष्ट्र उवाच

हतं दुर्योधनं दृष्ट्वा भीमसेनेन संयुगे

पाण्डवाः सृञ्जयाश्चैव किमकुर्वत सञ्जय १

सञ्जय उवाच

हतं दुर्योधनं दृष्ट्वा भीमसेनेन संयुगे

सिंहेनेव महाराज मत्तं वनगजं वने २

प्रहृष्टमनसस्तत्र कृष्णेन सह पाण्डवाः

पाञ्चालाः सृञ्जयाश्चैव निहते कुरुनन्दने ३

आविध्यन्नुत्तरीयाणि सिंहनादांश्च नेदिरे

नैतानान्हर्षसमाविष्टानियं सेहे वसुंधरा ४

धनूंष्यन्ते व्याक्षिपन्त ज्याश्चाप्यन्ते तथाक्षिपन्

दध्मुरन्ते महाशङ्खानन्ते जघ्नुश्च दुन्दुभीः ५

चिक्रीडुश्च तथैवान्ये जहसुश्च तवाहिताः

अब्रुवंश्चासकृद्वीरा भीमसेनमिदं वचः ६

दुष्करं भवता कर्म रणेऽद्य सुमहत्कृतम्

कौरवेन्द्रं रणे हत्वा गदयातिकृतश्रमम् ७

इन्द्रेणैव हि वृत्रस्य वधं परमसंयुगे

त्वया कृतममन्यन्त शत्रोर्वधमिमं जनाः ८

चरन्तं विविधान्मार्गान्मण्डलानि च सर्वशः

दुर्योधनमिमं शूरं कोऽन्यो हन्याद्वृकोदरात् ९

वैरस्य च गतः पारं त्वमिहान्यैः सुदुर्गमम्

अशक्यमेतदन्येन संपादयितुमीदृशम् १०

कुञ्जरेणैव मत्तेन वीर संग्राममूर्धनि

दुर्योधनशिरो दिष्ट्या पादेन मृदितं त्वया ११

सिंहेन महिषस्यैव कृत्वा संगरमद्भुतम्

दुःशासनस्य रुधिरं दिष्ट्या पीतं त्वयानघ १२

ये विप्रकुर्वन्नाजानं धर्मात्मानं युधिष्ठिरम्
 मूर्ध्नि तेषां कृतः पादो दिष्ट्या ते स्वेन कर्मणा १३
 अमित्राणामधिष्ठानाद्दुर्व्योधनस्य च
 भीम दिष्ट्या पृथिव्यां ते प्रथितं सुमहद्यशः १४
 एवं नूनं हते वृत्रे शक्रं नन्दन्ति बन्दिनः
 तथा त्वां निहतामित्रं वयं नन्दाम भारत १५
 दुर्योधनवधे यानि रोमाणि ह्येषितानि नः
 अद्यापि न विहृष्यन्ति तानि तद्विद्धि भारत
 इत्यब्रुवन्भीमसेनं वातिकास्तत्र संगताः १६
 तान्हृष्टान्पुरुषव्याघ्रान्पाञ्चालान्पाण्डवैः सह
 ब्रुवतः सदृशं तत्र प्रोवाच मधुसूदनः १७
 न न्याय्यं निहतः शत्रुर्भूयो हन्तुं जनाधिपाः
 असकृद्वाग्भिरुग्राभिर्निहतो ह्येष मन्दधीः १८
 तदैवैष हतः पापो यदैव निरपत्रपः
 लुब्धः पापसहायश्च सुहृदां शासनातिगः १९
 बहुशो विदुरद्रोणकृपगाङ्गेयसृञ्जयैः
 पाण्डभ्यः प्रोच्यमानोऽपि पित्र्यमंशं न दत्तवान् २०
 नैष योग्योऽद्य मित्रं वा शत्रुर्वा पुरुषाधमः
 किमनेनातिनुन्नेन वाग्भिः काष्ठसधर्मणा २१
 रथेष्वारोहत क्षिप्रं गच्छामो वसुधाधिपाः
 दिष्ट्या हतोऽय पापात्मा सामात्यज्ञातिबान्धवः २२
 इति श्रुत्वा त्वधिक्षेपं कृष्णाद्दुर्योधनो नृपः
 अमर्षवशमापन्न उदतिष्ठद्विशां पते २३
 स्फिग्देशेनोपविष्टः स दोर्भ्यां विष्टभ्य मेदिनीम्
 दृष्टिं भूसंकटां कृत्वा वासुदेवे न्यपातयत् २४
 अर्धोन्नतशरीरस्य रूपमासीन्नृपस्य तत्
 क्रुद्धस्याशीविषस्येव च्छिन्नपुच्छस्य भारत २५
 प्राणान्तकरणीं घोरां वेदनामविचिन्तयन्
 दुर्योधनो वासुदेवं वाग्भिरुग्राभिरार्दयत् २६
 कंसदासस्य दायाद न ते लज्जास्त्यनेन वै

अधर्मेण गदायुद्धे यदहं विनिपातितः २७
 ऊरू भिन्धीति भीमस्य स्मृतिं मिथ्या प्रयच्छता
 किं न विज्ञातमेतन्मे यदर्जुनमवोचथाः २८
 घातयित्वा महीपालानृजुयुद्धान्सहस्रशः
 जिह्वैरुपायैर्बहुभिर्न ते लज्जा न ते घृणा २९
 अहन्यहनि शूराणां कुर्वाणः कदनं महत्
 शिखण्डिनं पुरस्कृत्य घातितस्ते पितामहः ३०
 अश्वत्थाम्नः सनामानं हत्वा नागं सुदुर्मते
 आचार्यो न्यासितः शस्त्रं किं तन्न विदितं मम ३१
 स चानेन नृशंसेन धृष्टद्युम्नेन वीर्यवान्
 पात्यमानस्त्वया दृष्टो न चैनं त्वमवारयः ३२
 वधार्थं पाण्डुपुत्रस्य याचितां शक्तिमेव च
 घटोत्कचे व्यंसयथाः कस्त्वत्तः पापकृत्तमः ३३
 छिन्नबाहुः प्रायगतस्तथा भूरिश्रवा बली
 त्वया निसृष्टेन हतः शैनेयेन दुरात्मना ३४
 कुर्वाणश्चोत्तमं कर्म कर्णः पार्थजिगीषया
 व्यंसनेनाश्वसेनस्य पन्नगेन्द्रसुतस्य वै ३५
 पुनश्च पतिते चक्रे व्यसनार्तः पराजितः
 पातितः समरे कर्णश्चक्रव्यग्रोऽग्रणीर्नृणाम् ३६
 यदि मां चापि कर्णं च भीष्मद्रोणौ च संयुगे
 ऋजुना प्रतियुध्येथा न ते स्याद्विजयो ध्रुवम् ३७
 त्वया पुनरनार्येण जिह्वमार्गेण पार्थिवाः
 स्वधर्ममनुतिष्ठन्तो वयं चान्ये च घातिताः ३८
 वासुदेव उवाच
 हतस्त्वमसि गान्धारे सभ्रातृसुतबान्धवः
 सगणः ससुहृच्चैव पापमार्गमनुष्ठितः ३९
 तवैव दुष्कृतैर्वीरौ भीष्मद्रोणौ निपातितौ
 कर्णश्च निहतः संख्ये तव शीलानुवर्तकः ४०
 याच्यमानो मया मूढ पित्र्यमंशं न दित्ससि
 पाण्डवेभ्यः स्वराज्यार्धं लोभाच्छकुनिनिश्चयात् ४१

विषं ते भीमसेनाय दत्तं सर्वे च पाण्डवाः
 प्रदीपिता जतुगृहे मात्रा सह सुदुर्मते ४२
 सभायां याज्ञसेनी च कृष्टा द्यूते रजस्वला
 तदैव तावद्दुष्टात्मन्वध्यस्त्वं निरपत्रपः ४३
 अनक्षज्ञं च धर्मज्ञं सौबलेनाक्षवेदिना
 निकृत्या यत्पराजैषीस्तस्मादसि हतो रणे ४४
 जयद्रथेन पापेन यत्कृष्णा क्लेशिता वने
 यातेषु मृगयां तेषु तृणबिन्दोरथाश्रमे ४५
 अभिमन्युश्च यद्बाल एको बहुभिराहवे
 त्वद्दोषैर्निहतः पाप तस्मादसि हतो रणे ४६
 दुर्योधन उवाच
 अधीतं विधिवद्दत्तं भूः प्रशास्ता ससागरा
 मूर्ध्नि स्थितममित्राणां को नु स्वन्ततरो मया ४७
 यदिष्टं क्षत्रबन्धूनां स्वधर्ममनुपश्यताम्
 तदिदं निधनं प्राप्तं को नु स्वन्ततरो मया ४८
 देवार्हा मानुषा भोगाः प्राप्ता असुलभा नृपैः
 ऐश्वर्यं चोत्तमं प्राप्तं को नु स्वन्ततरो मया ४९
 ससुहृत्सानुबन्धश्च स्वर्गं गन्ताहमच्युत
 यूयं विहतसंकल्पाः शोचन्तो वर्तयिष्यथ ५०
 सञ्जय उवाच
 अस्य वाक्यस्य निधने कुरुराजस्य भारत
 अपतत्सुमहद्वर्षं पुष्पाणां पुण्यगन्धिनाम् ५१
 अवादयन्त गन्धर्वा जगुश्चाप्सरसां गणाः
 सिद्धाश्च मुमुचुर्वाचः साधु साध्विति भारत ५२
 ववौ च सुरभिर्वायुः पुण्यगन्धो मृदुः सुखः
 व्यराजतामलं चैव नभो वैडूर्यसंनिभम् ५३
 अत्यद्भुतानि ते दृष्ट्वा वासुदेवपुरोगमाः
 दुर्योधनस्य पूजां च दृष्ट्वा व्रीडामुपागमन् ५४
 हतांश्चाधर्मतः श्रुत्वा शोकार्ताः शुशुचुर्हि ते
 भीष्मं द्रोणं तथा कर्णं भूरिश्रवसमेव च ५५

तांस्तु चिन्तापरान्दृष्ट्वा पाण्डवान्दीनचेतसः
 प्रोवाचेदं वचः कृष्णो मेघदुन्दुभिनिस्वनः ५६
 नैष शक्योऽतिशीघ्रास्त्रस्ते च सर्वे महारथाः
 ऋजुयुद्धेन विक्रान्ता हन्तुं युष्माभिराहवे ५७
 उपाया विहिता ह्येते मया तस्मान्नराधिपाः
 अन्यथा पाण्डवेयानां नाभविष्यज्जयः क्वचित् ५८
 ते हि सर्वे महात्मानश्चत्वारोऽतिरथा भुवि
 न शक्या धर्मतो हन्तुं लोकपालैरपि स्वयम् ५९
 तथैवायं गदापाणिर्धार्तराष्ट्रो गतक्लमः
 न शक्यो धर्मतो हन्तुं कालेनापीह दण्डिना ६०
 न च वो हृदि कर्तव्यं यदयं घातितो नृपः
 मिथ्यावध्यास्तथोपायैर्बहवः शत्रवोऽधिकाः ६१
 पूर्वैरनुगतो मार्गो देवैरसुरघातिभिः
 सद्भिश्चानुगतः पन्थाः स सर्वैरनुगम्यते ६२
 कृतकृत्याः स्म सायाह्ने निवासं रोचयामहे
 साश्वनागरथाः सर्वे विश्रमामो नराधिपाः ६३
 वासुदेववचः श्रुत्वा तदानीं पाण्डवैः सह
 पाञ्चाला भृशसंहृष्टा विनेदुः सिंहसंघवत् ६४
 ततः प्राध्मापयञ्शङ्खान्पाञ्चजन्यं च माधवः
 हृष्टा दुर्योधनं दृष्ट्वा निहतं पुरुषर्षभाः ६५
 इति श्रीमहाभारते शल्यपर्वणि षष्टितमोऽध्यायः ६०

एकषष्टितमोऽध्यायः

सञ्जय उवाच
 ततस्ते प्रययुः सर्वे निवासाय महीक्षितः
 शङ्खान्प्रध्मापयन्तो वै हृष्टाः परिघबाहवः १
 पाण्डवान्गच्छतश्चापि शिबिरं नो विशां पते
 महेष्वासोऽन्वगात्पश्चाद्युत्सुः सात्यकिस्तथा २
 धृष्टद्युम्नः शिखण्डी च द्रौपदेयाश्च सर्वशः
 सर्वे चान्ये महेष्वासा ययुः स्वशिबिरायुत ३

ततस्ते प्राविशन्पार्था हतत्विट्कं हतेश्वरम्
 दुर्योधनस्य शिबिरं रङ्गवद्विसृते जने ४
 गतोत्सवं पुरमिव हतनागमिव हृदम्
 स्त्रीवर्षवरभूयिष्ठं वृद्धामात्यैरधिष्ठितम् ५
 तत्रैतान्पर्युपातिष्ठन्दुर्योधनपुरःसराः
 कृताञ्जलिपुटा राजन्काषायमलिनाम्बराः ६
 शिबिरं समनुप्राप्य कुरुराजस्य पाण्डवाः
 अवतेरुर्महाराज रथेभ्यो रथसत्तमाः ७
 ततो गाण्डीवधन्वानमभ्यभाषत केशवः
 स्थितः प्रियहिते नित्यमतीव भरतर्षभ ८
 अवरोपय गाण्डीवमक्षय्यौ च महेषुधी
 अथाहमवरोक्ष्यामि पश्चाद्भरतसत्तम ९
 स्वयं चैवावरोह त्वमेतच्छ्रेयस्तवानघ
 तच्चाकरोत्तथा वीरः पाण्डुपुत्रो धनंजयः १०
 अथ पश्चात्ततः कृष्णो रश्मीनुत्सृज्य वाजिनाम्
 अवारोहत मेधावी रथाद्गाण्डीवधन्वनः ११
 अथावतीर्णो भूतानामीश्वरे सुमहात्मनि
 कपिरन्तर्दधे दिव्यो ध्वजो गाण्डीवधन्वनः १२
 स दग्धो द्रोणकर्णाभ्यां दिव्यैरस्त्रैर्महारथः
 अथ दीप्तोऽग्निना ह्याशु प्रजज्वाल महीपते १३
 सोपासङ्गः सरश्मिश्च साश्वः सयुगबन्धुरः
 भस्तीभूतोऽपतद्भूमौ रथो गाण्डीवधन्वनः १४
 तं तथा भस्मभूतं तु दृष्ट्वा पाण्डुसुताः प्रभो
 अभवन्विस्मिता राजन्नर्जुनश्चेदमब्रवीत् १५
 कृताञ्जलि सप्रणयं प्रणिपत्याभिवाद्य च
 गोविन्द कस्माद्भगवन्नथो दग्धोऽयमग्निना १६
 किमेतन्महदाश्चर्यमभवद्यदुनन्दन
 तन्मे ब्रूहि महाबाहो श्रोतव्यं यदि मन्यसे १७
 वासुदेव उवाच
 अस्त्रैर्बहुविधैर्दग्धः पूर्वमेवायमर्जुन

मदधिष्ठितत्वात्समरे न विशीर्णः परंतप १८
इदानीं तु विशीर्णोऽय दग्धो ब्रह्मास्त्रतेजसा
मया विमुक्तः कौन्तेय त्वय्यद्य कृतकर्मणि १९
सञ्जय उवाच
ईषदुत्स्मयमानश्च भगवान्केशवोऽरिहा
परिष्वज्य च राजानं युधिष्ठिरमभाषत २०
दिष्ट्या जयसि कौन्तेय दिष्ट्या ते शत्रवो जिताः
दिष्ट्या गाण्डीवधन्वा च भीमसेनश्च पाण्डवः २१
त्वं चापि कुशली राजन्माद्रीपुत्रौ च पाण्डवौ
मुक्ता वीरक्षयादस्मात्संग्रामान्निहतद्विषः
क्षिप्रमुत्तरकालानि कुरु कार्याणि भारत २२
उपयातमुपप्लव्यं सह गाण्डीवधन्वना
आनीय मधुपर्कं मां यत्पुरा त्वमवोचथाः २३
एष भ्राता सखा चैव तव कृष्ण धनञ्जयः
रक्षितव्यो महाबाहो सर्वास्वापत्स्विति प्रभो
तव चैवं ब्रुवाणस्य तथेत्येवाहमब्रुवम् २४
स सव्यसाची गुप्तस्ते विजयी च नरेश्वर
भ्रातृभिः सह राजेन्द्र शूरः सत्यपराक्रमः
मुक्तो वीरक्षयादस्मात्संग्रामाल्लोमहर्षणात् २५
एवमुक्तस्तु कृष्णेन धर्मराजो युधिष्ठिरः
हृष्टरोमा महाराज प्रत्युवाच जनार्दनम् २६
प्रमुक्तं द्रोणकर्णाभ्यां ब्रह्मास्त्रमरिमर्दन
कस्त्वदन्यः सहेत्साक्षादपि वज्री पुरंदरः २७
भवतस्तु प्रसादेन संग्रामे बहवो जिताः
महारणगतः पार्थो यच्च नासीत्पराङ्मुखः २८
तथैव च महाबाहो पर्यायैर्बहुभिर्मया
कर्मणामनुसंतानं तेजसश्च गतिः शुभा २९
उपप्लव्ये महर्षिर्मे कृष्णद्वैपायनोऽब्रवीत्
यतो धर्मस्ततः कृष्णो यतः कृष्णस्ततो जयः ३०
इत्येवमुक्ते ते वीराः शिबिरं तव भारत

प्रविश्य प्रत्यपद्यन्त कोशरत्नद्विसंचयान् ३१
 रजतं जातरूपं च मणीनथ च मौक्तिकान्
 भूषणान्यथ मुख्यानि कम्बलान्यजिनानि च
 दासीदासमसंख्येयं राज्योपकरणानि च ३२
 ते प्राप्य धनमक्षय्यं त्वदीयं भरतर्षभ
 उदक्रोशन्महेष्वासा नरेन्द्र विजितारयः ३३
 ते तु वीराः समाश्वस्य वाहनान्यवमुच्य च
 अतिष्ठन्त मुहुः सर्वे पाण्डवाः सात्यकिस्तथा ३४
 अथाब्रवीन्महाराज वासुदेवो महायशाः
 अस्माभिर्मङ्गलार्थाय वस्तव्यं शिबिराद्बहिः ३५
 तथेत्युक्त्वा च ते सर्वे पाण्डवाः सात्यकिस्तथा
 वासुदेवेन सहिता मङ्गलार्थं ययुर्बहिः ३६
 ते समासाद्य सरितं पुण्यामोघवतीं नृप
 न्यवसन्नथ तां रात्रिं पाण्डवा हतशत्रवः ३७
 ततः संप्रेषयामासुर्यादवं नागसाह्वयम्
 स च प्रायाज्जवेनाशु वासुदेवः प्रतापवान्
 दारुकं रथमारोप्य येन राजाम्बिकासुतः ३८
 तमूचुः संप्रयास्यन्तं शैन्यसुग्रीववाहनम्
 प्रत्याश्वासय गान्धारीं हतपुत्रां यशस्विनीम् ३९
 स प्रायात्पाण्डवैरुक्तस्तत्पुरं सात्वतां वरः
 आससादधिषुः क्षिप्रं गान्धारीं निहतात्मजाम् ४०

इति श्रीमहाभारते शल्यपर्वणि एकषष्टितमोऽध्यायः ६१

द्विषष्टितमोऽध्यायः

जनमेजय उवाच
 किमर्थं राजशार्दूलो धर्मराजो युधिष्ठिरः
 गान्धार्याः प्रेषयामास वासुदेवं परंतपम् १
 यदा पूर्वं गतः कृष्णः शमार्थं कौरवान्प्रति
 न च तं लब्धवान्कामं ततो युद्धमभूदिदम् २
 निहतेषु तु योधेषु हते दुर्योधने तथा

पृथिव्यां पाण्डवेयस्य निःसपत्ने कृते युधि ३
 विद्रुते शिबिरे शून्ये प्राप्ते यशसि चोत्तमे
 किं नु तत्कारणं ब्रह्मन्येन कृष्णो गतः पुनः ४
 न चैतत्कारणं ब्रह्मन्नल्पं वै प्रतिभाति मे
 यत्रागमदमेयात्मा स्वयमेव जनार्दनः ५
 तत्त्वतो वै समाचक्ष्व सर्वमध्वर्युसत्तम
 यच्चात्र कारणं ब्रह्मन्कार्यस्यास्य विनिश्चये ६
 वैशम्पायन उवाच
 त्वद्युक्तोऽयमनुप्रश्नो यन्मां पृच्छसि पार्थिव
 तत्तेऽहं संप्रवक्ष्यामि यथावद्भरतर्षभ ७
 हतं दुर्योधनं दृष्ट्वा भीमसेनेन संयुगे
 व्युत्क्रम्य समयं राजन्धार्तराष्ट्रं महाबलम् ८
 अन्यायेन हतं दृष्ट्वा गदायुद्धेन भारत
 युधिष्ठिरं महाराज महद्भयमथाविशत् ९
 चिन्तयानो महाभागां गान्धारीं तपसान्विताम्
 घोरेण तपसा युक्तां त्रैलोक्यमपि सा दहेत् १०
 तस्य चिन्तयमानस्य बुद्धिः समभवत्तदा
 गान्धार्याः क्रोधदीप्तायाः पूर्वं प्रशमनं भवेत् ११
 सा हि पुत्रवधं श्रुत्वा कृतमस्माभिरीदृशम्
 मानसेनाग्निना क्रुद्धा भस्मसान्नः करिष्यति १२
 कथं दुःखमिदं तीव्रं गान्धारी प्रसहिष्यति
 श्रुत्वा विनिहतं पुत्रं छलेनाजिह्वयोधिनम् १३
 एवं विचिन्त्य बहुधा भयशोकसमन्वितः
 वासुदेवमिदं वाक्यं धर्मराजोऽभ्यभाषत १४
 तव प्रसादाद्गोविन्द राज्यं निहतकण्टकम्
 अप्राप्यं मनसापीह प्राप्तमस्माभिरच्युत १५
 प्रत्यक्षं मे महाबाहो संग्रामे लोमहर्षणे
 विमर्दः सुमहान्प्राप्तस्त्वया यादवनन्दन १६
 त्वया देवासुरे युद्धे वधार्थममरद्विषाम्
 यथा साह्यं पुरा दत्तं हताश्च विबुधद्विषः १७

साह्यं तथा महाबाहो दत्तमस्माकमच्युत
 सारथ्येन च वाष्णीय भवता यद्धृता वयम् १८
 यदि न त्वं भवेन्नाथः फल्गुनस्य महारणे
 कथं शक्यो रणे जेतुं भवेदेष बलार्णवः १९
 गदाप्रहारा विपुलाः परिघैश्चापि ताडनम्
 शक्तिभिर्भिण्डिपालैश्च तोमरैः सपरश्वधैः २०
 वाचश्च परुषाः प्राप्तास्त्वया ह्यस्मद्धितैषिणा
 ताश्च ते सफलाः सर्वा हते दुर्योधनेऽच्युत २१
 गान्धार्या हि महाबाहो क्रोधं बुध्यस्व माधव
 सा हि नित्यं महाभागा तपसोग्रेण कर्षिता २२
 पुत्रपौत्रवधं श्रुत्वा ध्रुवं नः संप्रधक्ष्यति
 तस्याः प्रसादनं वीर प्राप्तकालं मतं मम २३
 कश्च तां क्रोधदीप्ताक्षीं पुत्रव्यसनकर्षिताम्
 वीक्षितुं पुरुषः शक्तस्त्वामृते पुरुषोत्तम २४
 तत्र मे गमनं प्राप्तं रोचते तव माधव
 गान्धार्याः क्रोधदीप्तायाः प्रशमार्थमरिंदम २५
 त्वं हि कर्ता विकर्ता च लोकानां प्रभवाप्ययः
 हेतुकारणसंयुक्तैर्वाक्यैः कालसमीरितैः २६
 क्षिप्रमेव महाप्राज्ञ गान्धारीं शमयिष्यसि
 पितामहश्च भगवान्कृष्णस्तत्र भविष्यति २७
 सर्वथा ते महाबाहो गान्धार्याः क्रोधनाशनम्
 कर्तव्यं सात्वतश्रेष्ठ पाण्डवानां हितैषिणा २८
 धर्मराजस्य वचनं श्रुत्वा यदुकुलोद्बहः
 आमन्त्र्य दारुकं प्राह रथः सज्जो विधीयताम् २९
 केशवस्य वचः श्रुत्वा त्वरमाणोऽथ दारुकः
 न्यवेदयद्रथं सज्जं केशवाय महात्मने ३०
 तं रथं यादवश्रेष्ठः समारुह्य परंतपः
 जगाम हास्तिनपुरं त्वरितः केशवो विभुः ३१
 ततः प्रायान्महाराज माधवो भगवान्नृथी
 नागसाह्वयमासाद्य प्रविवेश च वीर्यवान् ३२

प्रविश्य नगरं वीरो रथघोषेण नादयन्
 विदितो धृतराष्ट्रस्य सोऽवतीर्य रथोत्तमात् ३३
 अभ्यगच्छददीनात्मा धृतराष्ट्रनिवेशनम्
 पूर्वं चाभिगतं तत्र सोऽपश्यदृषिसत्तमम् ३४
 पादौ प्रपीड्य कृष्णस्य राज्ञश्चापि जनार्दनः
 अभ्यवादयदव्यग्रो गान्धारीं चापि केशवः ३५
 ततस्तु यादवश्रेष्ठो धृतराष्ट्रमधोक्षजः
 पाणिमालम्ब्य राज्ञः स सस्वरं प्ररुरोद ह ३६
 स मुहूर्तमिवोत्सृज्य बाष्पं शोकसमुद्भवम्
 प्रक्षाल्य वारिणा नेत्रे आचम्य च यथाविधि
 उवाच प्रश्रितं वाक्यं धृतराष्ट्रमरिंदमः ३७
 न तेऽस्त्यविदितं किञ्चिद्भूतभव्यस्य भारत
 कालस्य च यथा वृत्तं तत्ते सुविदितं प्रभो ३८
 यदिदं पाण्डवैः सर्वैस्तव चित्तानुरोधिभिः
 कथं कुलक्षयो न स्यात्तथा क्षत्रस्य भारत ३९
 भ्रातृभिः समयं कृत्वा क्षान्तवान्धर्मवत्सलः
 द्यूतच्छलजितैः शक्तैर्वनवासोऽभ्युपागतः ४०
 अज्ञातवासचर्या च नानावेशसमावृतैः
 अन्ये च बहवः क्लेशास्त्वशक्तैरिव नित्यदा ४१
 मया च स्वयमागम्य युद्धकाल उपस्थिते
 सर्वलोकस्य सांनिध्ये ग्रामांस्त्वं पञ्च याचितः ४२
 त्वया कालोपसृष्टेन लोभतो नापवर्जिताः
 तवापराधान्नृपते सर्वं क्षत्रं क्षयं गतम् ४३
 भीष्मेण सोमदत्तेन बाह्लिकेन कृपेण च
 द्रोणेन च सपुत्रेण विदुरेण च धीमता
 याचितस्त्वं शमं नित्यं न च तत्कृतवानसि ४४
 कालोपहतचित्तो हि सर्वो मुह्यति भारत
 यथा मूढो भवान्पूर्वमस्मिन्नर्थे समुद्यते ४५
 किमन्यत्कालयोगाद्धि दिष्टमेव परायणम्
 मा च दोषं महाराज पाण्डवेषु निवेशय ४६

अल्पोऽप्यतिक्रमो नास्ति पाण्डवानां महात्मनाम्
 धर्मतो न्यायतश्चैव स्नेहतश्च परंतप ४७
 एतत्सर्वं तु विज्ञाय आत्मदोषकृतं फलम्
 असूयां पाण्डुपुत्रेषु न भवान्कर्तुमर्हति ४८
 कुलं वंशश्च पिण्डश्च यच्च पुत्रकृतं फलम्
 गान्धार्यास्तव चैवाद्य पाण्डवेषु प्रतिष्ठितम् ४९
 एतत्सर्वमनुध्यात्वा आत्मनश्च व्यतिक्रमम्
 शिवेन पाण्डवान्ध्याहि नमस्ते भरतर्षभ ५०
 जानासि च महाबाहो धर्मराजस्य या त्वयि
 भक्तिर्भरतशार्दूल स्नेहश्चापि स्वभावतः ५१
 एतच्च कदनं कृत्वा शत्रूणामपकारिणाम्
 दह्यते स्म दिवारात्रं न च शर्माधिगच्छति ५२
 त्वां चैव नरशार्दूल गान्धारीं च यशस्विनीम्
 स शोचन्भरतश्रेष्ठ न शान्तिमधिगच्छति ५३
 हिया च परयाविष्टो भवन्तं नाधिगच्छति
 पुत्रशोकाभिसंतप्तं बुद्धिव्याकुलितेन्द्रियम् ५४
 एवमुक्त्वा महाराज धृतराष्ट्रं यदूत्तमः
 उवाच परमं वाक्यं गान्धारीं शोककर्षिताम् ५५
 सौबलेयि निबोध त्वं यत्त्वां वक्ष्यामि सुव्रते
 त्वत्समा नास्ति लोकेऽस्मिन्नद्य सीमन्तिनी शुभे ५६
 जानामि च यथा राज्ञि सभायां मम संनिधौ
 धर्मार्थसहितं वाक्यमुभयोः पक्षयोर्हितम्
 उक्तवत्यसि कल्याणि न च ते तनयैः श्रुतम् ५७
 दुर्योधनस्त्वया चोक्तो जयार्थी परुषं वचः
 शृणु मूढ वचो मह्यं यतो धर्मस्ततो जयः ५८
 तदिदं समनुप्राप्तं तव वाक्यं नृपात्मजे
 एवं विदित्वा कल्याणि मा स्म शोके मनः कृथाः
 पाण्डवानां विनाशाय मा ते बुद्धिः कदाचन ५९
 शक्ता चासि महाभागे पृथिवीं सचराचराम्
 चक्षुषा क्रोधदीप्तेन निर्दग्धुं तपसो बलात् ६०

वासुदेववचः श्रुत्वा गान्धारी वाक्यमब्रवीत्
 एवमेतन्महाबाहो यथा वदसि केशव ६१
 आधिभिर्दह्यमानाया मतिः संचलिता मम
 सा मे व्यवस्थिता श्रुत्वा तव वाक्यं जनार्दन ६२
 राज्ञस्त्वन्धस्य वृद्धस्य हतपुत्रस्य केशव
 त्वं गतिः सह तैर्वरैः पाण्डवैर्द्विपदां वर ६३
 एतावदुक्त्वा वचनं मुखं प्रच्छाद्य वाससा
 पुत्रशोकाभिसंतप्ता गान्धारी प्ररुद ह ६४
 तत एनां महाबाहुः केशवः शोककर्षिताम्
 हेतुकारणसंयुक्तैर्वाक्यैराश्वासयत्प्रभुः ६५
 समाश्वास्य च गान्धारीं धृतराष्ट्रं च माधवः
 द्रौणेः संकल्पितं भावमन्वबुध्यत केशवः ६६
 ततस्त्वरित उत्थाय पादौ मूर्ध्ना प्रणम्य च
 द्वैपायनस्य राजेन्द्र ततः कौरवमब्रवीत् ६७
 आपृच्छे त्वां कुरुश्रेष्ठ मा च शोके मनः कृथाः
 द्रौणेः पापोऽस्त्यभिप्रायस्तेनास्मि सहसोत्थितः
 पाण्डवानां वधे रात्रौ बुद्धिस्तेन प्रदर्शिता ६८
 एतच्छ्रुत्वा तु वचनं गान्धार्या सहितोऽब्रवीत्
 धृतराष्ट्रो महाबाहुः केशवं केशिसूदनम् ६९
 शीघ्रं गच्छ महाबाहो पाण्डवान्परिपालय
 भूयस्त्वया समेष्यामि क्षिप्रमेव जनार्दन
 प्रायात्ततस्तु त्वरितो दारुकेण सहाच्युतः ७०
 वासुदेवे गते राजन्धृतराष्ट्रं जनेश्वरम्
 आश्वासयदमेयात्मा व्यासो लोकनमस्कृतः ७१
 वासुदेवोऽपि धर्मात्मा कृतकृत्यो जगाम ह
 शिबिरं हास्तिनपुरादिदृक्षुः पाण्डवानृप ७२
 आगम्य शिबिरं रात्रौ सोऽभ्यगच्छत पाण्डवान्
 तच्च तेभ्यः समाख्याय सहितस्तैः समाविशत् ७३

इति श्रीमहाभारते शल्यपर्वणि द्विषष्टितमोऽध्यायः ६२

त्रिषष्टितमोऽध्यायः

धृतराष्ट्र उवाच

अधिष्ठितः पदा मूर्ध्नि भग्नसक्थो महीं गतः
शौटीरमानी पुत्रो मे कान्यभाषत सञ्जय १
अत्यर्थं कोपनो राजा जातवैरश्च पाण्डुषु
व्यसनं परमं प्राप्तः किमाह परमाहवे २
सञ्जय उवाच

शृणु राजन्प्रवक्ष्यामि यथावृत्तं नराधिप
राज्ञा यदुक्तं भग्नेन तस्मिन्व्यसन आगते ३
भग्नसक्थो नृपो राजन्यांसुना सोऽवगुण्ठितः
यमयन्मूर्धजांस्तत्र वीक्ष्य चैव दिशो दश ४
केशान्नियम्य यत्नेन निःश्वसन्नुरगो यथा
संरम्भाश्रुपरीताभ्यां नेत्राभ्यामभिवीक्ष्य माम् ५
बाहू धरण्यां निष्पिष्य मुहुर्मत्त इव द्विपः
प्रकीर्णान्मूर्धजान्धुन्वन्दन्तैर्दन्तानुपस्पृशन्
गर्हयन्पाण्डवं ज्येष्ठं निःश्वस्येदमथाब्रवीत् ६
भीष्मे शान्तनवे नाथे कर्णे चास्त्रभृतां वरे
गौतमे शकुनौ चापि द्रोणे चास्त्रभृतां वरे ७
अश्वत्थाम्नि तथा शल्ये शूरे च कृतवर्मणि
इमामवस्थां प्राप्तोऽस्मि कालो हि दुरतिक्रमः ८
एकादशचमूर्भर्ता सोऽहमेतां दशां गतः
कालं प्राप्य महाबाहो न कश्चिदतिवर्तते ९
आख्यातव्यं मदीयानां येऽस्मिञ्जीवन्ति संगरे
यथाहं भीमसेनेन व्युत्क्रम्य समयं हतः १०
बहूनि सुनृशंसानि कृतानि खलु पाण्डवैः
भूरिश्रवसि कर्णे च भीष्मे द्रोणे च श्रीमति ११
इदं चाकीर्तिजं कर्म नृशंसैः पाण्डवैः कृतम्
येन ते सत्सु निर्वेदं गमिष्यन्तीति मे मतिः १२
का प्रीतिः सत्त्वयुक्तस्य कृत्वोपधिकृतं जयम्
को वा समयभेत्तारं बुधः संमन्तुमर्हति १३

अधर्मेण जयं लब्ध्वा को नु हृष्येत परिडतः
 यथा संहृष्यते पापः पाण्डुपुत्रो वृकोदरः १४
 किं नु चित्रमतस्त्वद्य भग्नसक्थस्य यन्मम
 क्रुद्धेन भीमसेनेन पादेन मृदितं शिरः १५
 प्रतपन्तं श्रिया जुष्टं वर्तमानं च बन्धुषु
 एवं कुर्यान्नरो यो हि स वै सञ्जय पूजितः १६
 अभिज्ञौ क्षत्रधर्मस्य मम माता पिता च मे
 तौ हि सञ्जय दुःखार्तो विज्ञाप्यौ वचनान्मम १७
 इष्टं भृत्या भृताः सम्यग्भूः प्रशास्ता ससागरा
 मूर्ध्नि स्थितममित्राणां जीवतामेव सञ्जय १८
 दत्ता दाया यथाशक्ति मित्राणां च प्रियं कृतम्
 अमित्रा बाधिताः सर्वे को नु स्वन्ततरो मया १९
 यातानि परराष्ट्राणि नृपा भुक्ताश्च दासवत्
 प्रियेभ्यः प्रकृतं साधु को नु स्वन्ततरो मया २०
 मानिता बान्धवाः सर्वे मान्यः संपूजितो जनः
 त्रितयं सेवितं सर्वं को नु स्वन्ततरो मया २१
 आज्ञप्तं नृपमुख्येषु मानः प्राप्तः सुदुर्लभः
 आजानेयैस्तथा यातं को नु स्वन्ततरो मया २२
 अधीतं विधिवद्दत्तं प्राप्तमायुर्निरामयम्
 स्वधर्मेण जिता लोकाः को नु स्वन्ततरो मया २३
 दिष्ट्या नाहं जितः संख्ये परान्प्रेष्यवदाश्रितः
 दिष्ट्या मे विपुला लक्ष्मीर्मृते त्वन्यं गता विभो २४
 यदिष्टं क्षत्रबन्धूनां स्वधर्ममनुतिष्ठताम्
 निधनं तन्मया प्राप्तं को नु स्वन्ततरो मया २५
 दिष्ट्या नाहं परावृत्तो वैरात्प्राकृतवज्जितः
 दिष्ट्या न विमतिं कांचिद्भजित्वा तु पराजितः २६
 सुप्तं वाथ प्रमत्तं वा यथा हन्याद्विषेण वा
 एवं व्युत्क्रान्तधर्मेण व्युत्क्रम्य समयं हतः २७
 अश्वत्थामा महाभागः कृतवर्मा च सात्वतः
 कृपः शारद्वतश्चैव वक्तव्या वचनान्मम २८

अधर्मेण प्रवृत्तानां पाण्डवानामनेकशः
 विश्वासं समयघ्नानां न यूयं गन्तुमर्हथ २६
 वातिकांश्चाब्रवीद्राजा पुत्रस्ते सत्यविक्रमः
 अधर्माद्भीमसेनेन निहतोऽह यथा रणे ३०
 सोऽह द्रोणं स्वर्गगतं शल्यकर्णावुभौ तथा
 वृषसेनं महावीर्यं शकुनिं चापि सौबलम् ३१
 जलसंधं महावीर्यं भगदत्तं च पार्थिवम्
 सौमदत्तिं महेष्वासं सैन्धवं च जयद्रथम् ३२
 दुःशासनपुरोगांश्च भ्रातृनात्मसमांस्तथा
 दौःशासनिं च विक्रान्तं लक्ष्मणं चात्मजावुभौ ३३
 एतांश्चान्यांश्च सुबहून्मदीयांश्च सहस्रशः
 पृष्ठतोऽनुगमिष्यामि सार्थहीन इवाध्वगः ३४
 कथं भ्रातृन्हताञ्श्रुत्वा भर्तारं च स्वसा मम
 रोरूयमाणा दुःखार्ता दुःशला सा भविष्यति ३५
 स्नुषाभिः प्रस्नुषाभिश्च वृद्धो राजा पिता मम
 गान्धारीसहितः क्रोशन्कां गतिं प्रतिपत्स्यते ३६
 नूनं लक्ष्मणमातापि हतपुत्रा हतेश्वरा
 विनाशं यास्यति क्षिप्रं कल्याणी पृथुलोचना ३७
 यदि जानाति चार्वाकः परिव्राड्वाग्विशारदः
 करिष्यति महाभागो ध्रुवं सोऽपचितिं मम ३८
 समन्तपञ्चके पुण्ये त्रिषु लोकेषु विश्रुते
 अहं निधनमासाद्य लोकान्प्राप्स्यामि शाश्वतान् ३९
 ततो जनसहस्राणि बाष्पपूर्णानि मारिष
 प्रलापं नृपतेः श्रुत्वा विद्रवन्ति दिशो दश ४०
 ससागरवना घोरा पृथिवी सचराचरा
 चचालाथ सनिर्हादा दिशश्चैवाविलाभवन् ४१
 ते द्रोणपुत्रमासाद्य यथावृत्तं न्यवेदयन्
 व्यवहारं गदायुद्धे पार्थिवस्य च घातनम् ४२
 तदाख्याय ततः सर्वे द्रोणपुत्रस्य भारत
 ध्यात्वा च सुचिरं कालं जग्मुरार्ता यथागतम् ४३

इति श्रीमहाभारते शल्यपर्वणि त्रिषष्टितमोऽध्यायः ६३

चतुःषष्टितमोऽध्यायः

सञ्जय उवाच

वातिकानां सकाशात्तु श्रुत्वा दुर्योधनं हतम्
हतशिष्टास्ततो राजन्कौरवाणां महारथाः १
विनिर्भिन्नाः शितैर्बाणैर्गदातोमरशक्तिभिः
अश्वत्थामा कृपश्चैव कृतवर्मा च सात्वतः
त्वरिता जवनैरश्वैरायोधनमुपागमन् २
तत्रापश्यन्महात्मानं धार्तराष्ट्रं निपातितम्
प्रभङ्गं वायुवेगेन महाशालं यथा वने ३
भूमौ विवेष्टमानं तं रुधिरेण समुक्षितम्
महागजमिवारण्ये व्याधेन विनिपातितम् ४
विवर्तमानं बहुशो रुधिरौघपरिप्लुतम्
यदृच्छया निपतितं चक्रमादित्यगोचरम् ५
महावातसमुत्थेन संशुष्कमिव सागरम्
पूर्णचन्द्रमिव व्योम्नि तुषारावृतमण्डलम् ६
रेणुध्वस्तं दीर्घभुजं मातङ्गसमविक्रमम्
वृतं भूतगणैर्घोरैः क्रव्यादैश्च समन्ततः
यथा धनं लिप्समानैर्भृत्यैर्नृपतिसत्तमम् ७
भ्रुकुटीकृतवक्त्रान्तं क्रोधादुद्धृतचक्षुषम्
सामर्षं तं नरव्याघ्रं व्याघ्रं निपतितं यथा ८
ते तु दृष्ट्वा महेष्वासा भूतले पतितं नृपम्
मोहमभ्यागमन्सर्वे कृपप्रभृतयो रथाः ९
अवतीर्य रथेभ्यस्तु प्राद्रवन्नाजसंनिधौ
दुर्योधनं च संप्रेक्ष्य सर्वे भूमावुपाविशन् १०
ततो द्रौणिर्महाराज बाष्पपूर्णेक्षणः श्वसन्
उवाच भरतश्रेष्ठं सर्वलोकेश्वरेश्वरम् ११
न नूनं विद्यतेऽसह्यं मानुष्ये किञ्चिदेव हि
यत्र त्वं पुरुषव्याघ्र शेषे पांसुषु रूषितः १२

भूत्वा हि नृपतिः पूर्वं समाज्ञाप्य च मेदिनीम्
 कथमेकोऽद्य राजेन्द्र तिष्ठसे निर्जने वने १३
 दुःशासनं न पश्यामि नापि कर्णं महारथम्
 नापि तान्सुहृदः सर्वान्किमिदं भरतर्षभ १४
 दुःखं नूनं कृतान्तस्य गतिं ज्ञातुं कथंचन
 लोकानां च भवान्यत्र शेषे पांसुषु रूषितः १५
 एष मूर्धावसिक्तानामग्रे गत्वा परंतपः
 सतृणं ग्रसते पांसुं पश्य कालस्य पर्ययम् १६
 क्व ते तदमलं छत्रं व्यजनं क्व च पार्थिव
 सा च ते महती सेना क्व गता पार्थिवोत्तम १७
 दुर्विज्ञेया गतिर्नूनं कार्याणां कारणान्तरे
 यद्वै लोकगुरुर्भूत्वा भवानेतां दशां गतः १८
 अध्रुवा सर्वमर्त्येषु ध्रुवं श्रीरुपलक्ष्यते
 भवतो व्यसनं दृष्ट्वा शक्रविस्पर्धिनो भृशम् १९
 तस्य तद्वचनं श्रुत्वा दुःखितस्य विशेषतः
 उवाच राजन्पुत्रस्ते प्राप्तकालमिदं वचः २०
 विमृज्य नेत्रे पाणिभ्यां शोकजं बाष्पमुत्सृजन्
 कृपादीन्स तदा वीरान्सर्वानिव नराधिपः २१
 ईदृशो मर्त्यधर्मोऽय धात्रा निर्दिष्ट उच्यते
 विनाशः सर्वभूतानां कालपर्यायकारितः २२
 सोऽय मां समनुप्राप्तः प्रत्यक्षं भवतां हि यः
 पृथिवीं पालयित्वाहमेतां निष्ठामुपागतः २३
 दिष्ट्या नाहं परावृत्तो युद्धे कस्यांचिदापदि
 दिष्ट्याहं निहतः पापैश्छलेनैव विशेषतः २४
 उत्साहश्च कृतो नित्यं मया दिष्ट्या युयुत्सता
 दिष्ट्या चास्मि हतो युद्धे निहतज्ञातिबान्धवः २५
 दिष्ट्या च वोऽह पश्यामि मुक्तानस्माञ्जनक्षयात्
 स्वस्तियुक्तांश्च कल्यांश्च तन्मे प्रियमनुत्तमम् २६
 मा भवन्तोऽनुतप्यन्तां सौहृदान्निधनेन मे
 यदि वेदाः प्रमाणं वो जिता लोका मयाक्षयाः २७

मन्यमानः प्रभावं च कृष्णस्यामिततेजसः
तेन न च्यावितश्चाहं क्षत्रधर्मात्स्वनुष्ठितात् २८
स मया समनुप्राप्तो नास्मि शोच्यः कथंचन
कृतं भवद्भिः सदृशमनुरूपमिवात्मनः
यतितं विजये नित्यं दैवं तु दुरतिक्रमम् २९
एतावदुक्त्वा वचनं बाष्पव्याकुललोचनः
तूष्णीं बभूव राजेन्द्र रुजासौ विह्वलो भृशम् ३०
तथा तु दृष्ट्वा राजानं बाष्पशोकसमन्वितम्
द्रौणिः क्रोधेन जज्वाल यथा वह्निर्जगत्क्षये ३१
स तु क्रोधसमाविष्टः पाणौ पाणिं निपीड्य च
बाष्पविह्वलया वाचा राजानमिदमब्रवीत् ३२
पिता मे निहतः क्षुद्रैः सुनृशंसेन कर्मणा
न तथा तेन तप्यामि यथा राजंस्त्वयाद्य वै ३३
शृणु चेदं वचो मह्यं सत्येन वदतः प्रभो
इष्टापूर्तेन दानेन धर्मेण सुकृतेन च ३४
अद्याहं सर्वपाञ्चालान्वासुदेवस्य पश्यतः
सर्वोपायैर्हि नेष्यामि प्रेतराजनिवेशनम्
अनुज्ञां तु महाराज भवान्मे दातुमर्हति ३५
इति श्रुत्वा तु वचनं द्रोणपुत्रस्य कौरवः
मनसः प्रीतिजननं कृपं वचनमब्रवीत्
आचार्य शीघ्रं कलशं जलपूर्णं समानय ३६
स तद्वचनमाज्ञाय राज्ञो ब्राह्मणसत्तमः
कलशं पूर्णमादाय राज्ञोऽन्तिकमुपागमत् ३७
तमब्रवीन्महाराज पुत्रस्तव विशां पते
ममाज्ञया द्विजश्रेष्ठ द्रोणपुत्रोऽभिषिच्यताम्
सेनापत्येन भद्रं ते मम चेदिच्छसि प्रियम् ३८
राज्ञो नियोगाद्योद्धव्यं ब्राह्मणेन विशेषतः
वर्तता क्षत्रधर्मेण ह्येवं धर्मविदो विदुः ३९
राज्ञस्तु वचनं श्रुत्वा कृपः शारद्वतस्ततः
द्रौणिं राज्ञो नियोगेन सेनापत्येऽभ्यषेचयत् ४०

सोऽभिषिक्तो महाराज परिष्वज्य नृपोत्तमम्
प्रययौ सिंहनादेन दिशः सर्वा विनादयन् ४१
दुर्योधनोऽपि राजेन्द्र शोणितौघपरिप्लुतः
तां निशां प्रतिपेदेऽथ सर्वभूतभयावहाम् ४२
अपक्रम्य तु ते तूर्णं तस्मादायोधनानृप
शोकसंविग्रमनसश्चिन्ताध्यानपराभवन् ४३

इति श्रीमहाभारते शल्यपर्वणि चतुःषष्टितमोऽध्यायः ६४

समाप्तं शल्यपर्व